

STEVEN SPIELBERG DIGITAL YIDDISH LIBRARY

NO. 03583

# DRAMES



## Sholem Asch



THE MAX PALEVSKY  
YIDDISH LITERATURE COLLECTION



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG



MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschhorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at [digitallibrary@bikher.org](mailto:digitallibrary@bikher.org)

# דראמעס

פון

# שלום אש

פאנד II.

ווילנער פערלאג

פון בי.א. קלעצקין

איבערדרוקען און איבערוועצען  
זהן דער ערלויבעניש פון מחבר  
אין פערבאטען (געזעץ פון  
20-טען מערץ 1911).

Copy-right in Amerika  
by S. Fischer. Berlin.



דרוקעריי פון ב. א. קלעצקי, ווילנא.

אינהאלט:

די יורשים  
משיח'ס צייטען



# די יורשים.

אדראמע אין פֿיר אקטען.





## פערזאנען:

ה' מייזנער. אין די פופציגער יאהרען.  
מאדאם רעבעקא מייזנער, זיין פרוי. עטוואַס יונגער פון מאן.  
לעאַן, זייער זוהן. אין די דרייסיגער יאהרען.  
יוסטינא, זייער טאכטער. א מיידעל פון 20 יאהר.  
ר' שמואל מייזנער, ה' מייזנערס פאטער. אן אלטער יוד פון 80 יאהר.  
די הראַביניע דאָבראַָווסקא, א פאַרנעמע פרוי אין די זעכציגער יאהרען.  
מיכאל דאָבראַָווסקי, איהר זוהן. אין די דרייסיגער יאהרען.  
קארלינא דאָבראַָווסקא, איהר טאכטער. עטוואַס עלטער פון ברודער.  
די אַם יוסטינא'ס. אין די זעכציגער יאהרען.  
יאן, א דינער ביי ה' מייזנער.  
אלע פיר אקטען—ביי ה' מייזנער אין הויז.  
צייט: גענעווארט.



## ערשטער אקט.

אין דעם סאלאן.  
א רייך מעבלירט צימער.



ה' מ' יי זנער

רופט אריין די פרוי דורך דער טיר.

רעבעקא, רעבעקא!

מ' מ' יי זנער

קומט אריין עלעגאנט אנגעטאן.

האָסט מיך גערופען?

ה' מ' יי זנער.

יאָ — איך האָב עפיס מיט דיר צו רעדען. ער מאכט די טיר צו נאָך  
איהר. דער הראַביע האָט אָנגעקלונגען, ער קומט באַלד אַריין אַהער.

מ' מ' יי זנער.

אַליין? פּריווע.

ה' מ' יי זנער

באַכדענקענדיג.

ווייסטו, וועמען געהערט דער וויזיט?

מ' מ' יי זנער.

נו, און וואָס קלערסטו?

ה' מ' יי זנער.

וואו איז דאָס קינד?

מ' מ' יי זנער.

איז ביי זיך אין צימער. זי איז זעהר אויפגערעגט, זי געהט אַרום,  
צייט דער הראַביע איז געקומען, ווי אויף אַן אַנדער וועלט; זי  
זעהט בלייך אויס. דאָס קינד ליידט, בערנארד.

ה' מ' יי זנער

בעריהרט.

מיין אָרים קינד! — דאָס האַרץ שניידט מיר... ער שיקט איהר אַריין  
קושען דורך דער טיר. אלץ וועל איך טון פאַר דיר, אלץ.

מ' מייזנער.

וואָס מיינסטו, איז דער הראביע אַ שידוך פאַר אונזער קינד?

ה' מייזנער

קוקט זיך אום, אויב קיינער הערט נישט.

איך וועל דיר זאָגען מיט אַן אמת, מיין פריינד, אַז צופרידען זיין פון שדוך בין איך נישט. ערשטענס, שטעהען זייערע מאַיאַנטקעס נישט גוט! טאַקע דער זוהן איז אַ סטאַטיק, נאָר דער פּאָטער, דער געשטאַרבענער הראביע—דאָס געלד ביי יודען איבערגעלאָזט. און איך וויל זיך נישט שטופען, מיין פרינציפ איז שטענדיג געווען: סקראַמנע, איינפאַך, מען זאָל נישט הערען פון דיר, מען זאָל נישט זעהן. דאָס איז געווען די אורזאַך פון אונזער ערפּאָלג. און צווייטענס, וועל איך דיר זאָגען מיט אַן אמת: איך בין טאַקע אַ פריידענקער, און אלע מענשען זענען ביי מיר גלייך, נאָר איך קעהר צו מיין ראַסע, און מיין יודיש האַרץ לאָזט מיך נישט, אַז מיין קינד זאָל אָננעמען אַן אַנדערן גלויבען. טראַדיציע איז אַ גרויסע זאַך, מאַמאַ, און מיין קינד איז נישט אין אַזעלכע אומשטענדען, אַז זי זאָל זיך דאַרפֿען שמדן. און דריטענס דער פּאָטער מיינער, ער וועט עס, הלילה, נישט איבערטראַגען. נאָר, מאַמאַ, איך קען נישט אַנדערש. אַז דאָס קינד האָט זיך פּערליעבט, קען איך נישט אַנדערש. איך וועל זיך נישט אַוועקשטעלען אויף דעם וועג פון מיין טאַכטער, איך וועל איהר יונג האַרץ נישט צעברעכען צוליעב דער רעליגיאָן. איך בין צו שוואַך דערצו.

מ' מייזנער

אין טרערען.

אַלץ, וואָס דו האָסט געזאָגט, איז הייליגער אמת. האָסט מיר אַרויס-גערעדט די ווערטער פון האַרץ. אַז איך דערזעה, ווי דאָס קינד ציהט דאָרט אַהין, מיט וואָס פאַר אַ בעגייסטערונג זי רעדט, אַז זי קומט פון דאָרט, קען איך נישט אַנדערש. וויינט. איך קען מיין טאַכטער, אַז קיים האָט זי זיך פּערליעבט, וועט זי מיט'ן טויט בע-צאָהלען, אַז מיר וועלען איהר שטערען. פאַלט אויפ'ן האַלז פון איהר מאַן... ווי איהר מוטער...

ה' מייזנער

בערוהיגט זי.

נו, נו, מיין פריינד. לאכט. אַך, דו אַלט ווייב, דיר ליגט נאָך אין זיין אַזעלכע זאַכען! דו דאַרפסט דאָך שוין באַלד אַ באַבע ווערען.

מ' מייזנער

שמייכלט.

עס האָט זיך מיר דערמאָנט, ווען איך האָב זיך אין דיר פערליעבט.

ה' מייזנער.

נו, נו, מיר אַלטע זענען שוין אונזער וועלטעל אַבגעפּאָהרען, יעצט איז געקומען די צייט פאַר די יונגע, פאַר אונזער קינד, מאַמאַ. ער קושט איהר אין שטערן. נו, מאַמאַ, נישט קיין גרויסע זאַכען! קיינע פאַראַרען, קיינע עקסטראַוואַגאַנסען. ער וועט קומען, וועסטו איהם בעטען צו טיש. וועט ער וועלען בלייבען, איז גוט, אַז נישט—נישט. שטיל, איינפאַך, ווי מיר זענען עס געוועהנט אין אונזער גוטער היים. —

די מאַדאַם.

אַפילו די בעסטע גויים קוקען אויפ'ן יודען מיט חשד. זאָל ער נישט מיינען, אַז מיר וועלען איהם אימפּאַנירען מיט געלד.

ה' מייזנער.

האַסט רעכט. זיי מעגען, אַז זיי ווילען זיך אין פערל אין ברייאַנטען אויספּוזען, וועט קיינער נישט זאָגען אויף זיי, אַז זיי ווייזען זיך מיט רייכטום — דאָס איז אַ פּרייווילעגיע פאַר שלאַכטשיצעס. מיר טאָרען נישט. מיר מוזען זיין סקראַמנע, איינפאַך, נישט אויפ. פאַרענד, ווי עס פאַסט פאַר פשוטע מענשען. נאָר מיין קינד נישט צו פיעל פאַלען ביי זיך. איך האָב עס נישט ליעב. זאָלען זיי יאָ מיינען, זאָלען זיי נישט מיינען, מיר לעבען פאַר אונז. — יאָ — פּיוזע, קרעכצט. וואו איז יעצט לעאָן? מיט וועמען זאָל איך זיך מישב זיין?

די מאַדאַם קרעכצט ביטער אַב.

ה' מייזנער.

ביין, מאַמאַ, פון אונזער עלטסטען זוהן האָבען מיר קיין נחת נישט געהאַט. איך האָב געמיינט, אַז אונזער איינציגער זוהן וועט ווייטער

פיהרען מיינע געשעפטען, איבערנעמען די פירמע און מיין עהר-  
ליכען נאָמען, וואָס איך האָב מיר ערוואָרבען מיט מיין פראַצע.—  
איז געקומען די אומרוהיגע צייט און האָט פון דיר דיין קינד לע-  
בעדיגעהייד אַוועקגעוויבט.

מ' מיינער.

רייס נישט אויף די וואונד, בערנארד!

ה' מיינער.

בערוהיגט זי.

דאָס וואָלט נאָך נישט געשאַדט. אין די אומרוהיגע צייט האָט זיך  
מיט אַנדערע נאָך געטראָפּען ערגערע זאַכען. אַנדערע זענען אומ'ס  
לעבען געקומען. אָבער שוין אַדורך די אומרוהיגע צייט—אַנדערע  
זענען דאָך שוין טאַקע מיושב געוואָרען, צום געשעפט געקומען—  
אַ שקאַלע געענדיגט. און דאָס שלעפט זיך נאָך אַרום—גאָט ווייסט  
מיט וועמען—וואָס איז? דו ביסט אַ פרייער מענש, איז על כּן?  
איך בין אויך אַ ליבעראַל, און אַלע מענשען זענען ביי מיר גלייך,  
און רעליגיאָן שפּיעלט ביי מיר קיין ראָלע נישט, וועל איך זיך  
דערפאַר אָבזאָגען פון מיינע געשעפטען און מיין לעבען איינשטע-  
לען אין אַזאַ שווערע צייט?

מ' מיינער.

בערנארד, האָט רחמנות אויף מיר!—

ה' מיינער.

נאָר דאָס קינד היט מיר אָב, מאַמאַ! דאָס קינד... ער ווייזט אויף די  
טיר, וואו די טאָכטער איז.— מיין פייגעלע, וואָס מיר האָבען זיך ער-  
האַלטען אין אונזער נעץ. מיט אומרוה. דאָס האַרץ שרעקט מיר פאַר  
איהר, אַז זי זאָל ניט, חלילה, געהן אין זיינע וועגען. אַלץ יאָ,  
נאָר ניט דאָס. דאָס קינד היט מיר אָב, זי זאָל פון איהר ברודער  
גאָרנישט וויסען.

מ' מיינער.

ניין, בערנארד, דאָס קינד איז גאָר פערנומען מיט אַנדערע זאַכען.  
זי איז פערליעבט אין דעם הויז פון דער אַלטע הראַבינע. די הראַ-  
בינע האָט אויף איהר אַ גרויסען איינפלוס.



ה' מ' י' ז' נ' ע' ר' .

אלץ—אבי נישט דאָס, וואָס מיט איהר ברודער. דערמאָנט  
נישט זיין נאָמען אין מיין הויז, און וועט זי דיך פרעגען אויך  
איהם, זאָג איהר, ווי איך, ער איז אוועקגעפאָהרען, — ער שטודירט  
אין ענגלאַנד — אין אמעריקע. פעשוויגען זאָל ער ווערען, אין דעם  
הויז, ווי אַ טויטער .

מ' מ' י' ז' נ' ע' ר' .

וואָס רעדסטו, בערנארד!

ה' מ' י' ז' נ' ע' ר' .

שטרענג אין דער שטיל .

ער איז מיט אונז אין איין שטאָדט, זי קען איהם טרעפען אויף  
דער גאָס. ער קען האַבען אויף איהר אַן איינפלוס. דאָס איז אַן-  
שטעקענד, מאַמא. — אלץ, אבי נישט דאָס. פערשוויגען זאָל ער ווערען.  
בעהאַלט איהם פאָר'ן קינד! ער געהט צו צו דער טיר. טייבעלע דו  
מיינס! — מיין קליין, ריין קינד! ער קלאפט אַן אין דער טיר. יוסטינאַ  
יוסטינאַ, קום נאָר אַרויס! צו דער פרוי. איך וויל איבעררעדען  
מ'ט'ן קינד .

מ' מ' י' ז' נ' ע' ר' .

אַבער, פאַפּא, פאָרזיכטיג! פאָרזיכטיג וועסטו מיט דעם קינד רעדען.  
איך האָב מורא, אז דו זאָלסט איהר קיין לייד נישט אַנטון .

ה' מ' י' ז' נ' ע' ר' .

פערלאַז דיך אויף מיר, איך בין פאַטער .

יוסט ינע .

אַ יונג צוואַנציג-יעהריג מיידעל, זעהר איינפאך אַנגעטאָן. שען .

פאַפּא, האָסט מיך גערופען

ה' מ' י' ז' נ' ע' ר' .

יאָ, מיין קינד, ווי געהט עס דיר? קושט איהר אויפ'ן שטערן .  
וואָס מאַכסטו? מיט רחמנות. פאָרוואָס ביסטו אזוי בלייך, מיין קינד?  
ווייסט, ווער עס דאַרף היינט אַריינקומען צו אונז? — אַ שענער  
גאַסט, אַ גוטער גאַסט, יוסטינקלע, עס וועט דיך פּרעהען .

יוסטין

פערשעמט.

ווער דאָס, פאָפּאָ? מאַכסט מיך נייגערִיג.

ה' מייזנער.

דאַרפסט זיין נייגערִיג... אַ, איך וועל נישט זאָגען. טרעף, קינד  
נו, פּרוב טרעפען, עס אינטערעסירט דיך זעהר.

יוסטין

פערשעמט.

פאָפּאָ מאַכט מיך זעהר נייגערִיג. איך קען ניט וויסען, ווער  
אזעלכער.

מ' מייזנער.

נו, ציה שוין נישט דעם קינד די נשמה אַרויס. דער הראַביע, פאן  
מיכאַל, דאַרף באַלד אַריינקומען צו אונז.

יוסטין

פּערוואונדערט, מיט בעהאַלטענער פּרייד.

האַט ער זיין וויזט אָנגעזאַגט?

מ' מייזנער.

יאָ, טאַכטער, ער האָט אָנגעקלונגען, ער וויל דאָ אַריינקומען צו  
מיטאַג-צייט. פאָפּאָ האָט איהם צו מיטאַג אַיינגעלאַדען.

יוסטין

האַט ער צוגעזאַגט צו בלייבען אויף מיטאַג?

מייזנער.

ער ווייסט נאָך נישט, ער וועט זעהן.

ה' מייזנער

ליעבע טאַכטער, איך וויל מיט דיר ערנסט רעדען. מאַמא האָט  
מיר דערצעהלט וועגען די בעציהונגען צווישען דיר מיטן הראַביע,  
און אָהן דער מאַמא ווייס איך אויך. אַ שלעכטער פּאָטער וואָלט  
איך געווען, ווען איך וואָלט דאָס נישט אַליין בעמערקט.

יוסטינא

פערשעמט.

אָבער עס איז דאָך גאָר נישט אַזוי, פּאַפּאַ.

ה' מ' זנער.

פאַר מיר, טאָכטער, האָסטו דיך נישט וואָס צו בעהאַלטען. איך ווייס, טאָכטער, ווי די זאך שטעהט.

יוסטינא

ווערט רויט.

אָבער, פּאַפּאַ...

ה' מ' זנער.

קינד, פּערלאַז דיך אויף מיר, איך ווייס, וואָס איך רעד, און ווייס אויך, צו וואָס ער איז אַוועקגעפּאַהרען און נאָך וואָס ער איז יעצט געקומען. פּערלאַז דיך אויף מיר. — אָבער האָסטו, קינד, איבערגע-קלערט? דו געהסט טון זעהר אַן ערנסטען שריט, — ווייסטו די שוויריגקייטען, וואָס שטעהען אײַך אויפֿן וועג?.. איך וויל דיך נישט צורעדען, איך וויל דיר נישט לעגען קיין שטיינער אויפֿן האַרץ, — אין אַזעלכע זאָכען זאָל מען זיך נישט אַרייַנמישען; און איך האָב בעשטימט ביי מיר, אַז מיין קינדס האַרץ זאָל איך נישט צעברעכען. פון מיין זייט זאָלט איהר קיין מניעה נישט טרעפען.

יוסטינא

קוקט איהם אַן פּערוואונדערט און מיט דאַנקבאַרקייט. זוכט איהם די האַנד צו קישען.

ה' מ' זנער.

נישט דערפאַר, וואָס איך בין גלייכגילטיג צו מיין רעליגיאָן, צו מיין אָבשטאַם, ניין. נאָר איך האָב מיר געזאָגט, אַז דאָרט וואו עס האַנדעלט זיך אום ליעבע, אום יונגע קינדער, אום מיין קינדס האַרץ, איז די ליעבע שטאַרקער פאַר דער רעליגיאָן. פּערפאַלען — איך וועל מיך אײַך אויפֿן וועג נישט שטעלען. אָבער, טייער קינד, איך האָב ליעב, אַז איך געה טון אַגעשעפט, צו זיין דעריבער אין קלאַ-רען. ביסטו זיכער, אַז איהר וועט פון דער צווייטער זייט אויך טרעפען אַזאַ טאַלעראַנג, ווי פון דער זייט? ביסטו זיכער, מיין קינד, אַז דו וועסט נישט האָבען קיין צער?..

## יוסטין א

מיט בעגייסטערונג.

פאפא, איך בעט דיך, איבער דער הראביניע זאלסטו נישט רעדען,  
די הראביניע איז מיר א מוטער.

ה' מייזנער.

איך ווייס, מיין קינד, אז מען האָט דיך דאָרט זעהר גערן, אז זי נעמט  
דיך מיט אין די אנשטאלטען, וואָס זי האָט געגרינדעט — קריגסט  
פון מיר געלד אַרויס אויף די צוועקען — דאָס איז זעהר שען.  
אדרבא, איך בין צופרידען דערפון, וואָס דו גיסט דיך אָב מיט  
אזעלכע זאכען. אָבער קינד, איך האָב ליעב, אז איך געה טון אַ  
געשעפט, אויסצורעכענען פריהער אַלע עווענטואַליטעטען. קינד, צווי-  
שען אונז און דער הראביניע איז אַ גרויסער סאָציאלער אונטערשייד.  
זיי זענען פון אַן אלטען פוילישען אַדעלשטאַם, און מיר זענען יודען.

יוסטין א.

איך ווייס נישט, פון וואָס פאַר אַ שטאַם איך קום אַרויס, און פון  
וואָס פאַר אַ שטאַם זיי קומען אַרויס. איך ווייס נאָר — די הראביניע  
איז אַ גוטע קריסטין.

ה' מייזנער.

דערמיט איז נאָך גאַרנישט געזאָגט, טאַכטער.

יוסטין א.

דערמיט איז אַלץ געזאָגט, פאפא.

מ' מייזנער.

אָבער לאָז דאָך דאָס קינד אָב! צו וואָס ברענגען אזעלכע גע-  
שפרעכען?

ה' מייזנער.

מאמא, איך האָב ליעב אַלץ אין קלאָרען צו זעהן. קלאָרע סיטואַ-  
ציאָן — דאָס איז געווען דער ערפּאָלג פון מיין געשעפט. קיינע  
איבעראַשונג.

יוסטין א.

אָבער איך גלויב, פאפא, אונזער געשפרעך איז נאָך צו פריה.

יעדענפאלס האלט עס נאך נישט דערביי. און ווען עס וועט קומען  
דערצו, פערטרוי איך מיך אויף דאָס גוטע קריסטען-הארץ פון דער  
הראַביניע און אויף דער לעהרע, וואָס זי האָט מיר געגעבען. דאָס  
איז מיר גענוג. דערפאַר בין איך איהר שוין דאָנקבאַר. זי געהט אָב צו  
זיך אין צימער.

ה' מ' זנער

ברומט אונטער פאר זיך.

דאָס גוטע קריסטען-הארץ, דאָס גוטע קריסטען-הארץ... נא, מיר  
וועלען זעהן. יעדענפאלס דאַרף דער הראַביע באלד קומען. יאָ—  
ער קלינגט, עס ווייזט זיך דער דינער— האָט מען שוין געבראַכט דאָס  
מיטאַג פאַר'ן אלטען הער פון יודישען רעסטאָראַן?

יאָ.

יאָ!

ה' מ' זנער.

דעם אלטען הער וועסטו היינט ביי זיך אין צימער דעקען. איבע-  
ריגענס, בעט אָהער דעם אלטען הער. צו דער מאַדאַם. איך שעם  
זיך נישט מיט'ן פּאָטער פאַר'ן הראַביע, נאָר איך רעכען, עס וועט  
נאָך צייט זיין צו בעקענען איהם מיט אונזער פאַמיליע. ווי מיינסטו,  
מאַמאַ?

מ' מ' זנער.

איך רעכען, דו האָסט רעכט. צו וואָס איהם באלד אזוי היימיש  
מאַכען מיט אונזער פאַמיליע? ער וועט נאָך צייט האַבען זיך צו  
בעקענען מיט'ן פאַפּאַ, ווען מיר וועלען וויסען מעהר קאָנקרעטעס,  
ווי די זאך האַלט. איבעריגענס, וואָלט עס אויך דעם פאַפּאַ זעהר  
אונאַנגענעם געווען צו זיצען מיט גויים ביי איין טיש. ער איז דאָך  
נאָך אזוי פאַנאַטיש.

עס קומט אריין אַ גרייז-גראַהער יוד.

ר' שמואל.

האָסט מיך גערופען, בעריש? גוט מאַרגען.

ה' מ' זנער.

יאָ, טאטע. גוט מאַרגען. וואָס מאַכט דער פּאָטער?

ר' שמואל 5.

איך דאנק דיר. מיט גאָטס הילף. נאָר די אַלטע ניאָניע, וואָס  
שלאָפט דאָרט אין צווייטען צימער, שטערט מיר. אַגאַנצע נאַכט  
מאָדליעט זי זיך דאָרט פאַר איהר צלם. איך קען נישט פערנעמען  
איהר זינגען, בשעת איך דאווען. טראָג מיר איבער מיין צימער.

ה' מייזנער

שמייכלט.

אַ פאַפּאַ, זי מאַכט דעם פּאָטער קאָנקורענץ. דער טאַטע דאווענט  
דאָך אויך גאַנצענע טעג. עס איז נישט קיין אונטערשייד, עס געהט  
אַלץ צו איין גאָט.

ר' שמואל

ווערט טרויעריג.

איך האָב נישט ליעב, ווען דו רעדסט אַזוי. מעגסט דיר זיין, ווער  
דו ווילסט, מעגסט אַ סך געלד האָבען, נאָר קעגען גאָט אַזוי רעדען  
טאָר מען נישט. איך וויל עס נישט הערען.

ה' מייזנער

בעט איבער דעם פּאָטער.

נאָ, נאָ, בערוהיג זיך, טאַטע. איך האָב נישט געוואוסט, דער טאַטע  
וועט עס אַזוי ערנסט נעמען. איך האָב נישט, חלילה, געמיינט  
קעגען גאָט שלעכטס צו רעדען. איבעריגענס, זענען מיר אַלע מענשען,  
און מיר בעטען אַלע צו איין גאָט, סיי דער יוד, סיי דער קריסט,  
פאַפּאַ.

ר' שמואל

צו דעם האָסטו מיך גערופען, אויסצוהערען דיינע חכמות? איך  
האָב דיר איינמאָל געזאָגט, אַז איך וועל זיך נישט מישען אין  
דיינע געשעפטען. איך וויל נישט וויסען, וואָס דו קלערסט, די פּאָר  
יאָהר, וואָס מיר איז נאָך אויסגעקומען צו לעבען. צו וואָס דאַרפסטו  
מיר דאָס זאָגען?

ה' מייזנער.

אַבער, פאַפּאַ, איך מיין דאָך גאַרנישט קיין שלעכטס. איך האָב  
דאָך, חלילה, נישט געמיינט דעם פּאָטער צו קרענקען.—נו, לאַמיר

אויפהערען. איך האָב דעם פּאָפּאָ גערופּען, — וועסטו עפּיס קענען  
דעם האָבען, אַז דו זאָלסט היינט עסען ביי דיר אין צימער? מיר  
האָבען קריסטען צו טיש. האָסט דאָך נישט ליעב צו זיצען מיט  
קריסטען און עסען ביי איין טיש.

ר' שמואל.

ניין, ניין, האָסט רעכט. גוט, גוט. וויל אַב.

ה' מייזנער

ערנסט.

טאַטע, זעהר אַן ערנסטע זאָך שטעהט פּאַר אונזער קינד, אונזער  
גאַנץ הויז. עס איז נאָך צו פרייה צו רעדען דערפון, נאָר מיר זענען  
נישט ביי זיך אין די הענד, — ווי גאָט וועט וועלען. בעט, טאַטע,  
צו גאָט, ער זאָל אונז פיהרען אין ריכטיגען וועג. מיר שטעהען  
פאַר אַ גרויסער, ערנסטער זאָך. נאָר גלויב מיר, טאַטע, אַז גאָט  
איז איינער אויף דער גאַנצער וועלט, און אַלע דינען צו איהם,  
אַלע מענשען, סיי יודען, סיי קריסטען.

ר' שמואל.

און צו דעם האָסט דו מיך גערופּען? איך ווייס, דו ביסט קלוג,  
זעהר קלוג. נאָר איך זאָג דיר, מיין קינד, אַז מיט דיין חכמה וועסטו  
קענען גאָט גאַרנישט מאַכען. מיט חכמה אָהן גאָט וועסטו אין די  
הערצער פון דינע קינדער גאַרנישט איינפלאַנצען. געהט אַב.

מ' מייזנער.

אונזער ליעבער פאָטער! איך האָב מורא, וועסט נאָך פיעל צרות  
האָבן פאַר דעם שריט.

ה' טייזנער.

די אַלטע וועלט איז געווען זעהר פּאָנאַטיש, מאַמא. עס וועט איהם  
זעהר וועה טון, נאָר מיר קענען נישט אַנדערש. מיר קענען נישט  
אַבשטעלען די ציוויליזאַציע דערפאַר, ווייל די אַלטע געפּעלט זי  
נישט. און דאָס, וואָס מענשען דערנעהנטערן זיך איינס צום צווייטען,  
דאָס איז ציוויליזאַציע, מיין פריינד. גלייכער, אַז די אַלטע זאָלען  
ליידען, איידער די יונגע. זיי האָבען שוין זייער וועלט אָבגע-  
לעבט — די יונגע הויבען ערשט אָן ...

מען קלינגט אין טיר.

ה' מייזנער

קוקט אויפ'ן זייגער.

דאָס איז דער הראביע. נו, מאמא קיינע רעוועראנסען—איינפאך, סקראַמבע, אָהן גרויסער ביזגייסטערונג, אזוי ווי געוועהנליך. זען דיך אין שטול. מ' מייזנער זעצט זיך אין פאָטער-שטול, בעמט איהר שטיק-קישענדיל. דער דינער מעלדעט: דער הראביע דאָבראָ ווסקי אַך, מיר בעטען ער געהט איהם אנטקעגען. וויטאָם פאָנאָ!

הראביע דאָבראָ ווסקי.

איז אַ הויכער דרייסיג-יעהריגער הער, אָנבעטאָן איינפאך, נאָר אין אַ פיינעם שניט. ענגליש געשירענע וואַנצעלעך. גריסט זיך, געהט צו צו דער מאדאם, קושט איהר די האַנד.

ה' מייזנער.

אַך, ווילקאָמען. וואָס מאַכט איהר? אזוי לאַנג אייך נישט געזעהן וואו זענט איהר געווען? אין וואָס מאַכט די הראביניע אין געזונט?

דער הראביע

שמייכלט צו איהם.

איך דאנק. די מאמא פיהלט זיך גוט. צו דער מאדאם. זי לאָזט די פאני גריסען און נאָכפרעגען זיך אויפ'ן געזונט. צו ה' מייזנער. און דעם פאן דאנקען פאר די קויהלען, וואָס ער האָט אַריינגעשיקט אין דער קינדערהיים.

ה' מייזנער.

נישט מיר קומט דער דאנק, נאָר מיין יוסטינקען. אַ כּיטרע מיידעל— ווייסט, ווי דעם פאָטער אָנצוקריגען.

מ' מייזנער.

איך בין זעהר געריהרט. גריסט אייער מוטער און דאנקט איהר אין מיין נאָמען. און יעצט— צו אייך, פאן מיכאל. ביטע, קומט דאָ אַהער געהנטער. ער זעצט זיך געהנטער נעבען איהר. וואו זענט איהר דאָס געווען אזוי לאַנג? מיר האָבען געבענקט נאָך אייך. דעם גאַנצען קארנעוואַל נישט געווען, אַדורכגעלאָזט די בעסטע צייט. יונגע מענשען טאָרען נישט אזוי טון, טאָרען נישט פערלירען— עס איז



אייער צייט. מיר, אלטע, זענען שוין אינווערס אָבגעפּאָהרען...  
ווען זענט איהר געקומען?

מיכאל.

נעכטען. די פּאָני איז זעהר ליעבענסווירדיג. ער קישט איהר די האַנד.  
געזעסען אין דאָרף, פיעל צו טון געהאַט מיט די פּויערים, מיט'ן  
עקאָנאָם. איבעריגענס, אַ הערליכע יאָגד געהאַט — פיעל געווילד,  
האַזען אָהן אַ שיעור. — יאָ, איך האָב אָנגעריהרט אָן אייערע גרע-  
ניצען, פּאָני מייזנער. איך בין אַריין אין אייער וואַלד. איהר האָט  
דאָרט געטרייע מענשען זיצען. די גאַיאָועס האָבען מיך געכאַפט —  
נישט דערקענט — געוואַלט מיך פיהרען צום עקאָנאָם פאַר געיעג  
אין אַ פּרעמד געביט.

ה' מייזנער

לאַכט.

דאָס איז גוט. וואָס האָט איהר געמאַכט?

מיכאל.

איך האָב זיי אַ משכון געגעבען, און איך בין יעצט געקומען פון  
איין דעם משכון אויסלייזען.

מ' מייזנער

מיט פריינדליכקייט.

אָבער איהר וועט טייער דאַרפען בעצאָהלען פאַר דעם משכון.

מיכאל.

פון אייערע הענד — אַל דאָס געלד. קישט איהר די האַנד. צו הי-  
מייזנער. אָבער, מיט אַן אמת, איהר האָט זיצען אין אייער מילנאָויק  
געטרייע מענשען. בין געווען אויף די פּאָלוואַרקעס — וואָס פאַר אַן  
אַרדענונג! די בהמות זיינען דיק, די קיה גיבען מיט צוועלף טעפּ מילך  
מעהר ווי פאַר-אַ-אַהרען, שטענדיג שטרוי דאָ. איך האָב ביי זיי  
שטרוי געקיפּט. דער עקאָנאָם — אַ קלוגער מענש. איך האָב מיך  
מיט איהם מישב געווען, וואָס ביי מיר צו זעצען אויף די פעלדער.

ה' מייזנער.

יאָ, אויף די מענשען האָב איך מיך נישט צו קלאָגען.

מ' מייזנער.

איהר וועט שפעטער רעדען פון אייערע געשעפטען. לאָז מיך אבי-  
סעל אָנפרעהען זיך מיט'ן פּאָן. גאָט, אויסגעוואַרט זיך! — יאָ, איהר  
בלייבט דאָך ביי אונז צו מיטאָג?

דער הראַביע.

די מאַדאָם איז זעהר לייעבענסווירדיג. איך דאַנק אייך זעהר. קומט  
איהר די האַנד. אָבער ווירקליך, עס וועט זעהר שווער זיין. די מאַמאָ  
וואַרט אין דערהיים — איך האָב איהר צוגעזאָגט.

מ' מייזנער.

אז די מאַמאָ וואַרט — איז אַן אַנדער זאך. די מאַמאָ האָט מער  
רעכט, ווי אַלע אַנדערע. איך פּערשטעה דאָס גאַנץ גוט. נאָר טאָ-  
מער וועט אייך די מאַמאָ אָבגעבען אויף אַ מיטאָג — געהער עס  
אונז. גאָט, אזוי לאַנג אייך נישט געזעהן! — איבעריגענס וועט יוס-  
טינא נישט אָבלאָזען. יאָ, וואו איז דאָס קינד? זי קלינגט. עס קומט  
אריין יאן. יאן, רוף אריין די פּאַניענקע!

ה' מייזנער.

איך גלויב, דאָס וואָס ער וועט אונז אָבזאָגען, מאַמאָ — יוסטינען  
וועט ער נישט אָבזאָגען. מיר זענען שוין צו אַלט, פרוי. די יוגענד,  
די יוגענד! עס קומט אריין יוסטינא. ווערט זעהר בלייך, דערוועגנדיג מיכאל'ן.  
זעה, וואָס פאַר אַ גאַסט מיר האָבען.

יוסטינא

זעהר פּראָסט, בעריהרט.

אַך, פאַן מיכאַל! ווי גוט איז, וואָס איהר זענט געקומען. מיכאל גריסט  
זיך מיט איהר, אויך זעהר בעריהרט.

ה' מייזנער.

וואָס קומט אָבער אַרויס? — דער הראַביע וויל נישט איבערבלייבען  
צו מיטאָג ביי אונז. בעט דו איהם. פאַר אונז וויל ער עס נישט  
טון, אפשר וועט ער עס טון פאַר דיר.

יוסטינא.

אז פאַן מיכאַל וויל נישט איבערבלייבען, מן הסתם האָט ער זיין  
טעם — האַלטען מיר איהם נישט איין.

מיכאל

קוקט איהר אין די אויגען אריין.

אין שוין די מאדאם בעסער פאר אייך. איך האָב נישט געוואוסט,  
אז איהר זענט אזוי שלעכט.

יוסטינא

רויט ווערענדיג,

איך מיינ עס מיט אן ערנסט, אפשר זענט איהר געשטערט, אפשר  
אנדערש וואו פריהער צוגעזאָגט.

מיכאל.

ווייל די פאניע וויל מיך דוקא פון שטוב יאָגען, וועל איך דוקא  
צום מיטאָג בלייבען. איך וועל אַהיים טעלעפאָנירען צו מאַמא, אז  
איך בלייב איבער צו מיטאָג אויף להכעיס אייך.

ה' מייזנער. }  
מ' מייזנער. } בראַוואַ, בראַוואַ! טוט דאָס.

מיכאל.

דאכט זיך, דאָ באַלד איז ביי אייך דער טעלעפאָן?

ה' מייזנער.

איך וועל אייך בעגלייטען. פיהרט איהם צו דער טיר.

יוסטינא.

פארוואָס האָט איהם די מאַמאָ געבעטען? אז ער וויל נישט בלייבען,  
פארוואָס איהם אַיינהאַלטען?

מ' מייזנער.

פערקעהרט, ער האָט געוואָלט איבערבלייבען. דאָס ביסטו נאָר גע-  
ווען אזוי אונאַרטיג. ער האָט געוואָלט, אז דו זאָלסט איהם בעטען,  
און דו ביסט אונאַרטיג.

יוסטינא.

איך האָב איהם נישט געוואָלט בעטען. מען דאַרף נישט מענשען  
צורעדען.

ה' מייזנער.

נו, נו, בערוהיג דײך, קינד. ער קושט זי אויפ'ן קאפ. ער האָט גע-  
וואָלט זעהר איבערבלייבען, זעהר. ער האָט מיר אַליין געזאָגט.

יוסטיןא

רויט ווערענדיג.

ווירקליך, פאפא?

ה' מייזנער.

אַבער זעלבסטפערשטענדליך, קינד. ער ווינקט צו דער פרוי און קושט  
די טאכטער, זעהר געריהרט, אויפ'ן קאפ.

דער הראביע

קומט אריין מיט פרייד.

און זעהט, מאמא האָט מיך פריי געגעבען. צו יוסטינא'ן. דאָס איז  
אַלץ אייך צו להכעיס.

יוסטיןא

שמייכלט אין דער שטיל.

מ' מייזנער.

אַ, זי האָט גאַנץ גוט געטאַן. דאַנקט איהר אין מיין נאָמען. געריהרט.  
דער אַרימער פאַן מיכאַל איז נעביך געזעסען אַליין אויפ'ן דאַרף  
איבער'ן גאַנצען קאַרנעוואַל צווישען די פויערים. דאָ האָט זיך די  
יוגענד אַזוי געשפּיעלט, געטאַנצט יעדען אַווענד — און ער איז  
אַליין געזעסען אויפ'ן דאַרף.

פאַן מיכאַל

קושט איהר די האנד.

די מאדאם איז זעהר גוט. איך דאַנק אייך.

ה' מייזנער.

אַבער מאמא, דו בעדויערסט, וואָס דער פאַן מיכאַל איז געזעסען  
איבער'ן קאַרנעוואַל אין דאַרף, און איך בעדויער, וואָס ער וועט  
היינט קיין מיטאָג נישט עסען. האָסט דאָך פּערגעסען דער דינער-  
שאפט אַנצוזאָגען, אז דער הראביע בלייבט צו מיטאָג.

מ' מ' זנער.

דו האָסט רעכט. טאָקע פּערגעסען. דאָס איז פאַר פּרייד. זי הויבט זיך אױף. ענטשולדיגט מיך. איך מוז אַרויסגעבען בעפעהלען.

ה' מ' זנער.

און מיך אויך. איך האָב נאָך עפּיס אין מיין קאַפּיעט צו בעזאָרגען איך גלויב, איהר וועט זיך נישט בעליידיגען, ווען איך וועל אײך איבערלאָזען אין דער געזעלשאַפט פון מיין טאָכטער.

מ' מ' זנער.

האָסט פּערגעסען, אַז זיי זענען ברוגו. איך האָב מורא, זיי וועלען זיך נאָך צעקריגען, ווען מיר וועלען זיי לאָזען אַליין.

ה' מ' זנער.

האָב נישט קיין מורא. יונגע לייט בעטען זיך שטענדיג איבער, ווען מען לאָזט זיי אַליין. געהט אַב.

מיכאַל

קוקט זיי נאָך.

ווי ליעבענסווירדיג די אַלטע זענען! זיי האָבען אונז אַליין געלאָזט.

אַ לענגערע פּרוּזע. יוסטינאַ ווערט בלייב, דערשראָקען — אומגעדולדיג. שוויגט.

מיכאַל

בעמט אָן יוסטינאַ'ן ביי דער האַנד.

וואָס מאַכסטו, יוסטינאַ? ווי האָב איך דיך געוואָלט זעהן!

יוסטינע.

איהר זענט זעהר אַ שלעכטער, מיכאַל. זעצט זיך געריהרט אַוועק.

מיכאַל.

פאַרוואָס?

יוסטינאַ

שוויגט, קוקט איהם מיט ערנסט און ליעבע אין די אויגען אריין.

פאַרוואָס זענט איהר די גאַנצע צייט נישט געקומען?

מיכאַל

בעמט זי אָן ביי דער האַנד.

גלויבט מיר, איך האָב גוט געטאַן. איך בין געזעסען אין דאָרף

איבער'ן קארנעוואל — איך האָב עס בעדאַרפט, עס איז געווען גוט  
פאַר אונז ביידע.

יוסטינאַ

קוקט איהם אָן דערשראָקען, דערקענט אין זיין געזיכט די ליעבע מינע, ווערט פערשעמט,  
לאָזט אַראָב די אויגען. ווי פאַר זיך.

גאָט! איך האָב אַזוי געוואַרט יעדען טאָג, — נישט קיין בריעף, נישט  
קיין צייכען. עס איז שלעכט אַזוי צו וואַרטען, שלעכט...

מיכאל

קוקט איהר מיט ליעבע אין די אויגען אריין.

מיין ערשטער בעזוך, נאָך דער מוטערס, האָט געגאַלטען אייך.

יוסטינאַ.

איך האָב אויף דעם אויסגעוואַרט, צייט קאַרלינאַ האָט מיר געזאָגט,  
אַז איהר קומט אַהיים.

מיכאל

קושט איהר די האַנד.

איך דאַנק אייך, יוסטינאַ.

יוסטינאַ

דערשראָקען.

פאַרוואָס?

מיכאל.

ווייל איהר האָט זיך אַזוי בעפריינדעט מיט מיין מוטער און מיט  
מיין שוועסטער. זיי זענען פול מיט לויב אויף אייך.

יוסטינאַ.

ניט צוליעב אייך, מיכאל, בין איך דאָרט אַהין געקומען — ניט  
צוליעב אייך. איך האָב אייער מוטער זעהר, זעהר פיעל צו פער-  
דאַנקען. פיעל גוטס האָט זי מיט מיר געטאָן.

מיכאל.

איך דאַנק אייך פאַר'ן גוטען וואָרט.

יוסטינאַ.

עס איז נישט קיין גוט וואָרט, מיכאל. ווייסט איהר, וואָס אייער

מוטער האָט געטאָן מיט מיר? זי האָט צוגענומען מיך, דאָס גע-  
צענדינער-קינד, און האָט מיך אויסגעלערנט, ווי גאָט צו ליעבען  
און ווי מענשען צו ליעבען.

מ י כ א 5.

א, די מאַמא האָט מיר פּערזעהלט. דאָס געצענדינער-קינד איז אָבער  
געווען אַ גוטע תּלמידה. פּלינק און מיטן גאַנצען האַרצען פּער-  
נומען קריסטוס'עס וואָרט, געהאַלפּען דער מאַמא אין די צדקה-חברות  
גוטס טון. די קליינע שענע הענטלעך האָבען די קראַנקע אַרימע  
לייט אין די שפּיטעלער געפּלעגט, קליינע קינדער געוואָשען, מיט  
מילך געקאָרמעט—די קליינע הענטלעך האָבען פּיעל גוטס געטאָן.  
ער קושט איהר די האַנד. די מאַמא האָט מיר פּערזעהלט און דער  
פּאָטער אַנטאַניוס, און קאַרלינקא—אַלע פּול מיט לויב אויף אַיך.

י ו ס ט י נ א

שמייכלט פּערשעמט.

ס'איז דאָך גאָר נישט אַזוי. אייער מוטער איז צו גוט. ערנסט. יאָ,  
מיכאַל, פּיעל גוטס האָט זי מיט מיר געטאָן. פאַר גאַרנישט דאַנק  
איך איהר, נאָר פאַר דעם גלויבען, וואָס זי האָט אין מיר אַיינגע-  
פּלאַנצט, פאַר גאָט, וואָס זי האָט מיר געשאַנקען. און מיט איהרע  
טאַטען, מיט איהר ליעבע האָט זי ביי מיר גאָט אַיינגעפּלאַנצט. זי  
האָט מיך מיטגענומען יעדען זונטאַג אין קירך אַריין; איך האָב  
געהערט די פּרעדיג פּון פּאָטער אַנטאַניוס, איך האָב געזעהן דעם  
עקסטאַז פּון פּאָלק, די ליעבע און גלויבען פּון פּראָסטען פּאָלק  
צו זייער גאָט. שטיל. אָ, ווי האָב איך זיי מקנא געווען!

מ י כ א ל.

גאָט איז פאַר אַלעמען, יוּסטינאַ.

י ו ס ט י נ א

טרויעריג.

ניין, מיכאַל, נישט פאַר מיר, נישט פאַר אונז—מיינע עלטערן האָבען  
מיך זעהר ליעב. און אַלץ האָבען זיי מיר געגעבען, נאָר איין  
זאַך האָבען זיי מיר נישט געקענט געבען—אַ גלויבען. אַ גאָט האָבען  
זיי מיר נישט געגעבען. פּיעל, פּיעל האָבען זיי מיך געלערנט, נאָר  
דאָס, וואָס יעדער פּראָסטער מענש דאַרף צו זיין טעגליכען לעבען.—

א גלויבען, ליעבע צו א גאָט, ליעבע צו מענשען, האָבען זיי מיר  
 נישט געגעבען. איך בין נישט קיין פילאָזאָפּין, איך וויל נישט  
 וויסען דערפון, אויב עס איז יאָ דאָ אַ גאָט, אויב נישט—איך בע-  
 דארף אַ גלויבען, פאַר וועמען, אין אַ שלעכטער שעה, זאָל איך  
 מיינע תּפּלות זאָגען, צו וועמען זיך צו ווענדען נאָך הילף... און  
 דו ווייסט נישט, ווי איך האָב מקנא געווען אינווער דינסט, וואָס האָט  
 פאַר איהר בעט, אין איהר קליין שטיבעל, געהאַט הענגען אַ קליין  
 בילדעל — די מאַטקא באַסקא טשענסטאַכאָווסקא. אַ קליין ליכטעל  
 האָט דערפאַר געברענט, און זי האָט אַנידערגעקניעהט דערפאַר פאַר  
 יעדען שלאָפען געהן. איך האָב געדאַרפט אַזאָ קליין בילדעל, —  
 אין אונזערע גרויסע סאַלאָנען איז אַזאָ קליין בילדעל נישט  
 געווען...

מיכאַל.

אַרימעס קינד! נעמט זי אַן ביי דער האַנד. און אייער אמונה, און די  
 סינאַגאָגע — זי איז דאָך אַזוי שען — אייער גאָט?

יוסטיןא.

מיינע עלטערן האָבען מיר קיינמאַל נישט פּערצעהלט פון איהם.  
 מיין ברודער איז אַוועק פון דערהיים און וויל נישט נעמען פון  
 פּאַטער קיין געלד — איך ווייס נישט פאַרוואָס. דער זידע זיצט  
 דאָרט אין זיין שטיבעל און לערנט טאַג און נאַכט אין זיינע היי-  
 ליגע ביכער. ער וויל נישט עסען פון אונזער קיך, און מען ברענגט  
 איהם עסען פון יודישען רעסטאָראַן. נאָר וואָס עס שטעהט דאָרט  
 געשריבען אין זיינע הייליגע ביכער, ווייס איך נישט — מען האָט  
 מיך נישט געלערנט אין זיי. און פאַרוואָס ער וויל נישט עסען פון  
 אונזער קיך — ווייס איך אויך נישט. איך ווייס נישט מעהר, — איך  
 האָב מורא פאַר איהם.

מיכאַל.

מורא ?

יוסטיןא.

יאָ, עס דאַכט זיך מיר טיילמאַל — ער קוקט אויף מיר מיט אַזעלכע  
 פרעמדע און בייזע אויגען, ווי איך וואָלט זיין גרעסטער שונא  
 געווען, ווי ער וואָלט פיהלען, אַז איך רייס איבער די שנור פון



זיינע עלטערנס גלויבען, וואָס האָט זיך געצויגען דורך אזוי פיעל  
יאָהר-טויזענדער ביז צו מיר... און טויזענד-יעהריגע שנאה און ליי-  
דען זעה איך אין זיין בליק, — און קריג מורא פאַר איהם...

שטילע פרויע.

יוסטיןא.

און פאַרוואָס דערצעהל איך אייך דאָס אַלץ, ווייס איך אליין נישט.

מיכאל.

איך דאַנק אייך. יאָ יוסטינא, איהר מעגט מיר דאָס פערצעהלען,  
און איך דאַנק אייך פאַר דעם צוטרויען, וואָס איהר שענקט מיר,  
און וואָס איהר זייט אויפריכטיג קעגען מיר.

יוסטיןא

ווי פאַר זיך.

טיילמאָל, אַז דער זידע קוקט אויף מיר מיט אַזעלכע אויגען, וויל  
איך צו אייך אַנטלויפֿען, איהר זאָלט מיך בעשיצען. ניין, — צו  
אייער ליעבער מוטער, אַז זי זאָל מיך אָנוואַרימען, צונעמען, ווי  
זי נעמט צו אזוי פיעל פערלאָזטע יתומים — זי ענדיגט ניט זעם זאָץ.

מיכאל

קושט איהר די האַנד מיט בעוועגונג.

יוסטינא, ווען איהר זאָלט וויסען, ווי טייער און הייליג מיר זענען  
אייערע ווערטער און אייער אָפען האַרץ! יאָ, יוסטינא, מיר דאַכט  
זיך, אַז גאָט האָט אָנגעקלאַפט אין אייער האַרץ און האָט אייך  
גערופֿען צו זיך נאָך אין דעם גאָטלויזען הויז. איהר זענט דאָך  
אזוי אַנדערש, אזוי אַנדערש, ווי זיי אַלע.

יוסטיןא.

מיר דאַכט זיך אויך, אַז עס איז אזוי געווען. ווען איך בין נאָך אַ  
קליין קינד געוועזען, האָט מיר די אַם דערצעהלט פון קריסטוס'ען,  
און איך בין געזעסען און האָב אויסגעהערט מיט צעפלאַמטע בעק-  
לעך... זי האָט מיך אין קירך געפיהרט, ווען מיר זענען אויף שפּאַ-  
ציר געגאַנגען, און איך האָב געהערט דאָס געזאַנג, — מיך האָט עס  
אזוי געצויגען... און נאַכטס פאַר'ן שלאָפען געהן האָב איך מיך

אַרײַנגע'גנב'עט אין דער אַמס צימער אַרײַן, אַז קײנער זאָל נישט  
הערען, און האָב מיך פאַר דעם הײליגען בילדעל געוואָרפּען...

מיכאל

נעמט זי אָן בײַ דער האַנד און שווייגט, געריהרט.

יוסטינאַ.

אַבער צו וואָס פּערצעהל איך אײך דאָס אַלץ? — איך בעט אײך  
איבער, איך האָב נישט קײנעם, וועמען דאָס צו פּערטרויען.

מיכאל.

יאָ, יוסטינאַ, מיר מעגסטו פּערטרויען.

סטײנאַ.

האַט דאָס געפּיהל צו מיר זיך נישט געענדערט בײַ אײך דורך דער  
צײט, וואָס איהר זענט נישט געוועזען?

מיכאל.

פּערקעהרט, יוסטינאַ, עס איז בײַ מיר שטאַרקער און רײפּער גע-  
וואָרען; און איך קאָן יעצט אָפּען פאַר דער גאַנצער וועלט זאָגען  
מיט אַרײַן געוויסען: איך ליעב דיך, יוסטינאַ...

יוסטינאַ

שווייגט, ווערט בלייך, פּערמאכט די אויגען און זאָגט ווי פאַר זיך.

מײן גאַט! און איך האָב געמײנט, אַז איך וועל דאָס שוין מעהר  
קײנמאָל, קײנמאָל נישט הערען.

מיכאל.

יוסטינאַ, איך וויל מיט אײך זײן גאַנץ אָפּענהאַרציג, אזוי ווי איהר  
זענט יעצט געווען מיט מיר. ווייסט איהר, פאַרוואָס איך האָב נישט  
דאָן נאָך אונזער געשפּרעך פּערלאַנגט פון אײער פּאָטער אײער  
האַנד? — נישט דערפאַר, ווייל איך האָב חרטה געהאַט, יוסטינאַ, נײן.  
איך וויל מיט אײך זײן גאַנץ אָפּען. איהר זענט אַ קינד, איהר וועט  
דאָס אפשר נישט פּערשטעהן. איך מוז אָבער האַנדלען לויט מײן  
עהרע. — איהר ווייסט, ווי די וועלט איז קלײן און ווי רכילות'דיג  
עס איז די געזעלשאַפּט, אין וועלכער מיר לעבען. ווען איך וואָלט

מיט אייך חתונה געהאט און גענומען פון אייך נדן, וואָלט עס גע-  
 קענט הייסען אין דער געזעלשאַפט, אז איך האָב מיט אייך חתונה  
 צוליעב דעם נדן, וואָס דער רייכער מייזנער גיט זיין איינציגער  
 טאָכטער, — דער הראַביע מיט דער יודישער רייכער טאָכטער, וואָס  
 איז שוין צו קאָריקאטור געוואָרען. איך האָב אָבער נישט געקענט  
 ערלויבען, אז אַשאַטען פון געלד זאָל פאַלען אויף אייער נאָמען,  
 אז אין דער בעציהונג צווישען אונז זאָל איין אנדער זאך שטעהן,  
 אויסער דאָס ריינע, הייליגע געוויסען פון ליעבע, וואָס פערבינדט  
 אונז ביידע. דערפאַר האָב איך בעשטימט, אז חתונה האָבען מיט  
 זיין קען איך נאָר דענסטמאַל, ווען איך וועל זיך קענען אָבזאָגען  
 פון יעדען נדן און פון יעדען געשאַנק, וואָס אייער פאָטער זאָל  
 מיר וועלען מאַכען.

יוסטינא.

אָבער מיכאַל, פאַרוואָס? —

מיכאַל.

האַרכט מיך אויס, יוסטינא, — איך ווייס, וואָס איך רעד, און איך מיין  
 עס גוט. איך האָב זיך גענומען אדורכקוקען אונזער פערמעגען. מיין  
 זעליגער פאָטער איז נישט געווען קיין געשעפטס-מענש און מעהר  
 אויסגעגעבען, וויפיעל זיינע איינקונפטען האָבען איהם ערלויבט. איך  
 בין דורך דעם ווינטער געזעסען אין אונזערע פאָלוואַרקעס. אַליין  
 בעקענט זיך מיט דער אַרבייט און וויל זיך אַליין נעמען צו דער  
 פערוואַלטונג. קיין גרויס פערמעגען וועלען מיר נישט האָבען,  
 יוסטינא, — נאָר אַן אַנשטענדיג, רוהיג לעבען אויף דעם לאַנד וועלען  
 מיר קענען פיהרען. איך ווייס דיין גוט האַרץ, דיין איינפאַכקייט  
 און דיין ווילען צו לעבען איינזאַם — נאָר פערנומען מיט דיין אייגען  
 גליק. יא, און דאָס וועלען מיר קענען רייכליך האָבען מיט מיין  
 מוטער, מיט מיין שוועסטער. און איך בין יעצט געקומען צו דיר,  
 איבערגעצייגט און זיכער אין דער אויפריכטיגקייט פון מיין ערנסט  
 געפיהל. איך בין געקומען צו דיר, און בעט דיר: קום! לאַמיר אינ-  
 איינעם בויען אונזער אַרים, גליקליך היים...

יוסטינא שוויגט, פערשטעלט זיך די אויגען מיט די הענד און וויינט. מיכאַל  
 נעמט איהר די האַנד און קישט זי לאַנג, לאַנג. עס קומט אַריין ה' מייזנער מיט

דער פרוי רעדענדיג, „נו, האָט איהר זיך געקריגט צווישען זיך?“ יוסטינא  
כאפט זיך אויף מיט פערזויגטע אויגען. ה' מייזנער מיט דער פרוי ווערען ערנסט,  
קוקען. ערשטויגט, מיט ערווארטונג אויף מיכאלין.

מיכאל

צו מייזנער'ן, אפיציעל און ערנסט.

ה' מייזנער, איך בעט פון אייך די האַנד פון אייער טאַכטער.

ה' מייזנער

ווערט ערנסט, קוקט אויף דער פרוי. די מאדאם הויבט אָן צו וויינען.

מיכאל.

אַבער איך האָב צו אייך אַ בקשה, ה' מייזנער, אויף וועלכער איהר  
מוזט בעשטעהן —

ה' מייזנער

פערזאונדערט.

ווי הייסט?

מיכאל.

איך פערלאנג פון אייך די האַנד פון אייער טאַכטער, אַבער נאָר  
מיט דעם תנאי — נישט צו נעמען פון אייך קיין נדן —

ה' מייזנער

האקט איהם איבער.

ווי הייסט? ווער וועט מיר דאָס פערזווערען מיין קינד מיין געלד  
צו געבען?

מיכאל.

די סיטואַציע איז אַ זעלכע, אַה...

ה' מייזנער.

הראַביא, איך וועל נישט יעצט קיין סך רעדען, נאָר איך בין אַ  
מענש פון אַ קלאַרער סיטואַציען. איך וויל וויסען, וועגען וואָס עס  
נעהט.

מיכאל.

ה' מייזנער, מיינע גיטער זענען יעצט אויף אזוי פיעל אוועקגע-  
שטעלט, אז איך קאָן אייער טאַכטער אויסהאַלטען, ווי עס פאַסט  
פאַר איהר —

ה' מייזנער


האַקט איהם איבער.

נו, נו, פון דעם וועלען מיר נאָך רעדען. פאַלט איהם אויפ'ן הצלח.

פאַרהאַנג.



צווייטער אקט .





אין יוסטינא'ס צימער. פארנאכט, עס טונקעלט. עס זיצט יוסטינא און די אם איהרע, וועלכער יוסטינא לעזט פאר פון דעם נייעם טעסטאמענט. די אם ווישט זיך די אויגען און צלמ'ט זיך. פרויע.

פון דער צווייטער שטוב הערט זיך דעם זיידענס שטים תהלים זאגען: אשרי האיש אשר לא הלך בעצת רשעים ובדרך חטאים לא עמד, ובמושב לצים לא ישב. דאס קול ווערט וואס אמאל פערשוויגען.

די אם.

אזוי האָבען זיי איהם געשלאָגען, דאָס יעזוס-קינד, דאָס אומשולדיג רינדערל — די יודען, — אזוי האָבען זיי איהם געשלאָגען, אָ גאָט..

יוסטינא.

גלויבסטו, ווען איך וואָלט דענטמאָל געלעבט, וואָלט איך איהם אויך געשלאָגען?

די אם.

אָ, ביין, די פּאָניענקע וואָלט איהם נישט געשלאָגען, נישט געשאָל-טען. די פּאָניענקע וואָלט נאָכגעגאָנגען נאָך איהם, צוגעהערט זיך צו זיינע ווערטער און געקושט זיין קלייד, — אָ, די פּאָניענקע —

יוסטינא.

איך בין דאָך אויך אַ יודין און קום דאָך אויך אַרויס פון די יודען, וואָס זענען דענטמאָל געווען אין ירושלים.

די אם.

אָ, די פּאָניענקע איז אַן אַנדערע יודין. זי קושט איהר די האַנד. ווען די פּאָניענקע איז נאָך אזא קליינע „זאך“ געווען, איז זי אַריינגע-קומען צו מיר אין מיין שטוב אַריין און געבעטען מיך, איך זאָל זאָגען מיט איהר דעם „פּאַטשערש“, און פרייהער נישט געוואָלט שלאָפען געהן, ביז זי וועט נישט דעם „פּאַטשערש“ אָבזאָגען. זי קיט זיך אים. איך האָב מורא געהאַט פאַר דעם „פּאַן“ — האָב איך די טיר צוגעשלאָסען און מיט דעם קליינעם קינד די תּפּלה גע-זאָגט. ווי דאָס קליינע יודישע קינד האָט די הענטלעך פּערבויגען

פאר דעם קריסטוס-קינד! אין גאנצען א קריסטין געווען, עס האָט  
נאָר געפעהלט דאָס ביסעל הייליגע וואַסער.

#### י ו ס ט י נ א .

אַ, ניין! איך וואָלט איהם נישט געשלאָגען, אַם! איך וואָלט איהם  
נישט געשאַלטען, ווען איך וואָלט דענסטמאָל געלעבט. אַ, איך וואָלט  
איהם נאָכגעגאנגען פון דערווייטענס, איך וואָלט יעדען זיין טריט  
געקושט, איך וואָלט מיך צוגעהערט צו דעם קלאַנג פון זיינע טריט...  
מיין אַם, דו ווייסט, — מיר דאָכט זיך, אַז איך האָב דענסטמאָל  
געלעבט, און איך האָב איהם געזעהן... איך זעה דאָס אַלץ אזוי  
קלאַר מיט די אויגען, ווי ער רייט קיין ירושלים אַריין אויף דעם  
אייזעל, און דאָס פאַלק געהט פון די הייזער אַרויס איהם אַקעגען.  
זיי טוען אויס זייערע קליידער און פערשפרייטען פאַר איהם  
אויפ'ן וועג... איך זעה עס אזוי קלאַר, ווי זיי שטעהען פון ביידע  
זייטען וועג און שאַקלען מיט די לולבים און שרייען הושענא, —  
ווי איך וואָלט דאָרט געווען, ווי דאָס וואָלט ערשט געכטען געשעהן...

#### ד י א מ .

די פאַניענקע איז נאָך אַ פרעמדע — און איז שוין אזוי בעקאַנט  
אין די הייליגע ביכער. די פאַניענקע רעדט ווי פון „פאַטשערש“.

#### י ו ס ט י נ א .

ווייל זיי זענען מיר נאָהנט, ווייל זיי זענען מיינע, פון מיין פאַלק  
אַם... איך זעה דעם בית-המקדש. איך זעה עס אזוי ווייס, ווי דער  
וויסער מירמעלשטיין ברענט זיך אין דער זון. עס איז אַ גרויסער  
יום-טוב. אזוי פיעל יודען זענען דאָ פון אלע לענדער אין פער-  
שיידענע טראַכטען, ווייסע קיטלען און טליתים, און פיהרען די  
שעפסלעך צום קרבן; די קינדער האַלטען זיי ביי די הערנדלעך...  
און איך זעה, ווי די חלפנים שטעהען אויפ'ן הויף און האַנדלען מיט  
די יודען. און עס רייט אַריין קריסטוס אויף זיין ווייסען אייזעל,  
און דאָס געזיכט איז ביי איהם אזוי בלייך, און אַזעלכע גרויסע  
אויגען. און אזוי פיעל פאַלק איז אַרום איהם. און ער יאָגט אַרויס  
די חלפנים, די סוחרים מיט די קרעמער פון בית-המקדש-הויף אַרויס.  
דאָס פאַלק זאַמעלט זיך אַרום איהם — און ער רעדט. איך הער זיין  
שטים, איך בין דאָרט, איך קוק איהם אין פנים אַריין — פון צווייטען

צימער הערט זיך דעם אלטען יודענס תהלים זאגען, יוסטינא הארכט זיך איין.  
דו הערסט, ניאניע, מיר דאכט זיך, אזא שטים האָט ער געמוזט  
האָבען; אזוי האָבען געמוזט זיינע ווערטער קלינגען אין דער  
שפראך.

די אַם.

וואָס רעדט די פאָניענקע? — גאָט זאָל אָבְהִיטען! גאָטס שטים האָט  
געקלונגען ווי די קלויסטער-גלאַקען. דאָס דערינען איז דעם שטנ'ס  
שטים. אז איך הער די שטים, דאָס „מאָדליען“ זיך — מיין איך,  
אז מען דאווענט פאר'ן טייוועל, הער איך, אזוי ווי מען שלאָגט  
כריסטוס'ן.

יוסטינא.

וואָס רעדסטו, דו נאַרישע אַם! דו ווייסט נישט, וואָס דו רעדסט.

די אַם.

די פאָניענקע איז עפּיס אנדערש, די פאָניענקע איז שוין אונזערע,  
גאָט האָט זי אַרויסגענומען פון דעם גאָטלויזען הויז, — אָבער זיי,  
פאָניענקע, דאָס זענען דאָך אומגלייביגע, און אַלע זייערע תּפּלות  
געהען פאר'ן שטן.

יוסטינא.

שווייג! דו ווייסט נישט, וואָס דו רעדסט.

די אַם.

ווען דער פאָן מיכאל וועט נאָר די פאָניענקע אין קירך פיהרען,  
און דער גלח וועט נאָר דאָס ביטעל הייליגע וואסער בעגיסען —  
וועט שוין די פאָניענקע אויך דאָסזעלבע פיהלען, וועט די פאָניענקע  
אויך שוין נישט קענען הערען די שטים, וואָס האָט געשאַלטען גאָט.  
עס הערט זיך אין טיר קלאַפען.

יוסטינא.

הער אויף, הער אויף, דו נאַרישע פּרוי! — קומט אַריין!

אין דער טיר ווייזט זיך

קאַרלינא,

א הויכע פּערוזאן נאָך די דרייסיגער, אין שוואַרצען אַנגעטאָן. א גאַלדען צלמ'ל אויפ'ן האַל.  
געשטערט? יוסטינא, פאַרוואָס זיצסט דו אין דער פינסטער?

יוסטינא

פערשעמט.

דאָס ביסטו, קארלינא? קום אַרײַן, קום אַרײַן. געהט איהר אַקעגען. איך  
האַב זיך פּעררעדט מיט דער אַם. — אַם, צינד אָן דעם לאַמפּ!

קאַרלינא.

Pourquoi es-tu si excitée? (פאַרוואָס ביסטו אַזוי אויפגערעגט?)

יוסטינא.

— Rien du tout. J'ai eu une conversation avec la nounou.

Le peuple est tellement naïf et superstitieux.

(גאָר נישט. איך האָב געהאַט אַ שמועס מיט דער נאַניע. דאָס פּאָלק  
איז אַזוי נאַאיוו און אַבערגלויביש —)

די אַם אַב. — פּויליש.

אַז ס'שטעלט זיך גאָר אַנדערש נישט פאַר, נאָר די ליעבע צו  
קריסטוס'ן מוז ברענגען שנאה צו יודען. זיי פּערשטעהען דאָך נישט,  
אַז דאָס אַלץ מיט קריסטוס'ן האָט זיך דאָך צווישען יודען אין  
ירושלים אַבגעשפּיעלט. מיר האָבען ביז היינט זעהר וועניג געטאַן,  
דאָס פּראָסטע פּאָלק אויפצוקלערען.

קאַרלינא.

דאָס פּראָסטע פּאָלק האָט זיין געזונטען אינסטינקט, יוסטינא, נאָך  
וועלכען עס האַנדעלט עהרליך.

יוסטינא

דערשראַקען.

קלערסטו אויך אַזוי, קאַרלינא? איז ביי דיר אויך די ליעבע צו  
קריסטוס'ן צונויפגעמישט מיט פּיינדשאַפט צו יודען?

קאַרלינא.

אַ, ניין. קריסטוס האָט אונז אַלעמען געהייסען ליעב האָבען, אפילו  
אונזערע פּיינד.

יוסטינא.

האַלטו דען יודען פאַר פּיינד?

ק א ר ל י נ א

שווייגט .

י ו ס ט י נ א .

האלסט מיך אויך פאר א פיינד פון אייך?

ק א ר ל י נ א

קושט זי .

דו ביסט עפיס אנדערש . אין דיר האָט זיך גאָט אָנגערופען, ווען  
דו ביסט נאָך געווען אַן אומגעטויפט קינד .

י ו ס ט י נ א .

פארוואָס נעמט איהר מיך אַרויס פון פּלל? פארוואָס בין איך דאָס  
מעהר פון אנדערע – מיינע ברידער און שוועסטער?

ק א ר ל י נ א

לאכט .

דו קאָנסט דאָך נישט גלויבען, אַז אַלע דייע גלויבענס-ברידער  
טראַגען זיך אַרום מיט די אידעען, וואָס דו, פיהלען די ליעבע צו  
אונזער גאָט, צו אונזער גלויבען, ווי דו .

י ו ס ט י נ א .

דאָס איז דערפאַר, ווייל זיי האָבען נישט געהאַט די געלעגענהייט  
צו דערקענען די גוטסקייט פון דער אמת'ער אמונה, די גוטסקייט  
פון קריסטען-מענשען, ווי איך . זיי האָבען נישט געהאַט די גע-  
לעגענהייט צו דערקענען גאָטס מעשים, ווי זיין אמונה איידעלט  
אויס דעם מענשען, – ווי איך האָב דערקענט דיין מוטער, אייער  
גאַנץ הויז, וואָס איז מיר תמיד געווען אַסימבאַל פין ריינקייט און  
איידעלקייט. ווען זיי וואָלטען אייך דערקענט, ווען אַלע מיינע  
גלויבענס-ברידער וואָלטען דערקענט די קריסטען אין זייער אמת'ער  
ליכט, ווי איך האָב די זכיה געהאַט צו דערקענען, – אַ זיי וואָלטען  
געווען פאַר זיי אַן אמת פאַרבילד פון איידעלקייט און גע-  
רעכטיגקייט .

ק א ר ל י נ א .

האָסטו מיט אַן אמת אַזוי ליעב מיין מוטער, אַז זי שטעהט דיר  
פאַר אַ פאַרבילד? און אונזער גלויבען איז אַזוי טיף אַריינגעדוינ-

גען אין דיר, אז דו זעהסט אין איהם די שענקייט, וואָס ער בע-  
שענקט די מענשען, וועלכע גלויבען אין איהם, אז דו וואָלסט עס  
אין שטאַנד געווען איבערצוגעבען דיינע ברידער?

יוסטיןא.

געוויס. געוויס וואָלט איך געוואָלט, אז אלע מיינע ברידער, אז  
דאָס גאַנצע יודישע פּאָלק, וועלכעס טאַפט אין דער פינסטער,  
אזוי ווי איך האָב געלעבט אין דער פינסטערניש, זאָל דערזעהן  
גאָט און זיין ריכטיגען גלויבען, וועלכער בעגליקט דעם מענשען  
מיט אזוי פיעל ליעבע און גוטסקייט. אָ, מיין לעבען וואָלט איך  
אוועקגעגעבען מיט פרייד פאַר דער גרויסער אידעע, אז מיין פּאָלק  
זאָל פערשטעהן די שענקייט, מיט וועלכער קריסטוס בעשענקט די,  
וועלכע גלויבען אין איהם.

קאַרלינא.

ווייסט, אז מען הערט דיך אזוי רעדען, גלויבט מען, אז עס איז  
דיר פון גאָט בעשערט אַ בעזונדערע מיסיע; אז דו ביסט נישט  
בעשאַפען צו לעבען דאָס געווענהליכע לעבען פון אַ פּראָסטען  
מענשען, נאָר דו ביסט צו עפּיס העכערס בעשטימט – אויסצופיה-  
רען דורך דיר אַ גרויס ווערק, צו בעקעהרען דיינע ברידער צום  
ריכטיגען גלויבען.

יוסטיןא.

לאַכט.

ניין, קאַרלינא, איך געפין מיך נישט בערופען צו אַ מיסיע. אזוי  
ווייט האַלט עס נאָך נישט מיט מיר. – אָבער צו וואָס פיהרט אונז  
דאָס געשפרעך, אויף וואָס די אַם מיט איהרע נאַרישע רייד האָבען  
אונז אַרויפגעבראַכט? – וועלען מיר נישט פון עפּיס אַנדערש רע-  
דען? – וואָס מאַכט די מוטער?

קאַרלינא.

אָ, איך דאַנק דיר. דער מוטער געהט עס גוט. נאָר דאָס געשפרעך  
פיהרט אונז, יוסטינא, צו עטוואָס ערנסטעס, וועלכעס איז אייגענ-  
טליך דער ציל פון מיין יעצטיגען קומען צו דיר.

יוסטיןא.

דו מאַכסט מיך נייגערִיג.

## ק א ר ל י נ א

ערנסט.

נאָר איך בעט דײַך, יוסטינאַ, מיך ריכטיג צו פערשטעהן און זעהן אין מיר, און מיינע רייד די אמת'ע פריינדשאפט, וואָס מײַן מוטער און איך פיהלען צו דיר. מיר זענען, יוסטינאַ, איבערגעצייגט אין דער אויפריכטיג, ייט פֿן דיין צווייגונג צו אונז. מיר קענען דײַך און ווייסען, אַז דיין בעקעהרען זיך צו אונזער גלויבען האָט קיין אַנ-דער אורזאך נישט אַרויסגערופען, נאָר דיין טיף און אמת געפיהל. דאָס גיט אונז נאָך מעהר רעכט אַרײַנצורעדען אין אַזא דעליקאטער אַנגעלעגענהייט, וואָס פערטראָגט אײַגענטליך נישט קיין דריטע פערזאָן. און ווען איך נעם מיר די ערלויבעניש, — איז עס נאָר אויס אויפריכטיגער פריינדשאפט צו דיר, צו אונז אַלעמען, און אַלער-ערשטענס צו אונזער מוטער, וואָס מיר אַלע ליבענען.

יוסטינאַ

דערשאַקען.

איך בעט דײַך, רעד אָהן צוואַנג.

ק א ר ל י נ א .

מיכאַל האָט אונז פערטרויט זיינע אַבזיכטען.

יוסטינאַ

שוויגט, לאָזט אַראָב דעם קאַפּ.

ק א ר ל י נ א .

זעלבסטפערשטענדליך האָט עס ביי אונז אַרויסגערופען די גרעסטע פרייד דײַך צו האָבען פאַר אונזער שוועסטער. זי קויט זי. מיר האָבען שוין לאַנג געוואונשען, אַז צווישען אונז זאָלען זיך פערקניפען טי-פערע און איבערליכע בעציהונגען. נו, יוסטינאַ...

יוסטינאַ

קוקט זי אָן דערשאַקען.

ק א ר ל י נ א .

די מאַטעריע, וועלכע איך בעהאַנדעל יעצט, איז אַזוי איידעל, אַז איך האָב מוראַ, אַז מײַנע ווערטער זאָלען נישט זיין צו שווער און זאָלען דיר נישט קיין שמאַרצען פערשאַפען.

יוסטינא.

איך בעט דײך, רעד אומגעשטערט.

קארלינא.

האַסטו נישט געקלערט איבער דעם, יוסטינא, אַז דאָס, וואָס דיין  
חתונה האָבען פאַר מיכאַל'ן פאַלט צונויף מיט דיין איבערגעהן צו  
אַן אַנדער גלויבען, קען מען עס ברענגען אין צוזאַמענהאַנג, אַז  
אַהן איינעם וואָלט דאָס צווייטע נישט געווען, און דאָס קען  
ברענגען צו צווייפלען אין דייע אויפריכטיגע איבערצייגונגען?

יוסטינא

פערואוואנדערט,

פאַרוואָס?

קארלינא

בעפרעמדט.

איך ווייס נישט, פאַרוואָס.

יוסטינא

ווי פאַר זיך.

גאַט קוקט אין האַרץ, און ער ווייסט, אַז מײן האַרץ האָט צו איהם  
פריהער געקעהרט, ווי צו מיכאַל'ן.

קארלינא.

מענשען זענען אָבער נישט אַלזעהענדיג און מענשען זענען שלעכט.

יוסטינא.

וואָס געהען דען אונז מענשען אָן?

קארלינא.

יוסטינא, דו האָסט פערגעסען, אַז מיכאַל קומט אַרויס פון אַזאַ  
הויז און טראָגט אַזאַ נאַמען, צו וועלכע ער האָט פליכטען, און  
דאָס נויטיגט איהם צו רעכענען זיך מיט מענשען, ווען שוין נישט  
פאַר זיך – איז עס פאַר דער פאַמיליע, פאַר אונז אַלע און, אַלער-  
ערשטענס, פאַר אונזער מוטער, וואָס מיר אַלע לייעבען.

יוסטינא.

האַט די מוטער עטוואָס קעגען אונזער שידוך?



## ק א ר ל י נ א .

דאָס זאָג איך נישט. די מוטער וואָלט זעהר גליקליך געווען, און מיר אַלע, דורך צו האָבען פאַר אונזער שוועסטער. מיר אַלע ווינשען אַזא פרוי פאַר מיכאַלן, און מיר ווייסען, אַז דו וואָלסט געווען דאָס גרעסטע גליק —

## י ו ס ט י נ א

נישט פערשטעהענדיג.

נאָר אום וואָס געהט עס? — איך פערשטעה נישט. גלויבט איהר נישט אין מיין אױפריכטיגקייט, אין מיין איבערגעבענהייט? האָט איהר עפּיס בעמערקט אין מיר? — מאַך מיך קלאָר, קאַרלינאַ!

## ק א ר ל י נ א .

מיר איז זעהר שווער צו רעדען דעריבער, יוסטינאַ, — די ווערטער שלאָגען מיך. געוויס נישט, געוויס נישט. נו, וואָס זאָלען מיר טון? איך בין געקומען מיט דיר זיך אַן עצה האַלטען. אפשר וועלען מיר אינאיינעם אַן עצה זוכען. מיר קענען דאָך נישט צולאָזען, אַז דיין נאָמען און מיכאַלס נאָמען זאָלען דערביי ליידען. מיר קענען דאָך דאָס נישט פאַר דער מוטער טון.

## י ו ס ט י נ א

ווי פאַר זיך.

גלויבט איהר נישט, אַז דאָס האָט גאָט אַזוי געמאַכט, אַז דאָס איז געווען אַ מתנה פון איהם, וואָס ער האָט צוגענויגט מיכאַלס האַרץ צו מיר דערפאַר, ווייל איך האָב געצויגען צו איהם פון קליינער-הייד אָן?

## ק א ר ל י נ א .

אַ, געוויס, געוויס. ווען נאָר נישט דאָס —

## י ו ס ט י נ א

אַבער וואָס דען?

## ק א ר ל י נ א .

ווען מענשען וואָלטען נישט געווען אַזוי קליין און חושד געווען; ווען מיר וואָלטען מענשען געקאָנט איבערצייגען.

## יוסטינא.

אָבער פאַרוואָס זאָל מען מיך דאָס חושד זיין? איך קען דאָך נישט גלויבען, אז מענשען זאָלען עפּיס קעגען מיר האָבען — איך האָב דאָך קיינעמען קיין שלעכטס נישט געטאָן.

## קאַרלינא

קישט זי.

ווי אומשולדיג דו ביסט, יוסטינא, און ווי ריין! — פערשעמט. אַך יאָ, אָבער האָסט פּערגעסען, יוסטינא, אז — פּערצייה פאַר די רייד — דו קומסט אַרויס פון אזא פּאַלק, וועלכען מען איז חושד.

## יוסטינא

ווערט רויט.

פאַרוואָס איז מען דאָס מיין פּאַלק מעהר חושד פון אַן אַנדער פּאַלק?

## קאַרלינא

שווייגט, לאַזט אַראָב דעם קאַפּ.

## יוסטינא

רויט, אויפּגערגט.

איך ווייס נישט, פון וואָס פאַר אַ פּאַלק איך קום אַרויס. מען האָט עס מיך קיינמאָל נישט געלערנט — איך בין געשטאַנען פון דרום-סען. נאָר איך קען נישט גלויבען, אז אין מיין פּאַלק זאָל זיין עפּיס אַזעלכעס, וואָס זאָל פּערדינען דעם חושד. עס לעבט דאָך אויך און האָט דאָך אויך זיין גאָט. דער זיידע מיינער דערינען זיצט און דאווענט אַ גאַנצען טאָג אין זיין הייליגען תהלים, — ער זאָגט דאָך דיזעלבע פּסאַלמען, וואָס דער פּאַטער אַנטאַניוס זאָגט. קריסטוס האָט דאָך אויך געהערט צו דעם פּאַלק. עס קען דאָך קיין שלעכטס נישט שטעהן אין זייערע ביכער געשריבען, וואָס ווערען אויך פון דער קירך פּערהייליגט. איך ווייס נישט, וואָס איהר האָט צו זיי, און פאַרוואָס מען איז זיי חושד. זאָג מיר די קללה, וואָס רוהט אויף זיי, די זינד, וואָס זיי זענען בעגאַנגען. זאָג מיר, וואָס שטעהט דאָרט ביי זיי אין די ביכער געשריבען? ווער זענען זיי דאָס אַזעלכע, וואָס מען דאַרף זיי חושד זיין?

## ק א ר ל י נ א

בעלידיגנט.

אַבער דו וועסט דאָך נישט פּערלאַנגען פון מיר, אַז איך זאָל דיר זאָגען, וואָס אַזעלכעס יודען זענען.

## י ו ס ט י נ א

ווערט בלייך.

יא, דו האָסט רעכט. איך פּערשטעה דיך יעצט אינגאַנצען, קאַר-לינאַ. איך האָב זיך פּערגעסען אַ מינוט, אַז איך בין אַ יודין, דאָס איך האָב נישט קיין רעכט אויף קיין ליעבע, אויף קיין גליק... פּערציייה, — מיין ליעבע איז ווערט די פּערציייהונג. איך ליעב צו שטאַרק, אָבער זייט זיכער, — איך וועל נישט טון אַזעלכעס, וואָס זאָל אייך קרענקען, עגמת-נפש פּערשאַפען. איך וועל מיך איבער-לעגען. איך קען מיין אָרט. איך ווייס, פון וואָנען איך קום אַרויס, איך בין אַ יודין.

## ק א ר ל י נ א .

וואָס רעדסטו, שוועסטער? זי קושט זי און נעמט זי איין. דו ביסט די שענסטע נשמה, וואָס איך האָב אין מיין לעבען בעגעגענט. שווייג, רעד נישט אַזוי, דו טוסט מיר אַ גרויס אומרעכט. דאָ איז געשעהן אַן אומגליק פאַר אונז אַלע — פאַר דיר, ווי פאַר אונז. מיר ווילען אַלע דיך האָבען פאַר אַ שוועסטער. מיר ווייסען, דו וואָלסט געווען דאָס גרעסטע גליק פאַר מיכאל, און זיין ליעבע צו דיר איז אַ אויפריכטיגע, — אָבער דאָ איז געשעהן אַן אומגליק, ווי פאַר אונז, אַזוי פאַר דיר. מיר ווייסען, דו ביסט נישט שולדיג, — דו וואָלסט געווען געהאַט די איידעלקייט צו פּערשווייגען, בעגראָבען אין דיר דינע געפיהלען, צו אָפּערן דיין ערדישע ליעבע פאַר אַ גרעסערער, פאַר אַן איידעלערער — פאַר דיין הימלישער ליעבע, אַז דיין ליעבע צו קריסטוס'ן זאָל אַרויסקומען ריין, אומשולדיג און אָהן פּעהלער, אַז מיט קיין איין פּלעקעל פון זעלבסטנוץ זאָל זי נישט ווערען בעפּלעקט. דאָס האָבען זיי געוועקט אין דיר דיין ערדישע ליעבע. מיין ברודער מיכאל, דינע עלטערן, אפשר, האָבען געוואָלט פּערבינדען מיט זייערע אינטערעסען, — אָבער דו ביסט ריין, אומשולדיג. קושט זי.

## יוסטינא

ווי פאר זיך.

איך האָב געמיינט, אז גאָט וועט זיך פּרעהען מיט מיין ליעבע צו מיכאל'ן; אז דאָס איז אַ טייל פון מיין ליעבע צו איהם.

## קארלינא

דאָס, שוועסטער, שטאַמט נאָך פון די אַנשוואונגען, וואָס דו האָסט גענומען ביי די מענשען, מיט וועלכע דו האָסט פּערקעהרט ביי יעצט — צוצושרייבען גאָט אל דאָס ערדישע, אַרייננעמען איהם אין זייערע טעגליכע געשעפטען. דער גלויבען, אין וועלכען דו קומסט יעצט אַריין, פּערלאַנגט אַבסאָלוטעס אַוועקשענקען זיך, אַבזאָגען זיין גענוס פאַר אַ העכערן אידעאַל — פאַר דער ליעבע צו איהם.

## יוסטינא

מלחמה האלטענדיג מיט זיך.

איך פּערשטעה. דו האָסט רעכט. אזוי האָט געדאַרפט זיין, — נאָר איך בין צו זינדיג. איך בין אַ שוואַכער מענש, און מיין געפיהל צו מיכאל'ן איז צו שטאַרק, אז איך האָב זיך געזאָלט אַבזאָגען דערפון, אז איך זאָל בפה זיין עס צו אַפּפּערן פאַר דעם העכערן געפיהל.

## קארלינא

פּויע.

מיכאל איז אַן עהרען-מענש. זיין וואָרט וועט ער יעדענפאַלס ער-פילען.

## יוסטינא

אַבער, קארלינא, איך האָב דאָך קיינמאַל נישט געקלערט צו טון עטוואָס קעגען דעם רצון פון אייער מוטער.

## קארלינא

איך דאַנק דיר, יוסטינא, וואָס דו האָסט אונזערע געפיהלען און צוטרויען נישט אַבגענאַרט. איך ווייס, אז דו ליידסט, אז דיר טוט

וועה, — נאָך צו דעם זענען מיר געשאַפען. לערן דאָס ליידען און לערן די אָפּפּערונג, וואָרום אונזער גלויבען אין דער וועלט, אין וועלכער דו געהסט יעצט אַריין, פּערלאַנגט ליידען. — איך וויל דיך יעצט לאַזען אליין מיט דיין צער. איך ווייס, דו בעדאַרפסט די איינזאַם-קייט. זי קושט זי אויפ'ן שטערן און געהט אַרויס מיט שטילע טריט.

### יוסט ינא

בלייבט אליין. פאלט צו דער ערד און נעמט אַרויס דאָס קליינע בילדעל, וועלכעס זי האָט הענגען אויפ'ן האַרץ און הויבט אָן צו בעטען.

קריסטוס הער! דו, דו וואָס קומסט אַרויס פון דעמוזעלבען פּאָלק און זעלבען לאַנד וואָס איך, — דו, דו, וואָס אין דיר פּערבינדען זיך די ליידען פון אלע — ווער זענען מיר דאָס אַזעלכע? — דו, דו ווייסט מיין האַרץ, דו קענסט דאָך נישט אַקעגען דעם האַבען. וואָס איך האָב ליעב מיין מיכאַל'ן. איך האָב נישט קיינעם, קיינעם, אַ חוץ דיר... וויינט דערפאַר, אַ לאַנגע פּריווע אין שטילע טרערען. עס קומט אַריין די מוטער, טרעפט זי וויינען.

מ' מיי זנער.

טאַכטער, וואָס איז דאָס? וואָס איז געשעהן?

### יוסט ינא

הויבט זיך אַריף, ווישט זיך אויס די אויגען.

גאַרנישט, מאַמאַ.

מ' מיי זנער.

טאַכטער, טאַכטער, זאָג, וואָס איז דאָ געשעהן?

### יוסט ינא

פאלט אויף דער מוטערס האַלד.

מאַמאַ, מאַמאַ, ווער זענען מיר דאָס אַזעלכע? פאַרוואָס האָט מען אונז פּיינט? איהר האָט מיר גאַרנישט, גאַרנישט געזאָגט.

מ' מיי זנער.

וואָס האַבען זיי אויס דעם קינד געמאַכט! זי רופט צום מאַן. בערנאַרד! בערנאַרד! קום נאָך אַריין. זעה, וואָס זיי האַבען פון קינד געמאַכט!

ה' מייזנער

קומט אריינצולויפן.

וואָס איז דאָ געשעהן? ווער איז דאָ געווען?

מ' מייזנער.

קארלינא, מיכאלס שוועסטער.—זעה, ווי דאָס קינד זעהט אויס!

ה' מייזנער.

טאָכטער, מיין אַרים קינד! וואָס האָט זי דיר געזאָגט? דיך בע-ליידיגט?

יוסטיןא.

ניין, פאפא. — נאָר פארוואָס איז מען אונז אזוי חושד? פון וואָס פאַר אַ מענשען קומען מיר אַרויס? — פארוואָס האָסטו מיר גאַרנישט געזאָגט, ווער זענען מיר דאָס אַזעלכע? גאַרנישט געזאָגט...

ה' מייזנער

נעמט ארום זיין טאָכטער.

דו קומסט אַרויס פון אַרענטליכע מענשען, מיין קינד. דו האָסט דיך גאַרנישט צו שעמען, פאַר קיינעם נישט, פאַר קיינעם נישט. ער ווייזט אויף דער פרוי. דיין מוטער איז אַן אַנשטענדיגע פרוי. דיין פאָטער האָט מיט עהרליכקייט געמאַכט זיין פערמעגען. האָסט דיך מיט דייע עלטערן גאַרנישט צו שעמען, פאַר קיינעם נישט, פאַר קיינעם נישט.

יוסטיןא

אַבער פארוואָס איז מען אונז חושד? פארוואָס גלויבט מען אונז נישט?

ה' מייזנער.

דאָס זענען נאָך אַנשוואונגען פון מיטעל-אַלטערליכע צייטען, מיין טאָכטער, ווען מען האָט דעם יודען פיינט געהאַט. היינט לעבען מיר, גאָט צו דאַנקען, אין אַ ציוויליזירטער וועלט. אַ, מיר לעבען אין צוואנציגסטען יאָרהונדערט. אלע מענשען זענען גלייך, צי קריסט, צי יוד. — זיי וועלען דעם גאַנג פון דער ציוויליזאציע נישט אַבשטעלען. מיר זענען שוין, גאָט צו דאַנקען, אַרויסגעוואַקסען

דערפון אלע זענען גלייך — דער וואָס ערפילט נאָר זיין חוב פאַר  
דער געזעלשאַפט, דער וואָס איז נאָר אַן אַרענטליכער מענש. האָסט  
זיך, טאָכטער, גאַרנישט צו שעמען פאַר זיי. עס איז שוין פאַרביי  
די צייט, ווען דער פאן האָט געהערשט איבער'ן יוד.

יוסט יבא.

אַבער, פאַפא, עס מוז דאָך עפּיס זיין. זאָג מיר, פאַפא, וואָס האָט  
בען מיר געטאָן אַזעלכעס, וואָס מען קוקט אויף אונז מיט חשד?

ה' מ"ז נער.

וואָס, עס געפעלט זיי נישט דער שידוך? — מיר אויך נישט. מיין  
קינד, — נעמט זי ארום — דו האָסט גאַרנישט וואָס ביי דיר צו פאַ-  
לען, — דו ביסט אַזאַ מיוחסת, ווי זיי. ער קושט זי אין קאַפּ. דו ביסט  
ווי אַ גרעפינס אַטאָכטער. דיין פאָטער האָט אלע חובות בעצאָהלט,  
עהרליך געהאנדעלט, און אויף דיין טאטען לויפען נישט אַרום קיין  
וועקסלען אין גאַס, — בעהאלט נישט קיין אַרימע יודען קיין געלד,  
ווי אַנדערע טוען. דו האָסט גאַרנישט וואָס צו פאלען ביי דיר.  
דו ביסט רייכער פאַר זיי, שטאַרקער פאַר זיי, האָסט מעהר  
מעגליכקייטען פאַר זיי און אַן ערציהונג האָסטו בעקומען אַ בע-  
סערע פאַר זיי. דו וועסט דיך נישט אַזוי בעגעהן מיט מענשען,  
ווי זיי בעגעהן זיך.

יוסט יבא.

און דאָס איז אַלץ, וואָס דו האָסט מיר צו זאָגען, אַז איך בין ריי-  
כער פאַר זיי!.. אַ פאַפא, איך בין רייכער פון זיי, יאָ. איך האָב  
אלע מיינע וועקסלען געצאָהלט, — איך פערשטעה אַלץ. איך האָב  
זיך מיט גאַרנישט צו ווייזען, נאָר מיט מיין פאָטערס געלד... זיי  
האַבען רעכט, פאַפא, — רעכט!..

ה' מ"ז נער.

וואָס פערשטעהסטו? וואָס רעכט? — יאָ, דו האָסט געלד. געלד  
איז אַ גרויסע זאַך, — ביי דעם, וואָס האָט עס געמאַכט מיט עהרליכקייט,  
מיט זיינע פינף פינגער, ווי דיין פאָטער האָט עס געמאַכט, ווי דיין  
מוטער האָט געאַרבייט. יאָ, געלד. דער, וואָס בעצאָהלט זיינע חובות,  
אויף דעם וואָס ס'זענען קיין וועקסלען אין גאַס נישטאָ — דער איז  
אַן אַדעלמאַן, דער איז אַ האַראַביע! נישט ווי מאַנכע, וועלכע גיבען

אויס מעהר, וויפיעל זיי קענען... וואָס פּערשטעהסטו? וואָס האָבען זיי דיר, די גויים, דעם קאַפּ פּערדרעהט?

י ו ס ט י נ א .

דאָס, וואָס דו האָסט מיר גאַרנישט מעהר מיטצוגעבען, נאָר דיין געלד; אַז איך בין אַ רייכען יודישען באַנקירס אַ טאַכטער, וואָס אייהר פּאַטער האָט וועקסלען בעצאָהלט, קיינעם קיין געלד נישט שולדיג און האָט נאָך אין זיין טייסטער אַ פּולען פּאַק מיט באַנק-נאָטען, — אַט דאָס איז מיין יחוס! דאָס האָב איך פּון מיין פּאַטערס הויז מיטצוברענגען—מעהר גאַרנישט!.. זי פּאלט צוזאמען און וויינט.

ה' מ' י' ז' נ' ע' ר .

וואָס רעדט זי, מאַמאַ, וואָס רעדט זי?—זי רעדט דאָך ווי אַן אַנטיסע-מיטקע, ווי אַלע גויים! רעדען, נא, דאָס קומט ארויס פּון חבּר'ן זיך מיט זיי. — האָסט געהערט?—געלד, אַז יודען האָבען געלד, ווי אַלע גויים זאָגען. נא, זעה, וואָס זיי האָבען אויס דעם קינד געמאַכט!—וואָס פּאַר אַ שפּראַך האָסטו דאָס געקראָגען, מיין טאַכטער!?

י ו ס ט י נ א .

איך הויב אָן צו פּערשטעהן יעצט מיין ברודער, יעצט, ווייס איך, פּאַר-וואָס ער איז אַוועק פּון דער היים. פּאַרוואָס ער וויל פּון אייך קיין געלד נישט נעמען.

ה' מ' י' ז' נ' ע' ר .

וואָס האָט זי געזאָגט? ווייסטו פּון דיין ברודער?—וועסט אויך טון, ווי ער?—פּעראַכט אייער פּאַטער, פּעראַכט!.. וואָס, איך האָב גע'גנב'עט, גע'גול'ט? זאָגט, זאָגט, וואָס האָט איהר צו מיר? מען קלאַפט אין טיר. זיי בלייבען אַלע פּערוואַנדערט. די טיר עפענט זיך. עס קומט אַריין מיכאַל.

מ' מ' י' ז' נ' ע' ר .

בערוהיג דיך, זעה, ווער עס איז דאָ.

ה' מ' י' ז' נ' ע' ר

צום הראביע .

דאָס האָבען מיר אייך צו פּערדאַנקען, הער.



מיכאל

דערשראָקען.

אַבער וואָס איז געשעהן? זיי ווערען אלע שטיל. צו יוסטינאַן יוסטינאַ,  
וועסט דאָך מיר דערקלערען.

יוסטינאַ

נעמט אים אָן ביי דער האַנד.

אַך מיכאל, מיכאל! דו מיינ איינציגער — העלף מיר! איך בין  
אזוי אליין.

מיכאל

צו ה' מיינער.

איך ווייס נישט, וואָס עס איז פאַרגעקומען, — נאָר אייער טאָכ-  
טערס עהרע איז מיינ עהרע, און איך וועל זי פאַדערן, פון וועמעס  
האַנד דאָס זאָל נישט זיין.

ה' מיינער.

איך קען נישט ערלויבען, הראַביע, אז מען זאָל מיינ טאָכטער  
בעליידיגען ביי מיר אין שטוב — מעג עס זיין פון וועמען דאָס  
איז. איך פערלאַנג קלאַרע סיטואַציאָן.

מיכאל

אויסגעשריגען.

אַבער ווער האָט זי בעליידיגט? ווער האָט עס געוואָגט? ער ווענדט  
זיך צו יוסטינאַן. יוסטינאַ!

ה' מיינער.

אייער אייגענע שוועסטער.

מיכאל

זערט בלייך.

קארלינאַ! אַך, גאָט!.. ער פערשטעלט זיך די אויגען מיט די הענד.

יוסטינאַ.

ניין, מיכאל, זי האָט מיך נישט בעליידיגט. זי האָט מיר נאָר גע-  
זאָגט אַ גרויסען, טרויעריגען אמת, פאַר וועלכען איך בין איהר  
דאַנקבאַר.

## מיכאל.

ה' מייזנער, מאדאם מייזנער, ער קושט איהר די האנד. דאָ איז אַרויס-געקומען אַ שרעקליך מיספּערשטענדעניש. איך בעט אייך, ערלויבט מיר אייער טאָכטער דאָס צו דערקלערען. איך גלויב, אַז די זאך וועט זיך באלד אויפקלערען. איך בין איבערגעצייגט, מיין שוועסטער האָט געהאַנדעלט אויף אייגענער פּעראַנטוואָרטונג.

## ה' מייזנער.

איך ווייס נישט, אויב מיין טאָכטער וועט וועלען, נאָך דעם וואָס עס איז פּאַרגעפּאלען, מיט אייך אליין בלייבען.

## מיכאל.

יוסטינאַ, איך מוז מיט דיר רעדען, איך מוז דיר דערקלערען. איך בעט דיך—האַרץ מיך אויס.

## יוסטינאַ

פאלט אויף מיכאל'ן.

מיכאל, מיכאל, מיין איינציגער—העלף מיר! .. פּאַפּאַ, מאַמאַ, איך בעט אייך—לאָזט אונז אליין.

## ה' מייזנער

צו דער מאדאם.

קום, לאָז זיי אליין. פּערלאָזען דעם צימער.

## מיכאל.

יוסטינאַ! ער קושט איהר די הענד, דעם קאַפּ. דאָ איז אַרויסגעקומען אַ גרויס מיספּערשטענדעניש. איך ווייס נישט, וואָס קאַרלינאַ האָט גערעדט מיט דיר, אפשר האָט זי דיך בעליידיגט—אַבער בערוהיג דיך. זי האָט עס געטאָן אויף איהר אייגענער פּעראַנטוואָרטונג. די מאַמאַ איז גענויגט צו דיר, יוסטינאַ. — איך קום יעצט פון פּאָטער אַנטאַניוס, ער לייעבט דיך ווי אַן איינציגע טאָכטער. איך האָב איהם דערצעהלט פון אונזער לייעבע, ער האָט זיך זעהר געפּרעהט. ער האָט מיר צוגעזאָגט מיט דער מאַמאַ איבערצורעדען און זי איבער-צוצייגען אין דער ריכטיגקייט פון אונזער שידוך. ער האָט אַ גרויסען איינפלוס אויף דער מוטער. איך בין איבערגעצייגט, יוסטינאַ, אַז די מאַמאַ וועט איינוויליגען.

## יוסטינא

טוליעט זיך צו איהם.

אך מיכאל, מיכאל, דו מיינ איינציגער... איך האָב דאָך נישט קיינעם, קיינעם... איך קען דאָך נישט גלויבען, אז מיט דעם וואָס איך ליעב דיך, בעגעה איך אַזינד קעגען גאָט. זאָג, מיכאל, דאָס האָט דאָך גאָט געמאַכט, אז דו זאָלסט מיך ליעב קריגען, אז דו זאָלסט מיינ שוין-מלאך זיין, אז דו זאָלסט מיך פון דאַנען אַרויסנעמען, אין אַ בעסערער, אין אַ שענערער וועלט פיהרען? זאָג, מיכאל, איז עס דען נישט אַזוי? פרעהט זיך נישט גאָט מיט אַנווער ליעבע?

## מיכאל

קושט זי.

אַ מיינ יוסטינא, איינציגע, איינציגע... ער קושט זי מיט ליידענשאפט. דאָס זאָגט דאָך אויך אינווער ליעבער פּאָטער אַנטאַניוס. — פּערגעס אָן דעם וועהטאָג, וואָס מיינ שוועסטער האָט דיר אָנגעטאָן. איך ווייט נישט, וואָס זי האָט גערעדט צו דיר, — נאָר דיין צער איז מיינ צער און מיינ שאַנד... וואָס קאָן איך טון? — איך בין צו שוואַך קעגען איהר: זי איז אַ פרוי. זאָג, האָט זי דיך בעליידיגט?

## יוסטינא

אַ ניין, מיכאל, זי האָט מיך נישט בעליידיגט. זי האָט מיר געזאָגט דעם אמת. זי האָט מיר די אויגען אַויפגעפענט, צו ווייזען מיר, אין וואָס פאַר אַ וועלט איך האָב געלעבט ביז היינט, אז איך האָב קיינעם נישט, קיינעם נישט אַחוץ דיך... אַ, ווי דאַנק איך גאָט וואָס האָט מיר דיך צוגעשיקט!.. אַ, איך פּערשטעה, מיכאל, איך פּער-שטעה, פאַרוואָס דו ווילסט נישט נעמען פון מיינ פּאָטער קיין געלה, קיין גון, און ווי דאַנק איך דיר דערפאַר! איך וועל דיין דינסט זיין, דיין דינסט, — נאָר נעם מיך אַרויס פון דאַנען, אַ דו, מיינ איינ-ציגער!.. זי קלאַמערט זיך אָן איהם.

## מיכאל

איך דאַנק דיר, יוסטינא. איך האָב געוואוסט, אז דו וועסט נישט פּערלירען דעם צוטרויען צו מיר, איך האָב געוואוסט.

## יוסטינא

יעצט ערשט רעכט נישט, מיכאל. איך האָב דאָך קיינעם נישט,

נאָר דין. מיין פאָטער-מוטער האָב איך פּערלויירען, פּערלויירען. אָבער זאָג מיר, מיכאַל, האָבען זיי טאַקע גאַרנישט מעהר נאָר דאָס געלד, פון וועלכען מיין פאָטער רעדט? איז ביי זיי קיין אַנדער נשמה נישטאָ? איך ווייס נישט. מען האָט עס פון מיר פּער-הוילען, מען האָט מיך שטענדיג געהאַלטען בעזונדער. איך האָב געהערט, אַז מען שלאָגט יודען, — מען האָט מיר געזאָגט, אַז דאָס זענען אַנדערע יודען, אַז איך קעהר מיך גאַר נישט אָן מיט זיי... איך האָב געהערט, אַז מען האָט זיי פיינט, — מיין פאָטער האָט מיר אַיינגערעדט, אַז דאָס זענען נאָך איבערבלייבענס פון מיטעל-אַלטער. עס קען דאָך נישט זיין! די וועלט איז דאָך פּיין געביל-דעט. איך קען דאָך דיין מוטער, דיין שוועסטער, איך ווייס דאָך, ווי איהר בעגעהט זיך מיט דעם קלענסטען בעשעפעניש. זאָג מיר, פאַרוואָס האָט מען זיי אַזוי פיינט? האָבען זיי טאַקע גאַרנישט מעהר, נאָר דאָס געלד?

מיכאַל.

אַ קינד, דו ביסט גאַר אַנדערש פון זיי. דו האָסט גאַרנישט מיט זיי צו טון. דו ווייסט נישט פון זייערע געשעפטען, דו ביסט אַנ-דערש. פאַר דיר האָט זיך גאָט אָנגענומען...

יוסטיןאַ.

אַלע זאָגט איהר אַזוי. אָבער וואָס זענען זיי — דער שטאַם, פון וואַנען איך קום אַרויס? איך קום צו דיר, מיין פּריינד, זאָג מיר פון וואַנען קום איך אַרויס? איך ווייס עס נישט. איך ווייס נישט מעהר, ווען דיין מוטער, וואָס האָט רחמנות אויף דעם מינדסטען בעשעפעניש — אַז זי האָט זיי פיינט, דאַרף מען זיי פיינט האָבען. זאָג מיר, דו איינער אַליין קענסט מיר זאָגען דעם אמת.

מיכאַל.

צו וואָס דאַרפסטו דאָס וויסען? דו ווייסט נישט פון זייערע גע-שעפטען.

יוסטיןאַ.

יאָ, מיכאַל, איך דאַרף דאָס וויסען. איך דאַרף זעהן דעם גאַנצען אָפּגרונד, פון וואַנען איך קום אַרויס. איך וויל אַוועקגעהן פון זיי מיט דערזעלבער פּעראַכטונג, וואָס איהר האָט צו זיי. מיך עקעלט

איך זייער געלד. איך וויל אוועקגעהן אין דעם אנדערן גלויבען, אין דער בעסערער וועלט, אין וועלכער דו פיהרסט מיך אריין, מיט דער איבערזייגונג, אז איך געה אוועק פון שלעכטס צו גוטס. זאָג, וואָס האָבען זיי אויסער זייער געלד? זענען, ווירקליך, יודען אזוי מאוס, אז מען דארף זיי חושד זיין?

מיכאל.

איך האָב צו יודען גאַרנישט. דאָס איז אַ האַנדעלס-פּאַלק. עס גע- פינען זיך צווישען זיי זעהר אַנשטענדיגע מענשען. אָט קען איך איינעם אַ האַנדליאַרזש. נאָך מיין פּאַטערס טויט, ווען איך האָב זיך גענומען די גיטער צו פּערוואַלטען, האָט ביי אונז אין הויף געהאַנגען דעלט אַזאַ אַרים יודעל שעפּסען. מאַשעק האָט מען איהם גערופּען. קומט ער אַמאָל צו מיר, גיט מיר אַ קוש אין האַנד און זאָגט מיר: „שלאַכטיצו, דער אַלטער פּאַן האָט מיר צוגעבאַרגט צו די פּאַר- יאַהריגע שעפּסען הונדערט רובעל, האָב איך זיי יעצט אַבגעבראַכט.“ נו, איז עס נישט קיין פיינקייט פון אַ יודען אַבצוגעבען אַן אלטען חוב? ער האָט געוואוסט, אז איך וועל נישט וויסען, — מיין פּאַ- טער האָט נישט אזוי מדקדק געווען אין די חשבונות.

יוסטינא.

קוקט איהם אַן פּערוואַנדערט — ווערט צעמישט — פּאַסט זיך, זאָגט דאן נאָך אַ פּויע.

אפשר האָט ער געוואָלט אזוי אַרום ביי דיר זיך איינקויפּען?

מיכאל.

עס קען זיין. אָבער פּאַרוואָס זאָל איך געהן נאָכקלערען, וואָס יענער מיינט? פּאַר מיר איז עס גענוג, אז אַ יוד געפינט זיך אזוי פּער- פליכטעט. איך האָב נאָר נישט לייעב די רייכע, די קולטורעלע פון זיי.

יוסטינא.

זיי זיינען דאָך ציוויליזירטע מענשען?

מיכאל.

ציוויליזירטע. זיי קליידען זיך נאָך דער לעצטער פּאַריזער מאָדע, זיי רעדען אין ציוויליזירטע שפּראַכען, און דערביי זענען זיי שוצלויז. יעדער איינער קען זייערע פּרויען בעלידיגען, זייערע טעכטער

פער גוואלדיגען—ווי נישט לאנג איז דאָ דער פאל געווען—און זיי האָבען נישט קיינעם, ווער עס זאָל זיך פאַר זיי אָננעמען... זיי האָבען די געווענהייט פון אויפפאלענקייט, ווי זיי וואָלטען שטאַלצירט מיט דעם געלד, וואָס זיי האָבען; ווי דאָס געלד וואָלט זייער היים געווען. זיי נעמען אזוי לייכט אָן די זיטען פון יעדען לאַנד... אָבער קינד, צו וואָס דאַרף מען רעדען דערפון? דו ביסט שוין אַרויס פון זיי און געהערסט שוין אין אַן אַנדער וועלט אַריין.

י ס ט י נ א

ווי פאַר זיך.

בין איך אויך שוצלויז געווען? האָט מען מיר אויך געקענט בע-ליידיגען, בעשימפען, ווי זיי אַלע, און קיינער וואָלט זיך נישט געהאַט פאַר מיר אָנצונעמען, קיין ברודער וואָלט מיין שאַנד נישט געפאַדערט?—און איך בין אַרומגעגאַנגען שטאַלץ, אין זיידענס גע-פויצט, מיט באַגעס בעוואַכט, דינער האָבען אויף מיין וואונק גע-ווארט אין מיין טאַטענס רייכע שטיבער—און איך האָב געמיינט, אז איך בין אַ גרעפּין—אַ פאַלק, אַן אַרמעע וואַרט הינטער מיר זיך אָנצונעמען פאַר מיין עולה, ווי פאַר יעדער טאַכטער פון דער צי-וויליזירטער וועלט... אַ, איך פוסטע יודישע טאַכטער, געשמיקט מיט ציוויליזאַציע—און נאַקעט און אַרים, ווי דאָס אַרימסטע צי-גינער-קינד!..

מ י כ א ל

וואָס רעדסטו, יוסטינאַ? פאַר דיר איז דאָ ווער זיך אָנצונעמען, דיין כבוד צו שיצען.

י ו ס ט י נ א

אַ ניין, מיכאַל, איך האָב נישט קיין רעכט צו פערלאַנגען פון דיר שוין. צו איידעל איז דיין האַנד זיך אָנצונעמען פאַר אַזאַ ציגיינער-קינד, ווי איך בין.

מ י כ א ל

וואָס רעדסטו, יוסטינאַ? דו ביסט שוין לאַנג אַרויס פון זייערע רייען.

י ו ס ט י נ א

מיר דאַכט זיך, מיכאַל, אז דיין שוועסטער האָט רעכט, אז איך

האָב נישט קיין רעכט צו פערלאַנגען ביי אנדערע שוין, נאָר ביי דעם, וואָס האָט מיך בעשאַנקען מיט זיין חסד פון קליינערהייט אָן, ביי איהם נאָר אליין דאָרף איך זוכען זיכערהייט.

מיכאַל.

יוסטינאַ, ווי זאָל איך דאָס פערשטעהן?

יוסטינאַ.

איך קום אַרויס פון אַפּאָלק, וועלכעס מען איז חושד, און איך זעה, אַז מיט רעכט האָט מען אויף זיי פערדאַכט. מיין ליעבע צו גאָט דאָרף זיין ריין, אָהן אייפערזוכט, אַז קיינער זאָל נישט קענען זאָגען, אַז איך האָב אַן אנדער מיין געהאַט.

מיכאַל.

אַבער, יוסטינאַ, וואָס רעדסטו? האָבען דיך מיינע ווערטער אַזוי געקערנקט? דו ווייסט, ווי איך וויל נישט רעדען דערפון...

יוסטינאַ.

אַ, פערקעהרט, מיכאַל, איך בין דיר דאנקבאַר דערפאַר. נאָר דאָס האָט מיך איבערגעצייגט, אַז איך קום אַרויס פון אַפּאָלק, וואָס טראָגט אַ גרויסע זינד אויף זיך, און מיין לעבען מוז זיין אַ גרויסע תשובה, אַ גרויס אָפּער — אַלאַנגעס ליכט פאַר זיין בילד... אנדערש וועט מען מיך חושד זיין, און מיט רעכט, מיכאַל.

מיכאַל.

יוסטינאַ, וואָס רעדסטו!

יוסטינאַ


פאַלט צו איהם, גראַבט איהר פנים אין זיין האַרץ, וויינענדיג.

איך האָב נישט קיין רעכט אויף קיין גליק, מיכאַל... אַ לאַנגע פּויע. זי געהט אַב צו זיך אין צימער. פערצייה מיר, מיכאַל. איך מוז יעצט זיין אליין. געהט אַב.

מיכאַל


רופט איהר נאָך.

איך געה, אַבער איך קום צוריק, יוסטינאַ!





דריטער אקט.



אין סאלאן ווי אין ערשטען אקט. מ' מייזנער זיצט ביים פענסטער און נעהט. עס טונקעלט. עס קומט אריין פון גאס  
ה' מייזנער.

גוטען אָווענד, מאַמאַ. קישט איהר די הענד. וואָס מאַכט דאָס קינד?

מ' מייזנער.

איז ביי זיך אין צימער. זי האָט זיך אַ ביסעל בערוהיגט.

ה' מייזנער.

דאָס קינד לאָזט מיך נישט רוהיג איינזיצען אין באַנק. — האָט זי גערעדט מיט דיר?

מ' מייזנער.

ניין.

ה' מייזנער.

האָט זי דיר גאַרנישט געזאָגט וועגען הראַביע, וועגען שידוך?

מ' מייזנער.

זי פרעגט זיך אויפ'ן ברודער, פאַרוואָס ער איז אַוועק פון דערהיים.

ה' מייזנער

דערשראַקען.

און וואָס האָסטו איהר געענטפערט?

מ' מייזנער

שוויגט.

ה' מייזנער.

אום גאַטעס ווילען, דאָס קינד טאָר פון קיין זאך נישט וויסען —  
יעצט, אין איהר צושטאַנד!

מ' מייזנער.

וועסט דאָך נישט בעהאַלטען פאַר איהר דאָס, וואָס אַלע ווייסען.

זי ווייס גאנץ גוט, אז איהר ברודער איז מיט איהר אין איין  
שטאָדט און קומט נישט אַהיים, און זי פרעגט מיך, פאַרוואָס.

ה' מ' זנער.

אַבער וואָס האָסטו איהר געענטפערט?

מ' מ' זנער.

איך האָב איהר געזאָגט – איך ווייס נישט, וואָס מיין זוהן האָט צו  
אונז, פאַרוואָס ער ווייכט אונזער הויז, וואָס ער איז געגאַנגען זוכען.  
איך ווייס נישט. איך ווייס נישט, וואָס זיי ווילען. זי וויינט.

ה' מ' זנער

געריהרט.

נו, בערוהיג דיך. זיי וועלען סיי ווי סיי גאַרנישט געפינען. עס  
איז גאָר נישטאָ דאָ. ער וועט צוריק קומען, צוריק קומען, דיין  
זוהן. נישט היינט, איז מאָרגען. עס איז גאָר נישטאָ, וואָס צו  
זוכען.

מ' מ' זנער.

אַבער עס איז דאָך מיר אַ שאָד זיינע יונגע יאָהרען.

ה' מ' זנער.

בערוהיג דיך, מאַמא, דאָס פּייער וועט זיך אַ מאָל אויסלעשען, –  
נאָר דאָס קינד בעהאַלט מיר. איך האָב מורא פאַר איהר, איך האָב  
מורא – יעצט, ביי איהר צושטאַנד – זי זאָל נישט דאָס טון, וואָס  
איהר ברודער.

מ' מ' זנער

דערשראָקען.

בערנאַרד, וואָס רעדסטו!

ה' מ' זנער.

עס איז אַנשטעקענד, מאַמא. פאַרזיכטיג! אין דערשטיל. איך וואָלט  
שוין ליעבער געאַלט, אז עס זאָל ווערען דער שידוך מיטן  
הראַביע – איידער דאָס... די קינדער ליעבען זיך. אַראָב די זאַרג  
פון קאַפּ.

מ' מיי זנער.

געוויס, בערנארה, וואָלט עס גלייכער געווען.

ה' מיי זנער.

נאָר דאָס געשפרען פון דער הראַביניע געפעלט מיר נישט. מיר האָבען נישט אויפגעצויגען אַ קינד פאַר זיי. און אונזער קינד האָט זיך מיט אונז נישט וואָס צו שעמען, איך וועל עס איהם זאָגען ביי דער ערשטער געלעגענהייט. איך האָב ליעב קלאַרע סיטואַציען. מען רודערט הינטער דער טיר. ווער דאָרט? — עס קומט אַרײַן ר' שמואל. טאַטע — דו? וואָס איז?

ר' שמואל

קוקט זיך ארום אין שטוב, זאָגט מיט אַ געדעמפטער שטימ.

עפּיס ניט גוטס טוט זיך דאָ ביי דיר אין שטוב, מיין זוהן, עפּיס וואָס געהט דאָ פאַר, וואָס מיר געפעלט ניט.

ה' מיי זנער

פּערוואַנדערט.

וואָס איז? וואָס איז געשעהן? האָט דיך ווער בעליידיגט?

ר' שמואל.

מיך נישט, נאָר מיר דאַכט זיך, אַז דו געהסט בעליידיגען גאָט. — איז גאָטס כּבּוד קלענער פון מיינעם? — זאָג מיר, מיין זוהן, קען איך נאָך ביי דיר אין שטוב אַ ברכה מאַכען? איז נאָך גאָט דאָ ביי דיר אין שטוב?

ה' מיי זנער.

אַבער וואָס מיינסטו, טאַטע?

ר' שמואל

געהט נעהנטער צו צו איהם.

דו ווייסט, וואָס איך מײַן. איך האָב מיך אויפגעהאַלטען אין דיין הויז, איך האָב פּערטראַגען אַלע עולות. וואָס דו טוסט קעגען גאָט, ווייל איך האָב געוואָלט ראַטעווען דיין הויז מיט מיינע תּפּילות, מיט מײַן תּהלים זאָגען. איך האָב מלחמה געהאַלטען מיטן שטן — ער געהט גאַנץ נאַהנט צו צו איהם. זאָג, האָט ער שון גובר געווען?

ה' מייזנער

קומט אויפ'ן זין.

אָהאַ, דאָס מיינסט דו? קעגען דעם קען איך גאַרנישט טון. מיר לעבען, טאטע, אין אַ ציוויליזירטען צייט-אַלטער. — אַלע מענשען זענען גלייך, און איינער דאַרף נישט דעם צווייטען צו שטערען. קיינער שטערט דרך נישט דיר דיינע תפילות צו זאָגען, דאַרפסט דו אויך נישט דעם צווייטען צו שטערן צו לעבען, אזוי ווי ער פערשטעהט און ער קען. דאָס הייסט טאלעראַנץ—מען דאַרף טאַלעראַנט זיין.

ר' שמואל

שאַקעלט מיט'ן קאַפּ.

אַז איך זעה, ווי מיין ליכט לעשט זיך אויס, ווי מיין קינד מאַכט אַן ענד פון דעם אַלעם, וואָס איך און מיינע עלטערן האָבען גע-ראַטעוועט מיט זייער בלוט, — דאַרף איך גאַרנישט זאָגען? אַז איך זעה די גרוב, אין וועלכען איך און אַלץ, וואָס קומט נאָך מיר, פאלט אַריין, ווי אין אַ שוואַרצען תהום, דאַרף איך גאַרנישט זאָגען? הייסט דאָס טאַלעראַנץ?

ה' מייזנער

דו וועסט דעם צייט-אַלטער נישט אָבשטעלען. דעם גאַנג פון דער ציוויליזאַציאָן ניט שטערען. מיר זענען ציוויליזירטע מענשען. מיר לעבען אין אַ צייט, וואו אַלץ איז גלייך—אַלע מענשען זענען גלייך, דינען צו איין גאָט—טאַלעראַנט דאַרף מען זיין.

ר' שמואל

טאַלעראַנט דאַרף מען זיין! איך פערשטעה דרך, מיין זעהן, איך פערשטעה דרך... געהט ארויס.

ה' מייזנער

און בערוהיג דרך, פאַפּאַ. גלויב מיר, אַז גאָט אַליין האָט דאָס געטאָן —

עס קומט אַריין יאָן און מעלדעט.

דער פאַן דאַבראַווסקי.

ה' מייזנער

פערואוינדערט.

דער פאן מיכאל? מאמא, וואָס קאָן דאָס זיין? צו יאן. בעט אַריין. דערמאָנט זיך אָן פאַטער, ער רופט נאָר. טאַטע, מיר וועלען נאָך רעדען דערפון. צו דער מאַדאַם. דער הַראַביע, וואָס האָט ער צו מיר?

מ' מייזנער.

מוזט איהט עמפאנגען. — זאָל איך אַרויסגעהן, אפשר האָט ער מיט דיר עפיס צו רעדען?

ה' מייזנער.

בלייב נאָר, מאַמא, בלייב נאָר. לאַמיר הערען, וואָס ער וויל.

עס קימט אַריין מיכאל, אַפּיציעל אַנגעטאָן, פּערבויגט זיך. די מאַדאַם שטרעקט איהם אַויס די האַנד. ער קושט דער מאַדאַם די האַנד.

ה' מייזנער.

ווילט איהר צו מיין טאָכטער? ער ווייזט אַויף דער טיר. זי איז ביי זיך אין צימער.

מיכאל.

ניין, ה' מייזנער, איך בין געקומען צו אייך.

ה' מייזנער.

צו מיר, — ביטע, מיט וואָס קאָן איך דינען? ערלויבט, זעצט אייך. ווייזט אָן אַ שטובל.

מיכאל.

איך בין געקומען אייך פּערצייהונג בעטען פאַר דעם מיספּערשטענ-דעניש, וואָס איז אַרויסגעקומען דורך מיין שוועסטער.

ה' מייזנער.

די פּערצייהונג געהער נישט אונז, נאָר דער, וואָס האָט געליטען.

מיכאל.

די עהרע פון אַיער טאָכטער איז מיין עהרע, און איהר צער איז

מיין צער, און איך בין געקומען אייך פערזיכערן, אז אייער טאָכ-  
טער וועט האָבען די סאַטיספאַקציע, וואָס איהר קומט.

ה' מייזנער.

איך גלויב אייך — שאַקעלט איהם די האַנד — און איך דאַנק אייך. איך  
האַב געוואוסט, אז איך האָב צו טון מיט אַן עהרען-מאַן. פּיווע. האָט  
איהר גערעדט מיט מיין טאָכטער?

מיכאל.

יאָ.

ה' מייזנער.

נו?

מיכאל.

האָט זי אייך גאַרנישט געזאָגט דערפון?

ה' מייזנער.

ניין. יוסטינאַ איז ביי זיך אין צימער און בעהאַלט זיך פאַר מען-  
שען.

ה' מייזנער.

מיין טאָכטער ליידט, הראַביע.

מיכאל.

וואָלט איך געצווייפעלט איין מאַמענט אין דער ליעבע פון אייער  
טאָכטער צו מיר, נאָך דעם וואָס עס איז פאַרגעשאַלען, — וואָלט  
איך נישט געוואָגט דאָ אַהער צו קומען און צו פערשוועכען איהר  
הייליג געפיהל מיט מיין ערינערונג. ווען איך בין יעצט אַהער גע-  
קומען צו אייך, איז עס דערפאַר, ווייל איך בין איבערגעצייגט, אז  
אייער טאָכטער ליעבט מיך, איהר געפיהל האָט זיך צו מיר נישט  
געענדערט, אַזוי ווי מיינס צו איהר, נאָר אַן אומגליקליך מיספּער-  
שטענדעניש, וואָס איז אַרויסגעקומען אָהן אונזער ביידענס ווילען,  
האָט זיך געלעגט ווי אַ שטיין אויף אונזער צוזאַמענדיגען וועג, און  
איך בין געקומען צו אייך, אייך בעטען אונז העלפען אָבווישען  
דאָס מיספּערשטענדעניש, וואָס קען פיהרען צו אונזער ביידענס  
אומגליק.



ה' מייזנער.

דעם שטיין אויפ'ן וועג האָב איך נישט געלעגט, נאָר אנדערע, און  
אנדערע מוזען איהם אוועקנעמען.

מיכאל.

געוויס, געוויס. נאָר דאָ האַנדעלט זיך אום דעם, אז מיר אַלע זאָלען  
בייהעלפען, אז דאָס אומגליקליכע מיספערשטענדעניש זאָל פער-  
שווינדען.

ה' מייזנער.

איך ווייס נישט דעם בעשלוס, וואָס מיין טאָכטער האָט אָנגענומען,  
נאָר יעדענפאלס וועל איך וויסען, ווי זי צו בעשירעמען.

מיכאל.

וואָס מיינט איהר דערמיט?

ה' מייזנער.

ערלויבט מיר מיט אייך אָפען צו רעדען, הראַביע. ווען מיין טאָכ-  
טער האָט מיר פערטרויט איהר האַרץ, מוז איך אייך זאָגען, אז  
זעהר צופרידען זיין דערפון בין איך נישט געווען. נישט וואָס איך  
האָב עטוואָס קעגען אייך—איך קען אייך און ווייס, אז איהר זעגט  
א דזשענטעלמען. אויך נישט די פערשיידענהייט פון די רעליגיאָנען  
איז מיר אין וועג געשטאָנען. איך בין אַ פרייער מענש און איך  
וועל מיין קינד נישט אומגליקליך מאַכען צוליעב רעליגיאָן. נאָר  
איך בין אַ האַנדעלסמאן און האָב ליעב, ווען איך געה מאַכען אַ  
געשעפט, קלאָרע סיטואַציאָן. ווען איהר זייט נישט קיין קריסט, בין  
איך נישט קיין יוד — היינטיגע צייטען שפיעלט די רעליגיאָן קיין  
ראַלע ניט — נאָר קוים הויבט איהר זיך אָן צו גרויסען מיט אייער  
קריסטליכקייט, קוים ווילט איהר ווערען קריסט — בין איך א יוד,  
האָב איך מיין שטאַלץ.

מיכאל

ווערט רויט, אויפגערגוט.

ה' מייזנער, ווען איך שטעה דאָ און הער אויס אייערע ווערטער  
איז עס דערפאַר, ווייל אייער טאָכטער ליידט. פרויע.

עס קומט אריינצולויפען יוסטינא, וועלכע האָט געהערט דאָס געשערעך. זי איז זעהר

בלייך. אלע ווערען שטיל. מיכאל הויבט זיך אויף, פערבויגט זיך טיף פאר איהר  
און וויל ארויסגעהן.

יוסטינא

געהט צו צו איהם און גיט איהם די האנד.

פארוואס געהסטו אוועק, מיכאל? האָב איך דיר געשטערט?

מיכאל.

ניין, יוסטינא. איך האָב נישט קיין רעכט אויף דעם גליק מיט דיר  
צו רעדען, ביז עס וועט נישט ווערען אָבגעווישט דאָס אומרעכט,  
וואָס איז דיר געשעהן. פערבויגט זיך פאר דער מאדאם.

מ' מייזנער.

אָבער פאָן מיכאל, איהר זענט דאָך נישט בעליידיגט?

מיכאל.

געוויס נישט, מאדאם. איך פערשטעה דעם ה' מייזנער גאַנץ גוט,  
אפשר האָט ער רעכט, נאָר איך מײן, אַז אײער טאַכטער דענקט  
אַנדערש, און דאָס איז פאר מיר גענוג.

ה' מייזנער.

מײן טאַכטער דאַרף עס הערען. איך גלויב, אַז מײן טאַכטער האָט  
אויך די זעלבע מיינונג, וואָס איך —

מיכאל

רייסט איהם איבער די רייד.

איהר וועט מיר פערצייהען, אייער טאַכטער דאַרף נישט וויסען פון  
דעם געשפרעך, וואָס מיר האָבען געהאַט. זי איז ווייט פון דעם  
אַלעם. יעדענפאלס וועט איהר ערלויבען, אַז איך זאָל מיך דער-  
ווייטערן ביי דעם געשפרעך, וואָס איהר ווילט האָבען מיט אײער  
טאַכטער. ער פערבויגט זיך פאר ה' און מ' מייזנער און געהט ארויס.

יוסטינא

בלייך.

וואָס איז געשעהן?

ה' מייזנער.

מײן ליעב קינד!.. קושט זי אויפ'ן שטערן. זעץ דיך, מײן ליעב קינד

איך וויל עפּיס מיט דיר רעדען, איך האָב מיט דיר זעהר ערנסטעס  
צו רעדען.

מ' מייזנער .

פּאַרזיכטיג זיי, פּאַפּאַ, פּאַרזיכטיג מיטן קינד.

ה' מייזנער .

פּערלאָז דײַך אויף מיר—איך בין אַ פּאַטער. ער נעמט ארום יוסטינאַן.  
טאַכטער, דו ביסט יעצט אונזער איינציג קינד. אונזער גאַנצע האַ-  
פּענונג ליגט אויף דיר. דו ביסט אונזער פּרייד, אונזער איינציגע  
פּרייד אויף אונזערע אַלטע טעג...

מ' מייזנער

הויבט אָן צו וויינען.

יוסטינאַ

דערשראַקען .

אַבער וואָס איז געשעהן ?

ה' מייזנער .

גאַרנישט, מײן קינד. איך וויל אָנריהרען זעהר אַדעליקאַטע זאַך,  
מײן טאַכטער. נאָר זאָג מיר—האַסטו נאָך ליעב דעם הראַביע? איך  
האָב זיך נישט געוואָלט אַריינמישען אין זײן גליק. איך האָב נישט  
געקוקט אויף קײן רעליגיאָן, איך האָב נישט געקוקט אויף קײן  
סאַציאַלע אונטערשיידען, ווי עס האָט נישט מײן האַרץ געוועהטאַגט.  
איך האָב נישט געוואָלט צעשטערען דײן גליק, דאָס גליק פון מײן  
איינציג קליין קינד... ער בויגט צו זײן געזיכט צו איהר און וויינט. אַבער  
זאָג מיר, קינד, האָט זיך בײ דיר גאַרנישט אומגעביטען ? האָסטו  
נאָך צו איהם דאָס זעלבע געפיהל, וואָס פּריהער ?

יוסטינאַ

שווייגט.

ה' מייזנער .

זאָג, מײן קינד, זאָג. פאַר מיר מעגסטו עס פּערטרויען. עס איז זיך  
נישטאַ וואָס צו שעמען, די ליעבע איז שטאַרקער פון אַלע גע-  
פיהלען. ליעבסטו איהם, וועל איך אַהין געהן צו איהם. איך וועל  
איהם בעטען, אַז ער זאָל מיר מוחל זײן... זאָג מיר, טאַכטער.

## יוסטיןא.

צווישען מיר און מיכאלין איז נאך גארנישט בעשטימט. זי פערשטעלט זיך דאס געויכט. עפיס וואָס איז געשעהן צווישען אונז.

## ה' מיי זנער

קושט זי אויפן קאפ.

אז דו זאָגסט אזוי, בין איך שטאַלץ אויף דיר, מיין קינד. מיר זענען יודען, נאָר מיר האָבען אונזער עהרע... מיר זענען טאַקע פרייע מענשען, נאָר קוים בעליידיגט מען דיך אַלס יוד — האָבען מיר אונזער פערזענליכען שטאַלץ.

## יוסטיןא.

ניין, פאַפּא, האָסט נישט קיין רעכט אזוי צו זאָגען. עס האָט מיך קיינער נישט בעליידיגט, און איך געה נישט איבער צום קריסטענ-טום איבער שטאַלץ, נאָר אויס הכנעה געה איך איבער צו דער קירך, ווייל איך האָב געפונען אין איהר די ריכטיגע אמונה און איך וויל זוכען ביי איהר טרייסט און גלויבען.

## ה' מיי זנער

קוקט זי אן פערואונדערט.

וואָס זאָגט זי?

## מ' מיי זנער.

קלערסטו נאָך, מיין קינד, פון דעם שידוך מיטן הראביע?

## ה' מיי זנער

שרייט אויס.

דו מאַכסט דאָך מיך משוגע! זאָג דאָך אונז איין מאָל פאַר אַלע מאָל דיין מיין.

## יוסטיןא.

ווי קומט דער שידוך אין צוזאַמענהאַנג מיט מיין גלויבען, מיט מייע איבערצייגונגען?

## ה' מיי זנער.

דו מיינסט דאָך נישט, מיין טאַכטער... קוקט זי אן ערשטויגט.

יוסטין א.

טאָקע איבער מיינע איבערצייגונגען, פאפא, מוז איך מיך אָבזאָגען  
פון מײן ערדישער ליעבע, פדי די ליעבע צו מײן גאָט, צו דער  
קירך, וועלכע איך האָב זיך אויסדערוועהלט, זאָל אַרויסקומען ריין  
אַהן אײן פלעקעל פון אײגענליעבע און אײגענוײז.

ה' מײ זנער.

וואָס רעדט זי? צו דער פרוי. מאמא, וואָס זאָגט זי? איך פערשטעה  
זי נישט, איך פערשטעה זי נישט.

מ' מײ זנער.

טאָכטער, וואָס טוט זיך מיט דיר? עס קען דאָך נישט זײן דײן  
ערנסט!

יוסטין א.

אַבער, מאמא, איהר האָט דאָך נישט געקענט גלויבען, אז איך  
נעם אָן אַן אַנדער גלויבען צוליבע געשעפט. גאָט, וואָס האָט איהר  
געדענקט פון מיר!

ה' מײ זנער.

טאָכטער, דו ביסט דאָך נישט משוגע, דו וועסט דאָך זיך נישט  
שמד'ען צוליבע איבערצייגונגען. איך קאָן דאָך נישט גלויבען, אז  
דו ביסט איבערגעצייגט, אז יענע רעליגיע איז בעסער. מיר וועסטו  
דאָך נישט אײנרעדען. מיר זענען דאָך פרייע מענשען, דו האָסט  
דאָך בעקומען אַ גוטע ערצײהונג. וואָס רעדסטו?

יוסטין א.

אַבער, פאפא, איך ווייס דאָך פון אײער רעליגיע גאָרנישט, איך  
ווייס דאָך נישט, ווער אײער פאָלק איז און ווער מײן זידע איז.  
איך קען נאָר יענע רעליגיע, וועלכע איך האָב געלערנט בײ דער  
אַם קליינערהײד, און דערנאָך בײ דער פאַני דאָבראַווסקאַ און  
ווייס, אז זי איז די אײנציגע, וועלכע גיט דעם מענשען דאָס רױ-  
היגע געוויסען, אז ער געהער נישט זיך, נאָר צום גאַנצען פּלל.  
דאָס איז דאָך מײן געוויסען, וואָס איך האָב מיר געפונען. איהר  
קאָנט דאָך נישט גלויבען, אז איך האָב געהאַנדעלט מיט מײן  
געוויסען.

מ' מייזנער.

ווער זאגט דאָס מיט געוויסען? מיר האָבען געמיינט, אז דו טוסט  
עס פאַר לייעבע. דער לייעבע איז מען אַ סך מוחל, די לייעבע שטעהט  
העכער פון דער רעליגיאָן. זי פערבינדט די מענשען פון אלע נא-  
ציאָנען און אלע רעליגיאָנען. — אָבער קוים, טאַכטער, ווערט נישט  
פון דער פאַרטיי, — צו וואָס טויג דיר דאָס מיט אַ וועלט איינצו-  
רייסען, דיינע פּאָטער אין מוטער שמערצען אָנצוטון און דעם אַל-  
טען גראָספּאָטער אַזוי צו קרענקען? עס געהט דאָך איהם אין  
לעבען. און דייך פּאָטער וועט אויך דערפון זעהר פיעל ליידען —  
יודען וועלען זעהר קעגען איהם זיין. צו וואָס טויג דיר דאָס,  
טאַכטער?

יוסטיןא.

אָבער, מאַמא, דאָס איז דאָך דאָס איינציגע שטיקעל ליכט, וואָס  
איך זעה אין מיין פערנעפעלטען לעבען... וואָס האָב איך געהאַט  
אין אייער הויז? וואָס האָט איהר מיר געגעבען, מיין לעבען אַטעם  
צו געבען, מיין לעבען אַ געדאַנק, אַן אידעע צו געבען? וואָס האָב  
איך געפונען ביי אייך אין ירושה, אז איך זאָל עס ווייטער ציהען?  
וואָס איז מיין לעבען אָהן דעם ריכטיגען גלויבען. אז גאָט האָט  
בעשאַפּען דעם מענשען גוטס צו טון, און מיט דעם פערבינדט ער  
זיך מיט איהם אין זיין לייעבע? אַ דאָס וואָס איך האָב מיר געפּו-  
נען, דאָס איז דאָך דער זין פון מיין לעבען, דאָס איז דאָך די  
מציאה, וואָס איך האָב מיר געפונען און וועל עס נישט פון דער  
האַנד אַרויסלאָזען!..

ה' מייזנער.

וואָס פאַר אַ שפּראַך רעדט זי? ביי וועמען האָט זי דאָס געלערנט?  
וואָס קריסטעלט זי אַזוי? די בעסטע לעהרער האָב איך פאַר איהר  
געהאַלטען, זי קען שפּראַכען, וויסענשאַפטען. ער ווענדט זיך צו איהר.  
דו ביסט ערצויגען אין פרייען, מענשליכען גייסט. ווער האָט דאָס  
דיך די רעאַקציאָנערע געדאַנקען געלערנט? דאָס האָבען זיי, די  
גוים, איהר אַזוי דעם קאַפּ פערדרעהט, איינגערעדט איהר — און  
זי, נאַר, נעמט עס אָן אויף דער ערנסט... נאַר דו, קינד דו, דאָס  
זענען אַלץ געווען שענע ווערטער... ווען אויס דעם שידוך וואָלט

געוואָרען — ליעבע צו דער וועלט ... אָפּפּערונג — גאַנץ שען.  
אָבער היינט, קינד — דאָס זענען פּראָזען, שענע דעקלאַמאַציעס.  
אלע זאָגען דאָס — און זי נעמט דאָס ערנסט!

יוסטיןא

שרייט אויס.

פּאַפּא, וואָס רעדסטו, וואָס רעדסטו? ווי קענסטו דאָס? דו!.. דו!..  
זי שפּרינגט אויף, פּאלט אָבער צוריק אין איהר שטול און ברעכט אויס אין  
גרויס געוויין, פּויע, גרויסע בעוועגונג.

ה' מיינער

שרייט אויס.

וואָס טוט זיך דאָ? אויף וואָס פּאַר אַ וועלט לעב אין? איינער איז  
אָוועק צו אַלדי שוואַרצע יאָהר — איך ווייס נישט וואוהין, — און  
זי — משוגע געוואָרען, משוגע... וואָס טוט זי? וואָס רעדט זי? וואָס  
ווייל זי? וואָס האָט מען איהר דעם קאָפּ פּערדרעהט? ווענדט זיך צו  
דער פּרוי. מאַמא, איך וועל משוגע ווערען!.. וואו איז דער פּאָטער?  
זאָל ער אַרײַנקומען, זאָל ער זעהן מיין אומגליק. ער רופט. פּאָטער!  
פּאָטער!.. ער קלינגט צו יאנ'ען. רוף דאָ אַהער דעם אַלטען הער!..  
וואָס ווייל זי טון? — שמד'ן זיך, צוליעב וואָס? — פּרעג איך. ער  
לויפט צו צו דער טאַכטער. וועסט אפּשר אין אַ קלויסטער געהן, צווי-  
שען די מנישקעס זיך זעצען? — דו, וואָס דו האָסט געענדיגט  
דעם פּענסיאָן?

יוסטיןא

איך ווייס נאָך נישט, וואָס איך וועל טון.

יאן

קומט אַרײַן.

דער אַלטער הער האָט זיך אַיינגעפּאַקט די זאַכען און געהט אָוועק  
פּון דאַנען.

ה' מיינער

דערשאַקען.

וואָס איז? וואָס איז געשעהן? וואָס איז? ער עפענט אויף די טיר און  
לויפט אַרויס רופּענדיג. טאַטע, טאַטע, וואָס איז? וואו ביסטו? — ער

קומט אריין מיט ר' שמואל — ער איז שוין אנגעטאן צום אוועקגעהן, האלט אפעקעל אין האנד מיט א שטעקעל. טאטע, זעה, מיין אומגליק, זעה מיין שאנד! מיין קינד געהט זיך שמד'ן, פאר גארנישט אין דער וועלט שמד'ן! — רעד דו מיט איהר — דערקלער איהר, ביסט דאך עלטער פאר מיר.

ר' שמואל.

איך האב שוין גארנישט דא וואס אין דער שטוב צו טון, דער שטן האט גובר געווען. — האסט געמיינט, אז דו וועסט מיט דיין חכמה אהן גאט אויסקומען. מיט חכמה אהן גאט וועסטו אין די הערצער פון דיינע קינדער גארנישט איינפלאנצען. איך האב נישט וואס מעהר דא צו טון. וויל ארויס.

ה' מייזנער,

וועלכער בעמערקט ערשט יעצט, אז דער פאטער איז אין ראק מיטן שטעקען.

טאטע, וואו אהין געהסט דו? אוועק פון מיר? וואו וועסט דו דיך אויפהאלטען?

ר' שמואל.

איך וועל אין אלטען בית-המדרש געהן, און מושב זקנים זיך זעצען, יודען בעטען, יודען וועלען רחמנות האבען אויך אן אלטען מאן. איך וויל נישט זיין אין א שטוב, וואו מען בעליידיגט דעם יודי-שען גאט!

ה' מייזנער.

וואס אנטלויפען זיי אזוי פון מיר? וואס אנטלויפען זיי?.. ער לויפט צו צום פאטער. פאטער, איך בין יעצט אליין, מיין קינד געהט אוועק פון מיר—העלף מיר, טאטע, רעד דו מיט איהר.

ר' שמואל.

איך ווייס נישט, אויב זי וועט מיך הערען, אויב זי איז שוין נישט אין שטוב'ס האנד.

יוסטינא,

וועלכע האט די גאנצע צייט, ווען דער זיידע האט גערעדט, ווי בעהאלטען זיך פאר איהם, מורא געהאט צו קוקען אויף איהם, שפרינגט אויף, לויפט צו צום זיידען.



און דו געהסט אויך אוועק פון דאנען! דו אויף דיינע אלטע יאָהרען  
פערלאָזט אויך דאָס הויז!

ר' שמואל

קוקט זי אן.

ווייסט דו, מיין טאָכטער, וואָס דו געהסט טון?—איך בין געזעסען  
אויבען אין מיין שטיבעל און געוואַכט איבער דיר טאָג און נאַכט.  
איך האָב תהלים געזאָגט, מיינע תפלות געבעטען. איך האָב געוואוסט,  
אַז דאָ, ביי דיר, איז מיין גרוב, אין וועלכער איך פאל אַרײַן.  
פּוּזע. קרעכט. דורך דורי-דורות האָבען דיינע אבות-אבות זייער  
יודישקייט געטראָגען, און דו געהסט און נעמסט און וואַרפסט עס  
אַראָב פון דיר, ווי אַ משא פון די פלייצעס. האָסטו אַרעכט צו  
דעם?.. זעהסטו נישט די יודען מיט די ווייסע בערד פון די הונ-  
דערטער דורות—דיינע אָבות—שטעהען אויף פון קבר און שרייען  
צו דיר: „וואָס טוסטו מיט דער קרוין, וואָס מיר האָבען דיר איבער-  
געגעבען בירושה?..“ אַז אַ יוד שמד'ט זיך, געהט ער נישט בלויז  
אַליין אוועק פון יודישען דת, נאָר מאַכט צו נישט די גאַנצע אַרבייט  
פון אַלע יודישע דורות ביז צו משה רבינו! האָסטו אַרעכט אַן ענד  
צו מאַכען פון דעם אַלעם, וואָס אַלע דיינע אָבות ביז צו מיר האָ-  
בען דערויף זייער לעבען אוועקגעגעבען?..

ה' מיי זנער,

וועלכער האָט זיך איינגעהערט צום פאָטערס רייד מיט טרערען אין די אויגען.  
טאַטע, גאַלדענע ווערטער!

יוסטין א.

זיידע, זאָג דו מיר, דו, וואָס דו האָסט נאָך געקענט די אלטע  
דורות, וועגען וועלכע דו רעדסט; דו, וואָס דו ביסט נאָך אַליין פון  
די אלטע דורות, זאָג מיר, ווער זענען מיר דאָס אַזעלכע? פון  
וואַנען קומען מיר? מיין פאָטער האָט מיר דאָס נישט דערצעהלט.

ר' שמואל.

דו פרעגסט מיך, ווער מיר זענען דאָס אַזעלכע?—אַט—ער נעמט אַרויס  
אַ חומש פון זיין פעקל—דאָ שטעהט געשריבען, ווער מיר זענען דאָס  
אַזעלכע, ער מיט אויף פון אַנהויב. נאָ ליען: בְּרֵאשִׁית בְּרָא אֱלֹהִים  
אֶת הַשָּׁמַיִם וְאֶת הָאָרֶץ — צום ערשט האָט גאָט בעשאַפּען הימעל

און ערד. פון דאָנען הייבט זיך אָן אונזער געשיכטע. פאַר אונז איז קיינער נישט געווען, דער „בְּרֵאשִׁית“ הייבט זיך אָן מיט אונז. מיר זענען געווען ביים אָנהויב, מיר וועלען זיין ביים ענד. פיעל פעלקער האָבען מיר אין אונזער לעבען געזעהן אונטערגעהן; און ווען גאָט האָט אונז ערהאַלטען ביזן היינטיגען טאָג, איז עס דער-פאַר, כדי מיר זאָלען איבערבלייבען ביזן לעצטען טאָג, ווען זיין משיח וועט קומען. דאָ אין דעם ספר שטעהט געשריבען, ווער מיר זענען דאָס. דאָס איז אונזער יחוס-בריעף.

ה' מייזנער

מיט טרערען.

מאַמא, הער, הער! צום פאָטער. רעד, טאַטע, — גאַלדענע ווערטער!..

יוסטינא.

פאַרוואָס האָט איהר מיר נישט געזאָגט דערפון? פאַרוואָס האָט איהר מיך אויפגעצויגען ווי אַ ציגיינער-קינד, ווי אַ קינד פון ווילדע פעלקער? איך שטעה ווי אַ פרעמדע, און איך פערשטעה נישט דעם זיידענס רייד. איך הער נאָר, אַז ער טראָגט ביי זיך אַ פערמעגענס, אויף וועלכען ער איז שטאַלץ און איך האָב עס שוין נישט. צום פאָטער. פאַרוואָס האָט איהר מיר דאָס נישט איבערגעגעבען? איך שטעה אַנאַקעטע אין דער וועלט, נאָר בעהאַנגען מיט אייערע גאַלדענע טובעלן. וואָס האָט איהר מיר געגעבען אייגענס, וואָס איהר האָט בירושה געקראָגען, נישט געקויפטע?

ה' מייזנער.

איך פערשטעה זי נישט, מאַמא — וואָס וויל זי? איך האָב זי אויפגע-צויגען ווי אַ היינטוועלטיגער מענש דאַרף ערציהען — באַנעס האָב איך פאַר דיר געהאַלטען, פראַנצויזיש האָב איך דיר געלערנט, דו קענסט דיר ווייזען אין דער וועלט. וואָס וויל זי האָבען, מאַמא?

יוסטינא

געהט צו צום זיידען.

דאָ אין דעם הייז האָט מען אַלץ געקויפט פאַר געלד, וואָס מען האָט געוואָלט — אייער פיינמענשליכקייט, און דעם שמייכל פון אייערע דינסטען, אָבער גאַרנישט, גאַרנישט — האָט איהר געהאַט צו געבען אייגענס. דערפאַר איז מיר אַזוי געפעלען ביי זיי.

ביי זיי דאָרט, אין יענעם הויז, האָב איך געזעהן ווי איין דור גיט איבער דעם צווייטען די ירושה, וואָס בינדט יעדען פרט צו צום כלל. ביי אייך שטעהט מען אליין, יעדער איינער בעזונדער, קיינער נישט איז הינטער מיר, קיינער איז פאר מיר. אין אַ גרויסער אייני-זאַמקייט בין איך, אָהן יסוד, אָהן צו וועמען צו געהערען. גאָרנישט איז מיין. וואָס איך וויל, קויף איך מיר פאר געלד. מיין פאָטער האָט אַ סך געלד, שטעה איך מיט מיין פאָטערס בייטעל אין גרויסען מאַרק... זי פאלט צו צום זיידען און וויינט. זיידע, איך פערשטעה דיך! — דו ביסט רייך, איך בין אַזוי איינזאַם, אַזוי אליין...

ר' שמואל

בעמט זי ארום — בערוהיגט זי.

קינד, וואָס רעדסטו? ווי הייסט — דו שטעהסט אליין? וועלכער יוד רעדט אַזוי? און וואו איז דער רבונן של עולם? — חלילה! הינטער דיר שטעהען דורות, דורות גרויסע יודען, וואָס זענען אויפגעשטאַ-נען ביים יודישען פאָלק; הינטער דיר שטעהט אַ גרויסער יודישער גאָט, וועלכער האָט געפיהרט דאָס יודישע פאָלק דורך דעם גאַנצען וועג פון גלות און דערהאַלטען זיי ביזן היינטיגען טאָג. וואָס ביסטו? — אַ קליין שעפעלע, נאָר אין דער סטאַדע, וואָס איהר שומר איז דער רבונן של עולם — איין קליין רינגעל פון גרויסען יודישען פאָלק, וואָס ציהט זיך פון אָנהויב וועלט און איז נאָר דאָ צוליעב דעם, כדי צו דערהאַלטען ווערען ביז צום לעצטען טאָג... ווי הייסט — דו ביסט אליין? וועלכער יוד זאָגט עס? — הינטער דיר דער גרויסער יודישער גאָט, און פאַר דיר — דער לעצטער טאָג, דער גרויסער יודישער משיח!

יוסטיןאַ.

זיידע, איז משיח דען שוין נישט געקומען?

ר' שמואל

לאַזט זי אַב.

וואָס האָט זי געזאָגט?

יוסטיןאַ.

איך קען נישט די גרויע דורות, וואָס שטעהען הינטער אייך — איך שרעק מיך נאָר פאַר זיי.

ר' שמואל.

געהער זי נאָך אין אונזערע רייהען אריין? צום זעהן. איז זי  
נאָך אַ יודיש קינד? אלע קינדן מיט ערווארטונג אויף יוסטינאַן.

יוסטינאַ.

זיידע, איז משיח דען שוין נישט געקומען?

ה' מייזנער. } טאַכטער, וואָס רעדסט דו?  
מ' מייזנער. }

ר' שמואל.

דער שטן איז דאָ ביי דיר אין שטוב, דאָס האָט דיר גאָט געשטראָפּט,  
מיין זעהן! ער נעמט זיך צוזאמען די זאכען — און פארן אוועקגעהן געהט  
ער צו צו יוסטינען. איך פערשטעה. דיין משיח איז שוין געקומען.  
משיח איז שוין געקומען, און די וועלט איז נאָך נישט אויסגעלייזט.  
משיח איז געקומען, און אויף דער וועלט זענען נאָך דאָ צרות און  
מלחמות, צער און גויט! איך פערשטעה. אַנטלויפט! גאָט מיט זיין  
תורה צו שאַנד און צו שפּאַט, יודען הפקר, עס איז נישט יעצט גוט  
אַ יוד צו זיין. אָבער עס איז אַ גרויסע זאָך צו געהערען יעצט  
צום יודישען פּאָלק. נישט יעדער איז זוכה דערצו אָבער מיינט נישט,  
אַז יודען זענען הפקר. יעדע צרה ווערט געצעהלט!.. אַנטלויפט,  
אַנטלויפט! — אָבער האָרן, מיין קינד, וואָס איך וועל דיר פּער-  
צעהלען, איידער איך געה אַוועק. איך ווייס, דו האָסט פּיעל חכמות  
געלערנט, פּיעל ביכער געלייענט, אָבער האָרן דיר אויך צו מיין  
מעשה אַיין. ווען יודען זענען אויף דער וועלט געקומען, אזוי האָט  
זיי גאָט אַ פּאָהן איבערגעבען. און גאָט האָט געזאָגט צום ערשטען  
יודען: „אברהם, אברהם, איך גיב דיר איבער אַ פּאָהן. דו זאָלסט  
זי דייע קינדער איבערגעבען, איין דור דעם צווייטען, ביז איך  
וועל מיין ערלייזער שיקען. פּיעל וועלען זיי האָבען אויסצושטעהן  
צוליעב דער פּאָהן, נאָר דערטראָגען וועלען זיי זי דאָך.“ אזוי  
טראָגען מיר די פּאָהן אין דער וועלט פון איין דור צום צווייטען.  
פּיעל שטעהען מיר אויס צוליעב איהר. פּיעל וועלען מיר נאָך אויסשטעהן  
צוליעב איהר, אַ סך וועלען אַנטלויפען, דערשרעקען זיך, מורא קריגען  
דערזעהענדיג דעם בלוטיגען וועג. נאָר די וואָס וועלען בלייבען ביי  
איהר און דערהאַלטען זי, ביז גאָט ווילען וועט געשעהן, ביז משיח  
וועט קומען — די וועלען זיין די גבורים. אַנטלויפט, אַנטלויפט — מען

האַט אונז פיינד, יודישקייט פערלאַנגט העלדען, גרויסע העלדען —  
 איהר זענט צו קליין, צו שוואַך. אָבער עס וועט קומען די צייט,  
 ווען די יודען וועלען עס דערטראַגען דורך דעם פייער, ווי זיי  
 האָבען עס דערטראַגען דורך אנדערע אומגליקען. דענסטמאָל וועלען  
 מיר, מיר די אַלטע יודען, די מיאוסע יודען, די העלדען זיין!!  
 ר' שמואל געהט אָפּ מיט שטאַלצע טריט.

### יוסטינא

לויפט איהם נאָך, האלט איהם איין.

אַ זיידע, ווען איך הער דיך אַזוי רעדען, דערזעה איך דאָס ליכט,  
 וואָס לייכט דיר אין דיין בלוטיגען וועג! און נישט אַנטלויפען וויל  
 איך פון דיר, ווייל עס איז מיר בעקוועם. גליקליך וואָלט איך  
 געווען, ווען איך וואָלט אויך געהאַט, פאַרוואָס מיין לעבען אַוועק-  
 צוגעבען. איהר האָט גאַרנישט געשאַפען, אַז איך זאָל בלייבען.  
 אייער תורה איז פאַר איין, פאַר אַלטע יודען—און דאָס ליכט בע-  
 לייכט אייער אַלטען וועג.—וואו האָט איהר אַ תורה פאַר אונז, פאַר  
 די יונגע?—נאָר איך וויל געהן מיט דיר, זיידע. לערן מיך אויך  
 געהן אויף דיין וועג, אפשר וועט דיין ליכט אויך מיר לייכטען,  
 איך בין איינזאַם און שטעה אַליין און האָב נישט, צו קיינעם צו  
 געהערען. מיינע עלטערן האָבען מיר גאַרנישט געגעבען, און דו  
 ביסט שען, און דו ביסט ריין. זי פאלט אויפֿן שטול און וויינט.

ה' מייזנער.

טאַטע, דו האָסט מיר געראַטעוועט מיין קינד.

ר' שמואל

שטרענג.

האַט זי נאָך נישט צעבראַכען די קייט?—איז זי נאָך אַ יודיש קינד?

יוסטינא.

ניין, זיידע, איך האָב נאָך נישט צעבראַכען די קייט. די געטער  
 זענען פערטריבען געוואָרען פון דעם הויז און האָבען זיך אויפֿ-  
 געהאַלטען אָדער אין דער קיך ביי דער אַם, אָדער אויבען ביי  
 דיר אין בוידעם-שטיבעל. די קיך איז געהנטער געווען און צוגע-  
 לאָזענער. און איך האָב געמיינט,—אַז זי אַליין איז נאָר שען. ניין,  
 מיין זיידע איז אַזוי שען, ווי זיי. איך וועל געהן מיט דיר, אפשר

וועט מיר דיין אַלט ליכט אויך לייכטען, אפשר וועל איך אויך  
געפינען די אמונה, וואָס דו.

ר' שמואל.

געוויס וועסטו דערזעהן, טאַכטער, דאָס ליכט, געוויס וועט עס דיר  
בעלייכטען אויך דיין פינסטערן וועג. דער יודישער גאַט, דער עמוד  
האש געהט פאַר אונז, קום נאָר דו מיט. ער נעמט זי ארום. דו ביסט  
אַ יודישע טאַכטער.

יוסטינא.

איך האָב נאָר געזעהן דעם צער, די ליידען, וואָס איהר שטעהט  
אויס צוליעב אַייער יודישקייט—איך האָב נישט פערשטאַנען דעם  
טעם פון די ליידען. איך זעה יעצט די אמונה הינטער דעם צער.  
איך זעה אין דייע דיינע אויגען דאָס גליק, וואָס שטראַלט אַרויס, וואָס  
גאַט האָט דיר אויסגעקליבען, אַז דו זאָלסט טראָגען זיין צער. און  
איך בין דיר מקנא, וואָס דו האָסט דעם צער. אַ ווי גליקליך וואָלט  
איך געווען, ווען איך וואָלט געווען געהאַט, צוליעב וואָס צו ליידען!

ר' שמואל.

דו וועסט טראָגען דעם צער אינאיינעם מיט אונז, מיין קינד. דו  
ביסט אַ יודישע טאַכטער. ער הויבט אויף די הענד צום הימעל. איך דאַנק  
דיר, רבונז של עולם, וואָס דו האָסט מיר געהאַלפּען מיין קינד צו  
ראַטעווען. ער דריקט צו יוסטינען צו זיין האַרץ. אַררים שעפעלע מיינס!  
דו ביסט נעביך געשטאַנען איינע אַליין אין דער וועלט, נאָר בע-  
האַנגען מיט די נאַרישע חכמות, וואָס מען האָט דיר אין די שקאַלעס  
געלערנט, און דו האָסט געזוכט מיט די אויגען אַרעטונג, און דו  
האַסט נישט געוואוסט, אַז הינטער דיר שטעהט דער גרויסער יודי-  
שער זקן, אַז פאַר דיר געהט דער עמוד-אש—די גרויסע יודישע  
תורה, וואָס האָט אַזוי פיעל דורות יודען בעלויכטען זייער וועג!..  
ער נעמט זי אין זיינע אַרעמס. זיי פרעהליך, מיין קינד, וואָס דער רבונז  
של עולם האָט דיר געהאַלפּען אַ יודיש קינד צו בלייבען און דעם  
יודישען צער צו טראָגען. ער קושט זי אויפֿן קאַפּ.

יוסטינא.

איך ווייס נאָך נישט, זיידע, אויב אַייער ליכט וועט מיין וועג אויך  
בעלויכטען.

ר' שמואל.

דער רבונג של עולם וועט דיר העלפען, מיין קינד, און דו וועסט  
פיהלען די אמונה אין דיין הארץ — אז דו ווילסט נאָר, מיין קינד...

יוסטיןאַ.

אַ, זיידע, איך וויל עס געפינען. אָבער ווער וויסט?..

ר' שמואל.

אַ, יאָ טאָכטער — וועסט זי געפינען! ער קושט זי אויפ'ן קאפּ, ביסט  
אַ יודישע טאָכטער, אַ יודיש קינד. ער הויבט אויף די הענד צום הימעל.  
איך דאַנק דיר, רבונג של עולם!

ה' מייזנער


פאלט דעם פאָטער אויפ'ן האַלז.

טאַטע, איך דאַנק דיר, וואָס דו האָסט מיר מיין טאָכטער צוריק-  
געגעבען. דאָס, וואָס איך האָב נישט געקענט פועל'ן מיט מיין לאָ-  
גיק, האָסטו געפועל'ט מיט דייע רייד.

ר' שמואל.

דאָס איז דער כּח פון דער אמונה, מיין זוהן — פון דער אמונה!..

פאַרהאַנג.





פערטער אקט.



אין יוסטינא'ס צימער. יוסטינא זיצט אליין פערטראכט — הערט זיך איין צום זיידענס קול.

פון דער צווייטער שטוב הערט זיך דעם זיידענס תהלים זאָגען : אשרי האיש...  
עס קומט אריין מיט לייכטע טריט

ה' מיי זנער.

ער האלט א בריעף אין האנד.

טאָכטער, דו ביסט אליין?

יוסטיןא.

וואָס איז, פאָפּא?

ה' מיי זנער

הערט זיך איין א מינוט צום תהלים זאָגען.

דער זיידע וואכט איבער דיר מיט זיין תהלים זאָגען, דער תהלים

היט דיך אָב, מיין קינד. פויזע.

יוסטיןא.

וואָס האָסטו מיר צו זאָגען, פאָפּא

ה' מיי זנער.

איך האָב דיר צו פערטרויען אן ערנסטע זאך: די הראַביניע קומט

היינט צו אונז.

יוסטיןא

דערשראָקען.

פון וואָגען ווייסטו?

ה' מיי זנער

ווייזט איהר דעם בריעף.

מיכאַל שרייבט מיר, ער קומט מיט דער מוטער צו אונז אויף טיי.

טאָכטער, פערשטעהסטו, וואָס דער וויזיט בעדייט?..

יוסטיןא.

איך ווייס אַלץ.

ה' מייזנער.

נו, ווי האָסטו דעצידירט?

יוסט ינאָ

שוויגט.

ה' מייזנער.

קינד, יעצט מוזטו דין דעצעדירען, און איך בין געקומען דיר דאָס זאָגען. ער קוקט זיך ארום, אויב קיינער הערט נישט. דאָ האָט זיך קיינער נישט אַריינצומישען. קוק דיר טיף אין דיין האַרץ אַריין און טו אזוי, ווי דאָס האַרץ הייסט דין, מיין קינד.

יוסט ינאָ.

פאָטער...

ה' מייזנער

בעריהרט.

קינד, איך וויל דין נישט צורעדען, איך וויל דין נישט אַברעדען. איך זאָג דיר נאָך אַמאָל: קוק אויף קיינעם נישט, טו, וואָס דיין האַרץ הייסט דין. עס איז צו ערנסט, אַז ווער עס איז זאָל זיך דאָ אַריינמישען. און פיהלט דיין האַרץ צו איהם דאָס, וואָס עס האָט געפיהלט, קוק אויף קיין זאך נישט.

יוסט ינאָ.

דאָס זאָגסט דו, טאָטע?

ה' מייזנער.

איך וועל מיין קינד נישט אומגליקליך מאַכען צוליעב רעליגיע. אַלץ וועל איך טון פאַר דיר, מיין קינד, אַלץ. געה טיף אין דיין האַרץ אַריין און הער, וואָס דיין האַרץ הייסט דין. איך ווייס, עס איז דיר שווער, מיין קינד, און איך וויל דין לאָזען איצונד אַליין. ער קושט זי אייפֿן קאָפּ. ווי עס זאָל נישט זיין דיין פאָטערס האַרץ, איז עס שטענדיג מיט דיר. ער געהט אַרויס.

יוסט ינאָ

בלייבט אַליין. פאלט אויפֿן שטול און וויינט.

אַ דו, מיין מיכאַל, צווישען אונז שטעהען צוויי וועלטען, איך שטרעק

אויס די האַנד צו דיר—דו צו מיר, און שאַטענס פון פּערגאַנגענע  
דורות פּערנעפּלען אונז דעם וועג, און מיר קאַנען זיך נישט גע-  
פּינען... פאַרוואָס האַסטו פּערלאַנגט נדן?—זי ווערט אומרוהיג—קוקט אויפֿן  
זייגער, אויף דער טיר. פּויע. די טיר עפענט זיך אין דער שטיל, און עס ווייזט  
זיך לעאָן. יוסטינאַ שפּרינגט אויף.

לעאָן.

נאָך וואָס האַסטו געשיקט נאָך מיר?

יוסטינאַ

געהט איהם אַקעגען.

דאָס ביסטו דו, מיין ברודער? זי קוקט איהם אָן. עס איז מיר, ווי  
איך וואָלט דיך צום ערשטען מאל געזעהן.

לעאָן.

נאָך וואָס האַסטו געשיקט נאָך מיר?

יוסטינאַ.

אַ, איך דאַרף דיך זעהר נויטיג. האַבען, מיין ברודער. מען האַט  
מיך נישט געלאָזט רעדען מיט דיר—היינט האַב איך מיט קיין  
אַנדערן נישט צו רעדען, נאָר מיט דיר. האַב קיין מוראָ נישט, דער  
פּאַפּאָ וועט נישט אַריינקומען. מיר זענען גאַנץ אליין. איך בין גע-  
גאַנגען צו דיר, איך האַב דיך געזוכט אין דיין וואוינונג, איך האַב  
דיך נישט געפונען. איך האַב געבעטען בעקאַנטע, אז זיי זאָלען  
דיך שיקען צו מיר. איך האַב דיר געשריבען, און דו ביסט גע-  
קומען, און איך דאַנק דיר, וואָס דו ביסט געקומען. זי בויגט זיך צו  
צו איהם. דיין שוועסטער איז אזוי עלענד...

לעאָן

מיט אומצוטרויען.

וואָס, דו ווילסט מיך מיטן פּאַפּאָ איבערבעטען? ער האַט שוין נישט  
געקאַנט דורך אַנדערע—האַט ער דורך דיר אַנגעשטעלט...

יוסטינאַ

מיט צער.

ווי קענסטו דאָס?—איך האַב געשיקט נאָך דיר, ווייל אויך איך וויל  
אזעק פון טאטען—אזוי ווי דו.

## לעאָן

קוקט זי אָן פּערוואונדערט.

דו! דו, דאָס צוקער-קינד, דאָס יום-טוב-מיידעל, דעם טאָטענס ליבע-לינג, וואָס מען האָט אָפּגעהיט פון אַלדאָס ביין, בעוואַכט דרך טאָג ווי נאַכט מיט באַנעס, אַז מען זאָל אויף דיר קיין שלעכטען איינפלוס נישט האָבען, — האָט עס צו דיר אויך דערגרייכט? אין וויסען מיי-דעל-צימער איז עס אויך אַריינגעדורנגען?

יוסטיאַ.

יאָ, לעאָן. ווען מיינע עלטערן האָבען מיר נישט געזאָגט, ווער איך בין און וואָס מיינ רייכטום איז — האָבען עס מיר אַנדערע געזאָגט. ווען מיינע עלטערן האָבען געמיינט, אַז מיט געלד קען מען זיך קויפּען אַלצדינג, — האָבען מיר עס אַנדערע פּערשטעהן געגעבען, אַז מען דאַרף דערצו נאָך עפּיס האָבען. אַז נישט — איז מען חושד, איז מען ווי אויף דער גאַס אַרויסגעוואָרפּען, שטעהט מען אין מיטען מאַרק אין אַ גאַלדענעם ביידעלע. עס זיינען נאָך וועניג די גאַל-דענע ווענט, וואָס בעשיצען דאָס מיידעל — מען דאַרף נאָך דערצו האָבען אַן אינערליכען ברייאַנט, וואָס בעלויכט מיר, מיך אַליין, און קיינע ווינטען פון דרויסען זאָלען מיר נישט קאָנען ריהרען. איך האָב געפּיהלט די נויטיגקייט פון אַזאַ אינערליך ליכט, ווען איך בין נאָך אַ קליין קינד געווען. איך האָב געזוכט מיט די אויגען אַרעטונג, און קיינער, קיינער איז נישט צו הילף געקומען...

## לעאָן,

וועלכער הערט זיך אַיין צו דער שוועסטערס רייז.

שוועסטער, פון וואָנען קומט צו דיר אַזאַ שפּראַך? ווער האָט דיר דאָס אַזוי געלערנט? פון וואָנען קומט דאָס דער דאָרשט אין דעם וויסען מיידעל-צימער אַריין? דיר האָט מען דאָך נאָר געלערנט זיך צו זעטיגען...

יוסטיאַ.

איך ווייס, דו האָסט מיר קיינמאָל נישט בעאַכט. דו האָסט געמיינט, אַז דיין קליינע שוועסטער איז אַ צוקער-מיידעל, וועלכע בעגענוגט זיך מיט די באַנבאַנס, וואָס דער טאַטע שענקט איהר, און מיט די לעהר-באַנבאַנס פון איהרע גובערנאַנטקעס. איהר האָט געקוקט

אלע אויף מיר, ווי אויף א שפילעכיל, וועלכעס מען לערנט שען טאנצען און שען קלערען. איך האָב געפיהלט דיינע פּעראַכטענדיגע בליקען, ווען איך בין נאָך אַ קינד געווען. און דאָרט, אין דעם ווייסען צימערל איז דייך שוועסטער געזעסען מיט די באַנבאַנס אין האַנד, און די ספּקות האָבען געפיקט אין איהר קאָפּ, אין איהר האַרץ, און זי האָט געזוכט אַ רעטונג, אָן וואָס זיך אַנצוכאַפען. אלע האָבען מיך בעטראַכט ווי אַ שפּילעכיל, וואָס זיצט און וואַרט אויף אַ חתן. דו אויך, דו אויך!.. זי וויינט.

ל ע אָן

פּערשעמט.

שוועסטער, און דייך ליעבע, און דייך פּערווענליך לעבען—האָט דאָס דיך נישט בעגענוגט? דו ליעבסט דאָך דעם הראַביע!

יוסט ינא

שווייגט, פּיווע.

ל ע אָן.

האָבען זיך דיינע געפיהלען צו איהם געענדערט? ער האַקט אַב אין מיטען. שווייגט אויך.

יוסט ינא

נעמט איהם אָן ביי דער האַנד.

ברודער, איך בין אַ יודישע טאָכטער, איך קום אַרויס פון אַ יודישען באַנקירס הויז. איך האָב נישט קיין רעכט אויף קיין גליק—אונזערע עלטערן זענען צו פיעל זינדיג געווען.

ל ע אָן.

וואָס רעדסטו, יוסטינא?

יוסט ינא.

דו ווייסט עס אַליין. דערפאַר ביסטו אויך אַוועק פון דערהיים. איבעריגענס, האָבען מיר עס אַנדערע פּערשטעהן געגעבען—מיכאַל אַליין. אָ ווען איך מיט מיכאַל'ן וואָלטען געהערט צו דער צוקונפט, ווי דו, ווי איהר... אָבער צווישען מיר און מיכאַל'ן שטעהען די רע-ליגיאָנען פון דער פּערגאַנגענהייט אין וועג, און זייערע שאַטענס דריקען אונז.

## לעאָן

פּערזאָנלעך.

רעליגיאָן? — האָסטו דען אַן אַנדער רעליגיאָן אויסער מיכאלס?

יוסטין.

יאָ, לעאָן, איך האָב געטראָגען אין מיר דעם זיידענס רעליגיע אָהן צו וויסען, און ער האָט נאָר בעדאַרפט צו רעדען מיט מיר אום אויפצו-וועקען אין מיר איהר קלאַנג.

## לעאָן.

וואָס, האָסטו דו מיט דעם זיידען גערעדט, אויף וועלכען מיר האָבען זיך גאַרנישט אומגעקוקט?

יוסטין.

איך זעה דאָך — ער טראָגט אויך עפּיס אויף זיינע פלייצעס, און ביי איהם אין האַרץ בעהאַלט זיך אויך עפּיס אַ גרויסער אמת, וואָס ער שעפט נאָך פון דעם אַלטען יודישען קוואַל. ער האָט אויך פּערלאַנגען — און גרויסע פּערלאַנגען, וואָס זענען נאָך נישט ער-פילט געוואָרען, און ער וואַרט אויף אַ משיח, וואָס זאָל זיינע פּערלאַנגען אויספיהרען.

## לעאָן.

יאָ, שוועסטער, דאָרט ביים זיידען אין שטיבעל ברענט אַן אַלט ליכטעל, וואָס האָט אפּשר געקאָנט בעלויכטען די גרויסע סאַלאַנגען אונזערע.

יוסטין.

איך זעה דאָך די אַלע דורות, וואָס האָבען געלאָזט זיך מקריב זיין אויף קידוש-השם. עס האָט דאָך עפּיס געמוזט זיין אַ מיין אין זייער טויט. עס האָט זיך דאָך נישט געקאָנט האַנדלען בלויז אום אויסערליכע פאַרמען, וואָס מען האָט זיי גענויט אָנצונעמען — עס וואָלט זיך דאָך נישט געלויבט דער טויט, די ליידען און דאָס לאַנגע מאַרטירער-לעבען פון יודישען פּאָלק. זיי האָבען געמוזט מלחמה האַלטען פאַר אַ העכערן אמת, וועלכען זיי האָבען אינסטינקטיוו געפיהלט. און ווען איך הער מיין זיידען רעדען, זעה איך דעם אמת, וואָס האָט אזוי פיעל אָפּפער געקאָסט, אַרויסשיינען פון זיינע



אויגען, אָבער ער קאָן מיר דאָס נישט זאָגען, און זיינע ספרים זענען צו אַלט פאַר מיר. אַן אַטעם פון טויט עטעמט פון זיי, וואָס נעמט אַרום די, וועלכע דערנעהנען זיך צו זיי—און איך בין יונג און וויל לעבען, און וויל האָבען מיט וואָס צו לעבען, און קען נישט זיצען און ווארטען אויף אַ משיח, וואָס וועט פון הימעל אראָפּפאלען... איך ווייס, אַז די ספקות האָבען דיך אויך געפייניגט, און מחמת דעם ביסטו אַוועק אין דער וועלט. און איך קום צו דיר: ברודער, זאָג מיר, גיב מיר עפּיס מיט וואָס לעבען צו קע-נען... דו ביסט יונגער פאַר זיי, דו ביסט אַוועק אין דער וועלט זוכען—זאָג, וואָס האָסטו געבראַכט? וואָס האָסטו געפינען?

## ל ע אָן

נעמט אָן די שוועסטער ביי דער האַנד.

ביי זיי אין די הייליגע ביכער ליגט געפאַנגען אַ גרויסע יודישע נשמה, וואָס זיי האָבען זיך מיטגעבראַכט פון די הייליגע לענדער, און זי ווארט אויף אַן אויסלייזונג פון אונז, פון די יונגע. יוסיבא.

יו ס ט י נ א.

האַט איהר זי שוין אויסגעלייזט?

## ל ע אָן

ניין. אונזער משיח איז נאָך נישט געקומען, די גערעכטיגקייט הערשט נאָך נישט איבער דער וועלט. אָבער מיר דאַרפען זיין די יורשים פון די גיטער! און האָבען די אַלטע געפונען אין דער נשמה אַ טרייסט, דאַרפען מיר געפינען אין איהר—אַ מאַכט, מיט וואָס אויסצופילען אונזער לעבען. מיר דאַרפען פון דעם אַלטען אמת אויסקאָווען די נייע יודישע נשמה!

יו ס ט י נ א.

און ווי האַלט עס מיט דער נייער יודישער נשמה?

## ל ע אָן

זי האַלט זיך נאָך אין קאָווען, שוועסטער, מיר זעהען נאָר פון דערווייטענס די שטראַלען, וואָס גליהען פון איהר אין דער ווייטער, ווייטער צוקונפּט. מיר הערען טיילמאָלס דאָס עטעמען פון איהר. פיעל מאָל ווערט זי פּערהוילען, פּערטונקעלט, —מיר טאַפען דענסט-

מאָל אין דער פינסטער. נאָר זי בעווייזט זיך צו אונז, ווי אין  
שיין... געה נישט, שוועסטער, אויף דעם וועג—געפעהרליך איז ער  
פאַר די, וואָס דאַרפֿען אַ גלאַטען וועג און אַ קלאָר ליכט.

יוסטינא.

פאַרוואָס שטופסטו מיך אָב פון דיר?

לעאַן.

די נייע יודישע נשמה איז שטרענג, שוועסטער. זי האָט ניט קיין שכר  
צו פערטיילען אויף יענער וועלט, קיין חלק לעולם הבא, קיין  
גן-עדן, נאָר דער שכר פון דער מצוה איז די מצוה אליין. זי  
זאָגט קיין נסים נישט צו, קיין וואונדער וועלען ניט געשעהן. דו  
דאַרפסט אַ ברייטען, ליכטיגען וועג מיט אַ קלָרען ציל, אַ וועג,  
וואָס פיהרט אין די הימלען, — אונזער וועג פיהרט צו דער ערד,  
און ער איז נאָך טונקעל, נאָר בעלויכטען מיט אַ שטראַל פון אַ ווייט,  
ווייט ליכט...

יוסטינא.

און מיט וואָס לעבט איהר?

לעאַן.

מיט דעם, אַז די וואָס וועלען קומען נאָך אונז, וועלען דערוועהן  
דאָס ליכט קלערער. אַז מיר טרעטען אויס פאַר זיי אַ וועג, נאָר  
נישט, פדי עס זאָל זיי בעקוועמער זיין, נאָר זיי זאָלען איהם וויי-  
טער ציהען ביז אין לעצטען טאָג אריין.

יוסטינא.

און איהר פאַר זיך, פאַר זיך אליין, האָט גאַרנישט?

לעאַן.

יא. דאָס וואָס מיר טוע אונזער פליכט.

יוסטינא

שווייגט פערקלערט.

לעאַן.

און טיילמאָל כאַפט אַן דער יאוש, דאָס ליכט פערנעפעלט זיך פון

דערווייטענס — מיר בלייבען אין טיפער פינסטערניש, און מיר ווייסען נישט, אויב מיר געהען גוט.

יוסטין א.

וואָס טוט איהר אין אזא מאָמענט?

לעאָן.

מיר שטעלען אָב אונזער מח און לאָזען קלאַפען דאָס האַרץ. דאָס האַרץ דערפיהלט דעם ציל פון דערווייטענס, — דאָס האַרץ איז נעהנטער צום ציל, ווי דער קאָפּ — און מיר געהען, וואו עס פיהרט אונז אונזער אינסטינקט.

יוסטין א.

און וואָס איז אייער גליק?

לעאָן.

מיר פיהלען, ווי אונזער האַרץ איז שוין אָנגעקניפט אָן די שטראַ- לען פון יענעם גרויסען אמת, און ער הויבט זיך אָן פון אונז, אַז מיר וואַרימען איהם אויס מיט אונזער יוגענד, מיט אונזערע לעבענס, מיט אונזער לעבע. דאָס גיט אונז מוט, און דאָס איז אונזער גרעסט גליק.

יוסטין א.

און פאַרוואָס שטופסטו מיך אָב פון דיר?

לעאָן.

צו איידעל זענען דינע פיס פאַר דעם וועג. בלוטיג איז ער און פול מיט שטייגער, און פעהילט זיך נאָך אָפּט אין דער טיג- קעלהייט, אָבער דאָס איז דער ריכטיגער ציל — צו זיך אליין.

יוסטין א.

פאַרוואָס שטופסטו מיך אָב פון דיר?

לעאָן.

דו דאַרפט אַ ברייטען וועג, אַ ליכטיגען וועג, וואָס פיהרט באַלד צום ציל. אונזער וועג איז לאַנג, לאַנג — ער הויבט זיך ערשט אָן, און נישט אַלע קענען איהם דערזעהן שוין.

עס קומט אַרײַן דער זיידע.

ר' שמואל.

טאכטער, פארוואס ביסטו היינט נישט געקומען צו מיר ארויפצו.  
געהן? דערוועגט לעאניען. דו—דאָ! ביסט געקומען נאָך דעם קינדס  
נשמה—זי וועט נישט געהן מיט דיר! ער נעמט זי ארום. זי געהערן  
שוין צו אונז, זי וועט איהר שוין פון אונז נישט אוועקנעמען

לעאָן

ווייזט אויפן זיידען.

אַ, מיט איהם געה, אָדער מיט יענע דאָרט! זיי ווייזען אָן אַליכ-  
טיגען וועג—פאַר זיי איז קיינע ספקות, אַלץ איז קלאָר און אָפען.  
נישט נאָר די וועלט, נאָר אויך יענע. אָט אויף דעם וועג געהט  
זיך גוט, שוועסטער, מיט בלומען איז ער בעזייהט און פיהרט  
גלייך אין הימעל אַריין.

ר' שמואל.

וואָס ווילסטו פון דעם קינד? דו האָסט גאָר קיין גאַט נישט אין  
האַרצען, ביי דיר איז דאָך גאָר הפקר אַ וועלט.

לעאָן.

חלילה, זיידע. ווער האָט אייך דאָס געזאָגט? מיר גלויבען אין  
אַ גרויסען גאַט!

ר' שמואל.

וואָס האָט ער געזאָגט—דו גלויבסט אין גאַט? וואָס איז דאָס, מי-  
שטיינס געזאָגט, דיין גלויבען אַזעלכעס?

לעאָן.

אַז דעם מענשענס האַרץ איז פון גרונד אויס גוט.

ר' שמואל.

איך פערשטעה נישט, וואָס דו מיינסט; איך ווייס נאָר, דו רעדסט  
קעגען דעם הייליגען חומש, נאָר איך זעה, די וועלט ווערט בע-  
סער, די יונגע הויבען אָן צו גלויבען, מען גלויבט אין עפיס—  
עס איז דאָך אַלץ בעסער פון די פאַטערס, זיי האַבען דאָך אין  
גאַרנישט קיין אמונה געהאַט.

ל ע א ן .

געוויס, זיידע, ווערט די וועלט בעסער, די קינדער-בעסער פֿון  
די פּאָטערס. נאָך מעהר, מיר לאָזען זיך אַ מאָל מקריב זיין פֿאַר  
אונזער גלויבען!

ר' שמואל.

וואָס? קדוש השם ביי אייך?—אָ וואָ!

ל ע א ן .

מיר זענען יורשים פון אַ גרויסער ירושה. אַסך קדוש השם האָט  
זי געקאָסט. מיר דאַרפען זי טראָגען אין דער וועלט און צוליעב  
איהר מוזען מיר אַ מאָל אַ קרבן ברענגען. נאָר ווען איהר זענט  
צום פייער געגאַנגען, האָט איהר ביים שייטערהויפען געזעהן די  
טויערן פון גן עדן, וואָס עפענען זיך פֿאַר אייך אויף; ווען איי-  
נער פון אונז געהט אויף קדוש השם, זעהט ער נאָר דעם טיפען  
תהום, וואָס דעקט איהם דערנאָך צו... און דאָך געהען מיר!

ר' שמואל.

און פֿאַרוואָס טוט איהר דאָס? וואו איז דעם שכר? מיט אַ שמייכל  
זענט איהר אפשר פון די, וואָס דינען שלא על מנת לקבל פרס

ל ע א ן .

יא, זיידע.

ר' שמואל

פּערוואונדערט.

זענט איהר בעסער פֿאַר אונז, פֿאַר די אבות?

ל ע א ן .

די וועלט שטעהט נישט אויף איין אָרט.

עס קומט אַריינצולויפען ה' מייזנער.

ה' מייזנער.

טאַכטער, דער הראַביע האָט מיר אָנגעקלונגען אין באַנק-ער קומט  
באַלד אַהער מיט דער מוטער. מאַמאַ, מאַמאַ, וואו ביסטו? ער  
קוקט זיך אום און דערזעהט דעם זוהן. דו—דאָ! ביסט אַהיים געקומען?  
מאַמאַ, מאַמאַ, זעה, ווער עס איז דאָ!

מ' מייזנער

לויפט אריין, דערוועגט דעם זוהן.  
לעצן, קינד! וואו ביסט דו? קושט איהם. ווי געהט עס דיר?

לעצן.

גוט, מאמא, אין דאנק. איך האב נישט געוואוסט, אז איהר זענט  
דא. ער מאכט א בעוועגונג, ווי ער וואלט געוואלט ארויסגעהן.

ה' מייזנער.

וואָס לויפסטו? צו וואָס ביסטו געקומען? דו זוכסט דאָך עפּיס,  
זאָג.

מ' מייזנער.

קינד, און אפשר שוין גענוג דאָס משוגעת צו וואלגערן זיך איבער  
דער וועלט? אפשר שוין גענוג אונזערע צרות?

לעצן.

פּערצייה, פּאָטער, איך בין נישט געקומען צו אַיך צו געהן. וויל  
אונזעקעהן.

ה' מייזנער.

נאָר צו וועמען דען? ער קוקט אויף דער טאכטער. צום קינד?—ביין!  
ער כאַפט אַרום די טאכטער, ווי ער וואלט זי געוואלט אַבראטעווען. דאָס  
קינד וועסטו פון אונז נישט אַוועקגעמען. זי וועל איך מיר נישט  
לאָזען אַוועקגעמען. דאָס לעבען וועל איך מיר אַיינשטעלען!..

לעצן

שמייכעלט.

ווער זאָגט אַיך, אז איך וועל זי פון אַיך צונעהמען? הויבט זיך  
גאָר נישט אָן! איך רעד זי אליין אָב.

ה' מייזנער

עטעמט אָב.

וואָס? מיט האַפנונג. און אפשר—און אפשר שוין גענוג אונז געפיי-  
ניגט? מיר זענען דאָך אויך עלטערן, וואָס אַנטלויפסטו פון אונז,  
וואָס ווייכסטו אונז? וואָס האָב איך וועמען שלעכטס געטאָן?—איך  
בין אַ יוד אַ סוחר. ביי גוים זענען אויך דאָ סוחרים—פּעראַכטען זיי

זייערע קינדער?.. ווילסט נישט זיין קיין סוחר—פֿאהר שטודירען,  
טו עפיס! פֿארוואָס ווייכסטו מיך? זענען מיר דען נישט דיינע  
עלטערן? די מאדאם ווינט.

ל ע אָן .

יאָ, טאַטע, דו האָסט מיר געשענקט דאָס לעבען, אָבער איך מוז  
דאָך האָבען מיט עפיס צו לעבען, פֿארוואָס צו לעבען — און דאָס  
זוך איך יעצט.

ה' מ' י' ז' נ' ע' ר' .

און דאָס איז אַלץ, וואָס דו האָסט מיר צו זאָגען! און מיט דעם  
געהסטו אַוועק!.. איך וויל זיך מיט דיר מישב זיין... דיין שוועסטער  
שטעהט פֿאַר אַ זעהר ערנסטער שריט. איך ווייס נישט, וואָס צו טון,  
איך דאַרף זיך מיט וועמען מישב זיין. דו ביסט דאָך מיינ עלטסטער—  
געהט דיך די היים גאַרנישט אָן?

ר' ש' מ' א' ל

כאפט אָן דעם זוהן ביי דער האַנד .

זוהן, מיינסטו נאָך דעם שידוך מיט זיי?

ה' מ' י' ז' נ' ע' ר' .

יאָ שידוך אָדער נישט שידוך—טאַטע, עס זענען דאָך פריצים, מען  
מוז זיי דאָך צונעמען. צום זוהן. איך האָב זיך דאָך נישט מיט וועמען  
קיין עצה צו האַלטען. אין דער שטיל, דער זיידע איז דאָך פֿאַנאַטיש,  
ער פערשטעהט דאָך נישט, אַז דאָ האַנדעלט זיך אום ליבע, אום  
מעשענס לעבען. איך ווייס נישט, וואָס איך זאָל טון. דאָס מיידעל  
ליעבט דעם קריסט...

ל ע אָן .

וואָס קאָן איך אריינרעדען אין מיינ שוועסטערס אָנגעלעגענ-  
הייטען? איהר האָט דאָך מיך שטענדיג געהאַלטען פֿון דערווייטענס  
פֿון איהר .

ה' מ' י' ז' נ' ע' ר' .

אודאי וואָלסטו געקענט האָבען אויף איהר אַ שלעכטע ווירקונג —  
נאָר איך וויל נישט יעצט רעדען דערפֿון. איך ווייס נישט, וואָס  
איך זאָל טון. איז זיך מיט איהם מישב. דאָס קינד ליעבט דעם קריסט,

איך ווייס עס. אודאי וואָלט איך בעסער געוואָלט אָן אינוועריגען, — טראַדיציע איז ביי מיר אויך אַ גרויסע זאָך — אָבער מיר קאָנען דאָך נישט זיין אַזוי פּאַנאַטיש, ווי דער זיידע — ער איז אָן אַלטער מאַן. עס האָט קיין זין נישט זיך שמד'ן אָהן אַ טעם, אָבער מיר — צוליעב רעליגיאָן אומגליקליך מאַכען אַ קינד, דאָרט וואו עס האַנדעלט זיך אום ליעבע... דאָס מיידעל ליעבט איהם... זי וויינט ביינאַכט, זי זוכט איהם, דאָס מיידעל וועט אויסגעהן — וואָס זאָל איך טון?

ל ע אָן .

אז זי ליעבט דעם קריסט — פאַרוואָס דען נישט?

ה' מיי זנער .

קלערסטו אויך אַזוי? — מען האָט דאָך מיר געזאָגט, אַז דו האַלסט פיעל פון יודישער טראַדיציאָן...

ל ע אָן .

אָבער, פאַפּא, ווי קומסט דו דערצו? וויל אַרויס.

ה' מיי זנער .

אָבער וואָס לויפסטו? איך וויל רעדען מיט דיר. ער וויל איהם נאַכלוי פּען. מען קלינגט אין טיר. ער כאַפט דעם זייגער. זיי זענען דאָ! בלייבט שטעהן. ער דערמאָנט זיך אָן זעהן. ער זעהט, ווי לעאָן געהט אַרויס. אָבער וואוהין לויפסטו? בלייב דאָך דאָ!

ל ע אָן .

איך קאָן דאָך מיר נישט לאָזען אַרייַנשלעפען אין אייערע אינטער רעסען. לויפט אַרויס.

ה' מיי זנער .

אָבער דו געהסט נישט, טאַכטער, דו געהסט נישט. קינד, צי דו ווילסט יאָ דעם שידוך, צי דו ווילסט נישט דעם שידוך — מיר וועלען שוין זעהן. אָבער בלייב דאָ. ער לויפט נאָך דעם זעהן. לעאָן!  
לעאָן!

יאָן

מעלדעט.

די הראַביניע מיט פּאָן דאָבראַווסקי.



ה' מייזנער.

די הראביניע — מאמא — די הראביניע...

מ' מייזנער

לויפט נאך לעאן.

וואָס געהט מיך די הראביניע אָן. — מיין קינד געהט אַוועק פֿון

מיר! לויפט אַרויס נאָך לעאן.

יוסט יבא.

וועלכע איז די גאנצע צייט געזעסען פֿערטראכט אין זיך, כאפט זיך אויף ביים נאָמען.

וויל אַרויס פֿון צימער.

ה' מייזנער.

ניין, מיין קינד, דאָס געהט נישט. די הראביניע איז געקומען —

דו מוזט זי אויפֿנעמען. צום דינער. מיר בעטען. קינד, איך ווייס

אַלץ... אַלץ... טו, ווי דיין האַרץ הייסט דיך — דיין טאַטען וועסטו

שטענדיג האַבען ביי דיר. ער קושט זי אין קאַפּ — געהט אַקעגען די

הראביניע.

ר' שמואל.

בלייב מיין קינד, גאָט וועט דיר ביישטעהן. ער וויל אָב.

יוסט יבא.

קוקט זיך אימרוהיג אום, כאפט אָן דעם זיידען ביים אַרבעל.

מיין זיידע, דו בלייב, איך האָב מורא אַליין צו זיין, איך זאָל נישט

שוואַך ווערען.

ר' שמואל.

איך בלייב, מיין קינד, איך בלייב.

יוסט יבא.

און וועט מיך אָנכאפֿען אַ שוואַכקייט, דאָס האַרץ וועט מיך ציהען,

קוק מיר אין די אויגען אַריין, איך וועל זעהן דעם טויזענד-יעהרהי-

גען צער, וואָס ליגט אין דינע אויגען, און איך וועל ווידער

שטאַרק ווערען.

ר' שמואל.

איך בלייב, מיין קינד.

ה' מייזנער פיהרט אריין די הראביניע. זי איז אן אלטע, בעיאָהרטע פרוי, זעהר פאַרנעם. רעדט צו יוסטינאַן, אזוי ווי די אנדערע וואָלטען נישט געווען.  
די הראביניע.

איך בין אליין געקומען צו דיר צו געהן, מיין קינד. יוסטינא געהט צו צו איהר, די הראביניע קושט איהר אין שטערן. אַ גרויס אומרעכט איז דיר געשעהן. איך ווייס, אז מען האָט דיר וועה געטאָן, און איך בין געקומען דעם וועהטאָג היילען. זיי מוחל, עס איז אן אומזיסט אומרעכט דיר געשעהן. גאָט וועט עס דיר בעצאָהלען.

יוסטינא

קושט איהר די האנד שוויגענדיג.

מיכאל

פאלט צו צו דער מוטער און קושט איהר די צווייטע האנד.

איך האָב געוואוסט, אז די מאמא וועט עס טון. איך דאַנק אייך, איך דאַנק אייך. איהר זייט אַ מלאך! עס קומט אריין מ'מיינער.

די הראביניע

צו מאדאם און ה' מייזנער, וועלכע שטעהן פאַר איהר מיט עהרפאַרכט.

דאָרט, וואו עס איז דאָ צער, מוז מען עס זעהן צו פעהריילען. אייער טאָכטער איז אן אומרעכט געשעהן. איך האָב עס געפיהלט און בין אליין געקומען זי איבערבעטען. די קינדער האָבען זיך לייעב, און דאָרט, וואו די לייעבע רעדט — רעדט גאָט; טאָרען מיר נישט שטערען גאָטס וואָרט, מיר האָבען נישט קיין רעכט צו צע-שטערען דאָס, וואָס גאָט און זיין לייעבע האָבען צוזאמענגעפיהרט. ווי מיינט איהר, מיינע הערשאפט?

ה' מייזנער

בעריהרט.

איך האָב געוואוסט, אז די הראביניע וועט עס טון, אז אייער איי-דעלקייט וועט נישט קענען איבערטראָגען מיין קינדס אומפערדיג-טען צער, און איך דאַנק אייך זעהר. קושט איהר די האנד.

די הראביניע.

צו דער שוויגענדיגער יוסטינא.

און פאַר דעם, וואָס מענשען זאָגען, האָב נישט קיין מורא, מיין קינד

מענשען קוקען אין די אויגען — גאָט קוקט אין האַרץ, און ער ווייסט, אַז דיין האַרץ האָט זיך צו איהם פריהער געקעהרט, איידער עס האָט נאָך געקענט מײן זוהן. איך קען דיר, מײן טאָכטער, און ווייס, ווי רײן און אומפעהלערדיג דיין אמונה איז צו גאָט.

מ י כ א ל

קושט דער מיטערס האַנד.

מאַמאַ, מאַמאַ, ווי דאַנק איך אײך, מײן גוטע מאַמאַ! ער נעמט יוסטינאַס האַנד. איך האָב געוואוסט, אַז מײן גוטע מוטער וועט דאָס טון. ער וויל איהר קישען די האַנד.

י ו ס ט י נ אַ

מיט אַנגסט, קוקט אויף דר'ערד.

איך דאַנק דיין מאַמאַ, מיכאַל. איך דאַנק דיר, נאָר — איך קאָן נישט מעהר. עפּיס וואָס איז געשעהן צווישען אונז... אלע קוקען זי אָן ערשטוינט. בעוועגונג. יוסטינאַ געהט צו צו דער הראַביניע און פּערבויגט זיך פאַר איהר טיף. 'איך דאַנק אײך, גוטע פרוי, פאַר דעם גוטען וואָרט און פאַר נאָך אַ סך גוטע ווערטער און מעשים, וואָס איהר האָט מיך געלערנט. נאָר געהן מיט אײך קאָן איך נישט מעהר. אונזערע וועגען זענען צעשיידט. אלע קוקען זי ערשטוינט אָן.

ה' מײ זענער

שמייכלט צו דער הראַביניע.

דאָס קינד איז אויפגערעגט, זי וועט זיך בערוהיגען.

י ו ס ט י נ אַ

צו דער הראַביניע.

ניין, איך בין נישט אויפגערעגט. איך האָב אײך פּיעל צו פּער-דאַנקען, — מעהר פון מײנע עלטערן. מײנע עלטערן האָבען מיר פאַר געלד געקויפט אויסערליכע בילדונג און מאַנירען, ווי יעדער רײכער יוד קויפט זײן טאָכטער, — פון אײך האָב איך געלערנט אינערליכע שענקייט און גוטסקייט. איהר זענט געווען אַ מוסטער פאַר מיר מיט אײער טיפּער איבערגעבענקייט צו אַלעם לעבען-דיגען, מיט אײער ליעבע. איך האָב פון אײך געלערנט, וואָס איז אײגענע, אײגענע אײדעלקייט און וואָס איז פּרעמדער אויסער-ליכער פּוץ. און דאָס טאַקע ברענגט מיך צו זוכען מײן אײגענע

שענקייט, וואָס איז אונז איבערגעגעבען בירושה, וואָס מיר האָבען אויסגעוואַרימט און פּערהייליגט מיט אונזער געטריי האַלטען זיך דערפאַר פון דור צו דור. וואָרום נאָר דאָס איז צופאַסיג פאַר מיר. און איך דאַנק אייך פאַר דער לעהרע, וואָס איהר האָט מיר געגעבען מיט אייער פאַרבילד.

די הראַביניע.

עס איז זעהר שען פון דיין זייט. דו רעדסט זעהר גוט, מיין קינד, און איך דאַנק דיר פאַר די וואַרימע רייד. נאָר איך פּערשטעה נישט אייגענטליך, וועגען וואָס דאָ געהט.

יוסטיןאַ

נעמט אָן דעם זיידען ביים האַנד.

אונזער משיח איז נאָך ניט געקומען, הראַביניע. די וועלט איז נאָך נישט אויסגעלייזט.

די הראַביניע

דערשאַקען.

מיין קינד! דיין אמינה, דיין ליעבע צו קריסטוס'ן, וועגען וועלכער דו האָסט אַזוי פּיעל גערעדט—זענען דאָס געווען היילע ווערטער? איך קען עס נישט גלויבען.

יוסטיןאַ.

ניין, הראַביניע. עס זענען נישט געווען קיין היילע ווערטער. אייער לעהרע און אייער גוטסקייט נעם איך מיט מיט מיר אויף דעם וועג, אויף וועלכען איך געה, און אייערע ווערטער לאָזן איך צייטיגען אין מיר אַלס גוטע פּרוכט. איך האָב אָבער געמיינט, אַז נאָר ביי אייך איז דאָ די אָפּפּערונג און די ליעבע, ווייל איך האָב מעהר פון מיין פּאַטערס הויז נישט געהאַט, ווי דעם גלאַנץ פון גאַלד. אָבער ניין, הראַביניע, נישט בלויז געלד איז דאָס רייכטום פון מיין פּאַלק! עס בליהען נאָך אויף זיין באַדען די גרויסע אמת'ן, וואָס זיי האָבען מיטגעבראַכט פון דעם לאַנד, אין וועלכען די גרויסע גייסטער און לעהרערס זענען אויפגעשטאַנען. עס האַלטען זיך נאָך אויף ביי מיין פּאַלק יענע שענקייטען, וועלכע זענען געוואָרען צו די שענקייטען פון דער גאַנצער וועלט, און די וויל איך מיר נעמען

צום מוסטער. זיי זענען מעהר צוגעפאסט פאר מיר, ווייל זיי זענען  
מיינע אייגענע.

די הראביניע.

אָבער וואו ווילסטו געהן? וואו ווילסטו זיי זוכען?

יוסטיןא.

אונטען, אויף דעם באַדען פון מיין פּאָלק, וואו איך האָב נישט  
געקענט דערגרייכען, בליהען זיי. איך הער די ערשטע גריסען פון  
זיי און דאָרט קעהר איך אהין.

די הראביניע.

זעהסטו נישט די קולטור-לויזיגקייט אויף דעם וועג, אויף וועלכען  
דו ווילסט געהן? ווי וועסטו דיך געפינען צווישען זיי? דו ביסט דאָך  
שוין אַרויס פון זיי.

יוסטיןא.

עס קען דאָך נישט זיין קולטורלויז דער וועג, וואָס פיהרט צום איי-  
גענעם פּאָלק, צו זיך אליין. דאָס האָב איך פון אייך געלערנט, און  
איך דאַנק אייך פאר דער לעהרע.

מיכאל.

אָבער אונזער לייענע, אונזער אייגען לעבען, שטעהט דאָס נישט  
העכער פון דעם אלעמען?

יוסטיןא.

פאלט צו צו איהם—האלט זיך אָבער איין.

אונזער לייענע, אָ, ווען מיר ביידע וואָלטען געהערט צו דער רע-  
ליגיאָן פון דער צוקונפט... און אונז ביידע וואָלט געווען פער-  
אייניגט איין אידעאל— מיר וואָלטען אַדורכגעבראַכען די צאַמען  
פון די רעליגיאָנען, וואָס שטעהען אונז אין וועג. דער זיידע קוקט זי  
אן... זי דערווייטערט זיך פון איהם. צווישען אונז שטעהען וועלטען,  
מיכאל—דו האָסט פערלאָנגט נדן... נדן פון מיין פּאָטערס געלד  
ווילסטו נישט נעמען, קיין אַנדערן האָב איך דיר נישט מיטצוברענג-  
גען, און איך וויל נישט קומען צו דיר נאַקעט און אַרים—צו גרינג  
וועל איך אויסזעהן ביי דיר. עס איז אָבער דאָ אַן אַנדער נדן, וואָס

א יודישע טאָכטער האָט מיטצוברענגען איהר חתן, און דעם גרין  
וועל איך געהן זוכען און דיר ברענגען. אָ דענסטמאָל וועל איך  
שטעהן קעגען דיר אויג אין אויג, רייך געגען רייך, און קיין אַנ-  
דער געפיהל וועט נישט קענען זיין צווישען אונז. קיין חשד, קיין  
טענדענץ, נאָר די אמת'ע הייליגע ליעבע... ביז דאָן זענען אונזערע  
וועגען צעשיידט .

די ה'ראַבינע .

איך ווייס נישט, אפשר האָסטו רעכט. איך ווינט דיר גליק... נו  
יעדענפאלס, מיר האָבען נישט דאָ וואָס מעהר צו טון, מיין  
זוהן.

מיכאל פערבוניט זיך פאר יוסטינאָן און פיהרט ארויס די מוטער געאַרעמט. יו ס -  
טינא פאלט אויף א שטול און וויינט לאנג.

ה' מייזנער } קינד, וואָס האָסטו געטאָן ! ...  
מ' מייזנער }

ר' שמואל

הויבט אויף די הענד.

איך דאַנק דיר, רבונז של עולם! איך דאַנק דיר, רבונז של עולם!  
איך דאַנק דיר. צו יוסטינאָן מיט טרערען אין די אויגען. זיי פרעהליך,  
מיין קינד, זיי שטאַלק, וואָס דו געהערסט צום אַלטען יודישען  
פאַלק, צום גרויסען זקן. וואָס וויינסטו? וואָס ביסטו געפאַלען ביי  
דיר? — פרעהליך זיי! איבער די צרות, וואָס שטעהען דיר פאַר,  
וואָס דו ביסט אַ יודיש קינד געבליבען, ביסטו טרויעריג? ווער איז  
אונזער שונא, קינד? פעלקער, וואָס געהען אַוועק מיטן ווינט:  
נעכטען זענען זיי געווען, און מאַרגען וועלען זיי נישט זיין. און  
דו ביסט אַייביג, ווייל דיין גאַט איז אַייביג!.. שטאַלץ זיי, מיין  
טאָכטער, און פרעהליך זיי, וואָס גאַט האָט דיר געהאַלפען, און דו  
ביסט אַ יודיש קינד געבליבען. ער טאַנצט און זינגט פאַר גליק. אָ ווי  
דאַנק איך דיר, טאַטע. ווי דאַנק איך דיר!

ה' מייזנער .

האָסט צו שאַרף גערעדט, מיין קינד. מיט פריצים רעדט מען  
נישט אַזוי. האָסט געוואָלט אַבזאָגען—יא, אָבער נישט אויף אַזא  
אַרט.

מ' מ' זנער.

ווי עס זאל ניט זיין—בערוהיג דײך, מיין קינד. וויל זי אייננעמען,  
נעמט זי ארום. דו בלייבסט מיט אונז, מיין קינד.

יוסט ינע הויבט זיך אויף, ווישט זיך אויס די אויגען, זוכט עפיט. מאכט זיך ארויסצוגען.

ה' מ' זנער

דערשראקען.

טאָכטער, וואוהין?

יוסט ינא.

נישט צו דעם בין איך דאָ געבליבען, מיט אייך צו זיצען. אין  
איינער היוו רעהט קיין גאָט ניט. ווי זאל איך מיך געפינען  
צווישען אייך?

ר' שמואל.

צו מיר קום, מיין קינד, מיט מיר! דו ביסט אַ יודישע טאָכטער.

יוסט ינא.

און אויך נישט מיט דיר, זיידע, צו אַלט ביסטו פאַר מיר. פון  
דיינע ספרים יאָגט דער טויט; דיין ליכט צאָנקט. אָבער ערגיין  
אנדערש וואו האָט עס זיך אָנגעצונדען... וויל אַב.

ר' שמואל { דערשראקען. וואו אהין?  
ה' מ' זנער }

יוסט ינא.

דאָרט אהין, וואו דער עלטערער ברודער איז געגאָנגען אויס-  
טריעטען אַ וועג.

ה' מ' זנער

שרייט אויס.

מיט זיי, מיט דעם ברודער? איך וועל דײך ניט לאָזען!

יוסט ינא.

טאַטע, וועסט מיר נישט פערשטעלען דעם וועג: פיעל וועגען פיה-  
רען דאָרט אהין. לויפט ארויס.

ר' ש מ ו א ל

רופט איהר באך.

אז איך קאָן דיך נישט בעגענוגען — געה. זוכט, געפינט, — באַר  
ציהט ווייטער די שנור, ציהט זי ווייטער!... דערהאלט עס ביו  
דעם לעצטען טאָג, וואָרום משיח קומט דאָך!

ה' מ י י ז נ ע ר.

מאַמא, און וואָס וועט יעצט מיט אונז זיין? צו וואָס האָבען מיר  
געזאמעלט געלד, דאָס גאנצע לעבען געהאַרעוועט? וואָס טויג מיר  
מיין לעבען, אז די קינדער פערלאָזען אונז? ער ווארפט דאָס געלט  
פון די קעשענעס אויף דר'ערד, פאלט צוזאמען און וויינט.

ר' ש מ ו א ל.

אז דו האָסט זיי קיין גאָט נישט געגעבען, מוזען זיי דאָך איהם  
אליין זוכען. עס זענען דאָך יונגע קינדער, זיי מוזען דאָך האָבען  
מיט עפּיס צו לעבען!..

פ א ר ה א נ ג.



בעוידמעט דעם אַנדענקען פון דער  
ערשטער אויספיהרערין פון דער  
ראַלע יוסטינע, פון דער אומ-  
שטערבליכער וויערע קאָמיסאַר-  
זשעווסקא.

# משיח'ס צייטען

א צייט-שטיק  
אין דריי אקטען

פינפטע דורכגעזעהענע און  
פערבעסערטע אויפלאגע.



## פער זאנען:

רב חנן, אן אלטער בעל-הבית אין א קליין שטעדטל.

מלכה'לע, זיין ווייב, א בכבוד'ע בעל-הבית'טע.

ברוך אָדער באַריס, זייער עלטערער זון, א ווארשעווער סוחר.

העלענע, זיין ווייב, א גרויסארטיגע מאדאם.

יוסף, זייער יונגערער זון, אן ארימער קליין-שטעדטילדיגער סוחר.

חנה'לע, זיין ווייב, א פראַסטע יודינע.

אַנקעל קאהן, זייער איידעם, א דייטש יודעל פון לייפציג.

טאַנטע בערטאַ, זייער טאָכטער, אַנקעל קאהנ'ס פרוי, שוין א דייטשע „פרוי“.

אַנדרזשיי, ברוך און העלענעס עלטערער זון, א סטודענט אין דער שווייץ.

יוסטינע, זייער טאָכטער, א סטודענט אין קראָקע.

בן-ציון, יוסף און חנה'לעס עלטערער זון, א געוועזענער בית-מדרש-בכור.

חיים, זייער מיטעלסטער זון, א בעל-מלאכה.

משה, זייער יונגסטער זון.


רחל לאה, אן אלטע דינסט ביי מלכה'לען.



# ערשטער אקט.

## סצענע:

א ברייטע, לאנגע בעל-הבתישע שטוב, רעכטס א טיר פון די אינעווייניגסטע צימערן אריינצוגעהן, לינקס א צווייטע טיר פון דרויסען אריינצוקומען. די טיר איז פערמאכט מיט אן אייזער-נעם פרענט און פעסט פערשלאָסען. די טיר עפענט מען נאָר אויף, ווען גרויסע געסט קומען צו פאָהרען, אָדער פורים ביי דער טעודה. אין הינטערגרונד דריי גרויסע פענסטער, פער-האנגען מיט רייכע פאָרהאנגען. צווישען די פענסטער א ברייט שויען-שענקעל, פון וועלכען עס קוקען ארויס זילבערנע פלים, פאָרצעלייענע טעלער א. א. וו. צווישען די צווייטע פענסטער א צווייט שויען-שענקעל מיט ספרים. די ווענט בעהאנגען מיט בילדער פון רבנים, אויסגענייט אויף קאנווע: ר' עקיבא איגריס בילד, דער וויל-נער גאון און נאָך פאָטאָגראַפיעס. אין מיטען צימער א ברייטער לאנגער טיש, בעדעקט מיט א ווייס טישטוך, איבער וועלכען עס הענגט אראָב א גרויסער אלטער הענגלייכטער. דער טיש איז ארומגעשטעלט מיט אייסגעבעטע פאָטער-שטולען. אויבען אָן ביים טיש צוויי טיפע פאָטער-שטולען פאר טאטע-מאמע. ארום די ווענט אן אלטע קאנאפע מיט קישעלעך. קליינע קארטען-טישלעך ארומגעשטעלט מיט שטולען. איבערהויפט איז צו דערקענען דאָס רייכקייט פֿון אן אלטען בעל-הבית א סוחר, וואָס האָט געהאט גוטע צייטען. א זומערדיגער פריהמאָרגען.



מלכה'לע, רחל-לאה.

### מלכה'לע

שבת'דיג אָנגעטאָן, אין אַ ברייט-זיידען קלייד מיט פאלדען, אַ רייכע ברייטע הויב, אויפ'ן שטערן אַ „באנד“ מיט צירונג, אין אויפ'ן האַרץ דאָס האַרץ-ברעטעל מיט אַ גאַלדערנער „קאַלע“, נעמט אַרויס די זילבערנע לייכטער פון שוויצען-שרענקעל און שטעלט זיי אויס איבער'ן טיש.

זיי זיינען געקומען צו פאָהרען, די קינדערלעך, פון אלע טיר עקען וועלט, צום אַלטען טאַטען, צו דער אַלטער מאַמע.

### רחל לאָה.

אַן אלטע יודיגע אין מלכה'לעס יאָהרען, מיט בעוואַקסענע וואַרצעלעך אויף דער געמבע, אָנגעטאָן אין מלכה'לעס אָבעטראָגענע זאַכען, העלפענדיג דער בעל-הבית'טע.

דעם לעצטען מאָל דעם טאַטען זעהן, דער מאַמען אָנקוקען.

### מלכה'לע.

פאָרוואָס האָסטו מיך נישט אויפגעוועקט, רחל לאָה?

### רחל לאָה.

ביינאַכט זענען זיי געקומען. מיט זעהר לייכטע טרייט האָבען זיי אין דעם צימער אַריינגעטרעטען, געוואונקען צו מיר, אַז מען זאָל קיין וואַרע נישט מאַכען. זיי האָבען זיך געהייסען אין דער אַפּע-צינע פיהרען, וואו זיי האָבען פערבראַכט די יונגע יאָהרען. דאָ וועלען זיי איבערנעכטיגען, יעדערער בעזונדער. צו מאַרגענס ווע-לען זיי זיך בעגריסען.

### מלכה'לע.

מיט אַ מאָל זענען זיי געקומען? ווי זעהען זיי אויס?

### רחל לאָה.

יעדער בעזונדער מיט זיין ווייב און קינדערלעך; יעדער איז אין

אַ בעזונדער שטוב אָפּגעאַנגען די רעשט נאַכט פּערברענגען אין  
דער שטיל, און ער זאָל נישט דעם צווייטען וועקען.

מלכה'לע

מיט טרערען אין די אויגען.

און איך האָב יאָ די זכיה געהאַט צו דערלעבען דעם היינטיגען  
טאָג, די קינדער אַרום דעם טאַטען צו זעהן מיט זייערע ווייבער  
און קינדער—קאָן איך שוין רוהיג די אויגען צומאַכען. צו רחל  
לאַהן. מיר האָבען אונזער טענצעל אָפּגעטאַנצט, איצט זאָל דאָס  
יונגוואַרג געהן אין קאָן.

רחל לאַה.

דעם גרויסען טיש וועט מען אויסרוקען. טוט דאָס. דאָס זילבערן  
געפעס וועט מען פון שויעבן-שענקעל אַרויסנעמען, אַזוי ווי צום  
סדר. טיילט אַרום טיש גאַפּעל-מעסער. יעדען זיין גאַפּעל מיט זיין מע-  
סער, פּונקט ווי דענסטמאַל, ווען דאָס איז נאָך אין דערהיים געווען.  
ברוכ'ן, דעם בכור—ביים טאַטען. דאָ אויף דער זייט, ביי דער  
מאַמעש, ביילעלען דאָס פּלה-מיידעל. און דאָ ביי דער מאַמע צו  
לינקס דאָס הויכע בענקעל פּאַר'ן בן-זקונימ'ל, וואָס צופּט דער באַ-  
בען ביי דער גאַמבע.

מלכה'לע.

און פּאַר'ן בן-זקונימ'לס ווייב מיט די קינדערלעך האָסטו, רחל  
לאַה, פּערגעסען?

רחל לאַה.

פון זינען מיר גאָר אַרויס. וואָס דען מיינט איהר, בעל-הבית'טע?  
דאָס וואָס איז ווייט פון די אויגען—איז ווייט פון האַרץ.

מלכה'לע.

ווי זאָלן אין וואַסער, אַזוי איז זיך דאָס צעשוואַמען. וועמען עס  
האַט דער ווינט אין ווייטע לענדער געטראָגען, וועמען עס האָט  
די פּאַליע איבער'ן ים געיאָגט. קוקט אויף די פּאַטאַגראַפיעס. איז אַן  
אייניקעל צוגעקומען, האָבען זיי דעם טאַטען מיט דער מאַמע אַ  
פּאַטאַגראַפיע געשיקט; חומש אָנגעהויבען—אַ פּאַטאַגראַפיע געשיקט;



בר-מצוה געוואָרען—א פּאָטאָגראַפֿיע. געה האָב נַחַת פֿון פּאַפֿירענע  
קינדער, פֿון פּאַפֿירענע אייניקלעך... אָט שטעה איך דאָך פֿאַר  
דעם. זי געהט צו צו די פּאָטאָגראַפֿיעס. וויין צו דעם, לאַך צו דעם—  
און דאָס שווייגט תמיד. עס איז דאָך פּאַפֿיר, פּאַפֿיר איז דאָך  
שטום!

רחל לאָה

ווישט זיך די אייגען,

ווי דער איינזאַמער שטיין אויפֿן וועג—אין וואַסער... דריי קינדער  
זענען פֿון מיינע געדערים ארויס. וואו האָב איך זיי? אַמעריקע  
איז מיר אַ לעבעדיג בית-הקברות געוואָרען, די קינדער מיר צו-  
גענומען. קומט א יום-טוב, א שבת צום טיש גרייטען, גלויבט מיר,  
בעל-הבית'טע, מען פּערגעסט זיך אַמאָל און מען שטעלט אַן אי-  
בעריג טעלעערל פֿאַר אַ קינדס וועגען אויך אַנידער.

רב חנוך, די פּאַריזע.

רב חנוך

קומט אריין פֿון שטיב רעכטס, א הויכער, אלטער יוד פֿון א יאָהר אכציג, מיט הויכען  
שטערן און א לאנגער ווייטער באַרד.

שעמען זאָלט איהר זיך, ווייבער, שטעהען און וויינען, און די  
קינדער זענען דערווייל אַנגעקומען צו געהן. מען הערט אַנקומענדיגע  
טריט פֿאַר דער טיר. לאַז מען אויפּעפענען די יום-טובֿ'דיגע טיר.  
נעמט אראָב דעם פּרענט פֿון דער טיר, פּראַלט זי אויף און רופט. קומט  
אריין! קומט אריין, מיינע פּערוזיהטע קינדער פֿון אלע פיר עקען  
וועלט!

באַריס, העלענע, יוסטינע, אנדרוזשי, די פּאַריזע.

באַריס

קומט אריין, א דייטשגעקליידטער יוד.

פּאַטער, ליבער פּאַטער!

רב חנוך

ברוך, ברוך, מיין זוהן! קישט זיך מיט איהם.

מלכה'לע

מיט טרערען.

ברוכ'ל, ברוכ'ל. קישט זיך מיט העלענען.

באַריס.

אך מוטער, ליבע מוטער! קישט זיך מיט דער מוטער.

רהל לאה

פון דער ווייטען.

אויף די הענט האָב איך דאָס אַרומגעטראָגען, אין חדר אַרײַן גע-  
פיהרט און פון חדר געבראַכט. די באַבע האָט צוקערלעך אויפ'ן  
וועג ביי פייגעלען געקויפט.

רב חנן.

לאָז מיך דײַנע קינדער זעהן.

באַריס.

אַנדרושיי, דאָס איז דער גרויס-פאַטער.

העלענע

ווי פאַרשטעלענדיג.

אַנדרושיי, מיין עלטסטער זוהן, סטודענט אין בערן.

אַנדרושיי

קישט זיך מיט'ן זיידען.

זיידע, זיידע.

מלכה'לע

פון דער ווייטען, האַלבליך צושאַקלענדיג מיט'ן קאַפּ. מיט טרערען אין די אויגען.

מיין טאַטע אַנשעל, דער מורה-הוראַה פון שטאַדט, — פון קבר האָט  
ער געדאַרפט אַרויסצוגעהן און זעהן זיין אייניקעל.

אַנדרושיי

צוגעהענדיג צו דער באַבע און איהר די הענט קישענדיג.

וואָס הייסט נאָך איהם אַנדרושיי.

ר ב ח נ ן

צופט דאָס ווייב ביים אַרבעל.

לאָז געמאַך, לאָז געמאַך.

מ ל כ ה' ל ע

קושט דאָס אייניקעל אין קאַפּ.

עס שניידט ביים האַרץ.

ב אַ ר י ס,

וויזענדיג אויף דער טאַכטער.

און דאָס איז די באַבע יענטעלע.

ה ע ל ע נ ע.

מיין טאַכטער יוסטינע, סטודענטקע אין דער אוניווערסיטעט אין קראַקוי.

י ו ס ט י נ ע

קושט דעם זיידען די הענט.

זשאַדזשאַן! זשאַדזשאַן!

מ ל כ ה' ל ע.

לאָזט מיך קושען די מאַמע יענטעלע, אין ליכטיגען גן-עדן זאָל זי זיין. קושענייג דאָס אייניקעל. האָסט דו, טאַכטערל, גאַרנישט גע-דאַרפט שעמען מיט דער באַבעס נאָמען, אַ פּרומע יודיגע געווען.

י ו ס ט י נ ע

צו אנדרושיי, וויזענדיג אויפ'ן זיידען.

קוק, איך האָב עס באַלד געוואוסט, אַז דער זיידע אונווערער מוז אַזוי אויסזעהן. בעטראַכט די געזיכט-ציגע, דעם שטערן, די נאָז — מען דערקענט באַלד, אַז די פּוילישע זון, וואָס גליהט די זאַמדיגע ווייכסעל-בערג, האָט דאָס פנים אָבגעברענט. אַזוי האָבען געמוזט אויסזעהן די יודען אין קאַזמיערושעס צייטען. וויזענדיג אויפ'ן זיידעס באַרד, די באַרד, אַך די באַרד! גלויב מיר, ווען וויספּיאַנסקי זעהט די זילבערנע האַר פון דער באַרד, וואָלט ער געמאָלט אַ בילד, אַ יוד, אַ „פּאָן“ פּאַר'ן נאַראַדאָוע מוזעאום אין קראַקע.

ר ב ח נ ן

צום זיהן.

וועגען וואָס דערצעהלט זי דאָס אַזעלכעס?

ב אָ ר י ס .

זיי האָבען דאָרט זייערע אייגענע געשעפטען.

ה ע ל ע נ ע

צו מלכה'לען.

פון די שקאָלעס דאָרט, וואָס זיי לערנען, פון די ביכער דאָרט, וואָס זיי לייענען. אין די פענסטער ווייזען זיך פנימ'ער פון יודען אין שוואַרצע היט, יודינעס אין טיכער איינבעהילט, אריינקוקענדיג אין שטוב. טריט קומען אָן.

ר ב ח נ ן .

שווייגט, שווייגט!

יוסף, חנה'לע, בן-ציון, משה, חיים, די פאָרינע.

י ו ס ף

אַנגעטאָן אין אַ לאַנגער קאַפּאַטע מיט אַ שניט פון הינסען, אין אַ יודישען הוט; חנה'לע אין אַ שייטעל, בעל-בהיש געקליידט.

ר ב ח נ ן .

שלום עליכם. צעקושען זיך.

י ו ס ף .

עליכם שלום, טאַטע.

מ ל כ ה ' ל ע

צו חנה'לען.

ס'קאַצעל קומט!—דעם אויווען צעברעכען.

ח נ ה ' ל ע .

גוטען אָווענד, שוויגער לעבען. צעקושען זיך.

י ו ס ף

צום טאַטען.

דאָס זענען מיינע קינדער. חיים, דער בכור, פון די גרויסע, גרויסע מאַכערס...

ח י י ם

א הויכער צוואנציג-יאָהריגער בחור אין אַ וויטישע שוואַרצער רובאַשקע מיט לאַנגע האָר, געהט צו צום זיידען. גיט'ן די האַנט, דערנאָך דער באַבען.

י ו ס ף.

דאָס איז דער צווייטער, בן-ציון, דער ברענגט מאָרגען משיח'ן  
און פיהרט אונז אַלע אַראָב קיין ארץ-ישראל.

ב ן - צ י ו ן

א הויכער, אין לאַנגען שניט-ראָק, שוין אין אַן אויפגעשטעלטען קראַבען, און אַ ציוניסטי-  
שער שפּילקע אין דער קלאַפּע, געהט צו צום זיידען.

שלום! צו דער באַבע. שלום!

ר ב ח נ ן.

עליכם שלום.

מ ש ה.

און איך הייס משה, כ'בין דיין אייניקעל. שלום עליכם, זיידע.  
גיט'ן די האַנט. גוט מאָרגען, באַבעשי. קושט דער באַבען די הענט.

ר ב ח נ ן.

דאָ הערט מען כאַטש אַ יודיש וואָרט, געלויבט צו גאָט דערפאַר.

ב אָ ר י ס

שטעלט פאַר די שוועגערין חנה'לע פאַר דער פרוי.

דעם ברודער'ס פרוי, חנה... ווי אַזוי? חנה'לע דאַכט זיך?

ה ע ל ע נ ע

טוט אָן די פעסנע אויף דער נאָז, פון דער ווייטען.

זעהר מיר אַנגענעם.

ח י י ם

צו משה'ן אין דער זייט.

קוק מיר אָן די מומע, דו זאָלסט מיר לעבען...

מ ש ה.

מען דאַרף זי פרעגען, ווי זי הייסט.

בן - ציון

שטעקט אויס די האנד צום פעטער.

שלום. דערנאך צו דער מומען. שלום, שלום.

העלענע

שטעקט איהם אויס די האנד פון דער ווייטען, אוועקנויבענדיג דעם קאפ.

אך, ווי דאָס איז נישט ערצויגען.

יוסף

צו חיימען אין א זייט.

געה בעקען דיך מיט דער מומע.

חיים

הויך.

צו וואָס דארף איך זיי, די אָנגעפרעסענע בורזשוואַזען, לאָזען זיי קומען צו מיר.

יוסף

שטיל,

שווייג, זיי הערען דאָך.

חיים

הויך.

לאָזען זיי הערען, וועמען געהט עס אָן?

בן - ציון

צי יוסטינען.

שלום, עלמה.

יוסטיןע.

איך פערשטעה זיי נישט. רעדען זיי פויליש.

בן - ציון.

איך זאָל רעדען פויליש? וואָס בין איך: א יוד צי א פּאָליאַק? איך בין א יוד, רעד איך יודיש, ווי אונזערע עלטערן האָבען גערעדט, ווען זיי זענען געווען אין זייער הייליג לאַנד.

י ו ס ט י נ ע .

אַבער היינט וואו זיינען זיי? דאָ, אויף פּוילישער ערד, דארפֿען זיי  
רעדען פּויליש.

ב ן = צ י ו ן

צו משה׳ן.

וואָס זאָגסטו צו דער אַבגעפּליקטער הושענה? אודאי אן אַסימיליאַ-  
טאַרקע.

ב אַ ר י ס

צו יוסף׳ן.

ווי געהט עס, ברודער?

י ו ס ף .

ווי א יוד א סוחר.

ב אַ ר י ס .

און מיט פרנסה וואָס הערט מען?

י ו ס ף .

ווי גאָט העלפט.

ה ע ל ע נ ע

קימט צו.

פאַרוואָס האָט דער שוואַגער די קינדער נישט געלאָזט בילדען?

י ו ס ף .

היינט איז אַרויסגעקומען אַן אַנדער צייט, מיין ברודער. נישט  
מיר בילדען די קינדער, היינט בילדען די קינדער די עלטערן.

אַנקעל קאהן, טאנטע בערטא, די פאַריבע.

אַנקעל קאהן

קלאפט אין טיר.

מאן קאן?

ר ב ח נ ן .

זייט מוחל.

## אַנקעל קאהן.

א נידעריג יודעל מיט א דיק בייכעל, אנדעריגען פעטען האלו, וועלכער ציהט זיך ארויס פון א גומענעם קאלגער, קומט אריין מיט דער מאדאם קאהן, זיין פרוי, וועלכע איז אַנגעטאן אין א ברייט-קארענקאָוע קלייד. האלטען זיך אונטערן אַרעם. ער מיט אַ גרוי-סען טשעמאַדאן, שפּריכט דייטש. גוטען מאַיען, מיינע לייעבען לויטע.

ר ב ח נ .

ברוך בואכם.

## אַנקעל קאהן

קישט די האנט רב חנן.

קיסע די הענדע מיינעם לייעבען שוויגער-פאטער. צו מלכה'לען, ווי בעפינדעט זיך די לייעבע שוויגער-מוטער? ווייזט אויף דער פרוי. האַבע איך איהרע טאַכטער, גאַט זיי דאַנק, לייטליך אויסגעשטאַטעט, ווי? איך גלויבע, זי האַט זיך נישט איבער מיר צו קלאַגען. נישט וואָהר, מיין ענגעל?

די טאַנטע בערט אַ.

וואָהר, מיין לייעבער, וואָהר, מיין גאַטע. קישט זיך מיט דער מוטער.

## אַנקעל קאהן.

וויר האַבען געוואונען די לייעבע שוויגער-עלטערן צו אונז אויף אַ ברית צו לאַדען, האַט עס דער הער גאַט נישט געשטאַטעט. נישט וואָהר, מיין גאַטין?

ר ב ח נ .

צו דער טאַכטער.

בעקען דעם מאַן מיט דער משפּחה.

## אַנקעל קאהן

מיט פאַראַד.

מיט דער פאַמיליען איזט אונז זעהר אַנגענעהם. נעמט די טאַנטע בערטא אין אַרעם. דען זאָ לעסט עס דער הער מאָזעס אין דער הייליגער שריפט שרייבען: דעסוועגען זאָל דער מאַן זיין פאַטער און מוטער פערלאַסען... נישט וואָהר, מיין ענגעל? געהען ארום, געארעמטערהייט צו דער משפּחה.



## העלענע

שטעלט פאר די קינדער מיט א געשנירעלט פיסקעל.

**אָנקעל קאהן און טאָנטע בערטאָ.**

## אַנדער זיי

גייט דעם פעטער מיט דער מומען די האנט.

## אָנקעל קאהן.

אָנגענעם, אָנגענעם, היבשער יונגע, יא, יא, היבשער יונגע.

## העלענע.

טאָכטער, דער אָנקעל קאהן מיט דער...

## יוסט ינע

אזעקדרעהענדיג זיך.

כ'האָב געהערט, געהערט, זעהר מיר אָנגענעם. שאַקעלט מיט'ן קאָפּ.

דער אָנקעל מיט דער טאָנטע געהען ווייטער ארום געאַרעמט.

## יוסף

שטעלט פאר זיין ווייב הנה'לע, הנה'לע גויגט זיך און שמייכעלט גוט האַרציג צו די זיהן.

**דאָס איז דער אָנקעל קאהן מיט דער טאָנטע בערטאָ.**

## בן-ציון

גייט דעם אָנקעל די האנט.

שלום, שלום, וואָס הערט מען דאָרט ביים פעטער—זיינען ביי אַיך

דאָ ציוניסטען? צאָהלט דער אָנקעל אַ שקל אין זיין פּעראַיין?

## דער אָנקעל.

אין דער קולטוס-געמיינדע, דענקען זיי? יא, זעלבסטפּערשטענדליך,

דאָן אויך דעם חזן און דעם שוחט.

## בן-ציון.

אַבער אַ שקל נעמט איהר, פעטער? יוסף שלעפט דעם אָנקעל אזעק, דער

לעצטער וואַרפט אַרונטער דעם קאָפּ.

## אָנקעל קאהן.

יא, יא, אין בעסטער אַרדנונג, מיין הער.

יוסף

צו משה'ן.

דער אַנקעל קאהן און די טאנטע בערטא.

משה.

דער פעטער פּיני מיט דער מומע רייזע, הייסט עס אויף יודיש.

אַנקעל

קוקט איהם אָן, וויל עפעס זאָגען. יוסף שלעפט איהם ווייטער צו חיי'מ'ן.

יוסף

צו חיי'מ'ן.

בעקען דיך מיט דעם אַנקעל קאהן און מיט דער טאנטע בערטא.

חיים

ביט איהם די האנט, וואוילעריש.

האַט איהר עפעס, פעטער, אַ פאַבריקעל? וויפיעל אַרבייטער ארביי-

טען ביי אײך?

אַנקעל.

יא וואָהל, מיין הער, האָבע גאלאַנטערי-פאַבריקאַציאָן, זעהר היבש.

זינד זי פילייכט אַבנעהמער? האָבע צופעליגער ווייזע פראָבען

מיר. טאפט זיך ביי דער קעשענע. יוסף שלעפט איהם אוועק.

אַנקעל

אוועקנעהענדיג.

וויר ווערדען נאָך דאַריבער שפרעכען.

רב חנן.

לאָזען מיר זיך צום טיש זעצען. כ'האַב אײך עפעס צו זאָגען.

יוסף

צו באַריס'ן.

לאָזען מיר צום טיש געהן, דער טאטע האָט אונז עפעס צו זאָגען.

צווישען די איבעריגע שעפטשעט מען. דער זיידע האָט אונז עפעס צו זאָגען.

מען זעצט זיך ארום טיש. רב חנן אויבען אָן, ארום איהם די קינדער, יעדער

נאך זיין שטאנד. מלכה'לע מיט דער טאכטער און די שניר פון דער צווייטער זייט טיש, דער עולם שטילט זיך איין.

ר ב ח נ .

איך האָב אייך דאָ געלאָזט אַהער בעטען, מיינע קינדער. איך האָב זיך זעהן געוואָלט מיט אייך דאָס לעצטע מאָל פאַר מיין טויט. צו ווייט איז מען געווען איינער פון אַנדערן ביים לעבען. יעדען האָט דאָס מזל געטראָגען אין אַן אַנדער מדינה, און איינער האָט דעם צווייטען נישט געקענט. איידער איך וועל די אויגען פערמאַ-כען, וויל איך אייך אָנקוקען, זעהן וואָס איז פון מיר אַרויסגעקו-מען, אין דער וועלט געגאַנגען. צווישען עולם ווערט זעהר שטיל. די ווייבער כליפען.

אָ נ ק ע ל

נעמט ארויס א טיכעל און פערשטעלט זיך די אויגען.  
ווי מין זעליגער פאטער, ווי זעליגער פאטער.

ר ב ח נ .

מיינע ביינער זענען צו שוואַך און פערלאנגען רוה; גענוג אָבגע-האַרעוועט אויף דער וועלט. מיינע ביינער בענקען אהין צו דעם הייליגען לאַנד פון אונזערע אבות.

אָ נ ק ע ל

צושאקלענדיג מיט'ן קאפ.

אין לאַנד אונזערער הערען פראַפעטען אונד קעניגע.

ר ב ח נ .

איך האָב זיך מיט אייך זעגענען געוואָלט פאַר אונזער אַראָב-פאָהרען קיין ארץ ישראל, וואו מיר, איך און אייער מאַמע, וועלען פערברענגען אונזער רעשט טעג אויף תורה און עבודה, ביז גאָט וועט בעוויליגען און וועט אונזערע אויגען פערשליסען אויף אייביג. די ווייבער וויינען.

ד ל י ט א נ ט ע

הויך מיט א בעווין.

טאטע, טאטע, ווי פערלאָזט דו אונז?

פאלט ארויף אויף דער מוטערס האלו.

## ה ע ל ע נ ע .

פאָהרט די שוויגער פון אונז אָב אויף לאַנג, און ווייט?

## ר ב ח נ .

איך לאָז אייך איבער אין גלות, פערזייהט און פערשפרייט, ביז גאָט וועט זיך מרחם זיין איבער אונז און וועט אונז פון גלות אויס-לייזען און אַהיים פיהרען.

## אַ נ ד ר ז ש י י

צום זיידען, פערואונדערט.

אַהיים פיהרען? און אונזער היים וואו איז?

## ר ב ח נ

שאַקעלט מיט'ן קאפּ אויף באַריס'ן.

אַז מיר וועלען עס זוכה זיין, און אַז עס וועט קומען די ריכטיגע מינוט, וועט גאָט שיקען זיין משיח'ן און אונז אַהיים, קיין ארץ-ישראל, פיהרען.

## אַ נ ק ע ל .

יא, יא, אין דאָס הייליגע לאַנד אונזערער הערען פראָפּעטען, ווי דער פּרעדיגער פלעגט צו זאָגען אין דער זינאָאָגע יעדען זאָנאָבענד.

## בן - צ י ון

פאלט אריין אין די רייד.

אונזער היים איז ציון. אָבער נישט דאָס ציון פון די אַלטע לייט, וואָס פאָהרען אַראָב שטאַרבען און וואַרטען אויף משיח'ן, ביז ער וועט צו תּחית המתים וועקען. זייער ציון איז אַ בית-הקברות, אַן אַלט בית-המדרש, וואו מען לעגט אַריין אַלטע שמות... מיר, יונגע, מיר וואַרטען נישט אויף משיח'ן, אונזער משיח זיינען מיר אַליין. נאָך ציון וועלען מיר געהן, מיט אונזער פלוט איהרע פעלדער בעפעטען מיט אונזער שווייס זי אָנטרינקען.

צווישען עולם ווערט א בעוועגונג, איינער קוקט אויפ'ן צווייטען.

ח י י ם

אין דער זייט,

אז מיר וועלען לעבען, וועלען מיר זעהן.

ר ב ח נ ן .

וואָס רעדען זיי דאָס אַזעלכעס?

י ם ף .

פון זייערע געשעפטען דאָרט.

ר ב ח נ ן

אויף בן-ציון צו יוספ'ן.

איך פערשטעה שוין גאָרנישט, ניבאָ טאָ איז עס אַ יוד, ניבאָ טאָ איז עס נישט קיין יוד. וויל נאָך ציון און גלויבט נישט אין משיח'ן, רעדט לשון-קודש און עסט אָהן אַ הוט. האָט איהר געזעהן אַביסעל אַ יוד?

י ם ף .

דאָס זענען פון די נייע יודען, נייע יודען.

מ ש ה

צו רב חנן אין יוספ'ן.

עס איז שוין אַלט געוואָרען דאָס יודישקייט, מען דאַרף עס איבער-באַקען, איבערפרישען.

ב אָ ר י ם

צו חנן, אויף היימ'ן אין בן-ציון.

דאָס זענען אַט פון יענע יונגע לייט, וואָס איבער זיי קומט אויף יודען אַלדאָס שלעכטס.

ה ע ל ע נ ע

צו טאנטע בערטא.

עס איז קיין וואונדער ניט, עס האָט קיינע ערציהונג, קיינע בילדונג.

קוקט אויף חנהלען און שאַקעלט טרויעריג מיט'ן קאפּ.

## אַנקעל קאהן

הויכט זיך אויף מיט פאראד.

מיינע דאָמען, מיינע הערען! איך פערשטעה עס גאַנץ גענוי, ווען זאָלכע לויטע, ווי שוויגער-פאָטער, ווילען די רייזע נאָך ציון מאַכען. איך בין אויך פראָמער יודע אונד גלויבע אין ציון, ווי דער פרע-דיגער פלעגט עס צו זאָגען אין דער זינאָגאָגע יעדען זאָנאָבענד. אָבער זאָלכע יונגע לויטע, ווי די, וואָס זאָלען זי דען אין ציון מאַכען? קיינע פאָבריקאַציאָן, קיינע אינדוסטריע, ניכט וואָהר, מיינ ענגעל?

ט א נ ט ע ב ע ר ט א .

וואָהר, מיינ ליעבער, וואָהר, מיינ גאָטע.

אַ נ ד ר ז ש י י

ווי צו זיך.

ציון? איך האָב עס נאָך קיין מאָל נישט געזעהן, נישט אין חלום, נישט אין דער וואָהר, נאָך דעם קיינמאָל נישט געבענקט, — איך פיהל נישט, אַז דאָס איז מיינ, און איך וויל דאָך צו וועמען גע-הערען, נאָך וואָס בענקען, וואָס דאָס ליעבען...

י ו ס ט י נ ע .

אויף פוילישער ערד בין איך געבוירען, אויף פוילישע לאַנקעס האָב איך מיך ערצויגען. די זון, וואָס בעגיסט די פוילישע פעלדער, האָב איך צום ערשטען מאָל דערזעהן ביי מיינ געבוירען ווערען. מיינ היים איז דאָס לאַנד, וועלכעס האָט מיך אין זיין שויס גע-האלטען, פון זיין מילך געזויגען. קיין אַנדער היים, קיין אַנדער לאַנד קען איך נישט, האָב איך נישט.

ה ע ל ע נ ע

צו טאָנטע בערטא, ווייזענדיג אויף יוסטינען.

זי האָט שטודירט אין אויסלאַנד, געבילדעט ווי אַ מאַנספערזאָן. עס האָט גענוג געלד אָבגעקאָסט.

ט א נ ט ע ב ע ר ט א .

מען בעמערקט עס באַלד אין איהר שפרעכען און איהר בענזעהמען — אזוי פיינ, אזוי איידעל, נישט ווי די דאָ. ווייזט אויף יוסט'ס קינדער.

העלענע.

איין צרה נאָר, זי וויל נישט חתונה האָבען. וויפיעל מען רעדט  
דאָס שדוכים אויס...

טאַנטע בערט אַ.

עס איז היינט אזא מאָדע, עס וועט איבערגעהן. זי וועט עלטער  
ווערען, וועט זי קליגער ווערען.

העלענע.

געבע גאָט, געבע גאָט.

בן-ציון

פאר דער צייט, ווען טאנטע בערט מיט העלענען שמועסען צווישען זיך, ווענדט זיך בן-  
ציון, שאַקלענדיג דעם קאָפּ, צו העלענען.

אוי, גלות-קינדער, אוי, גלות-קינדער.

משה.

אַ גלות-מאַמע איז אויך אַ מאַמע.

בן-ציון.

מען דאַרף זי זיך פון האַרץ אויסרײסען און אוועקוואַרפען.—עס  
איז אַ מאַמע אַ קאַליקע.

משה.

אַ מאַמע אַ קאַליקע איז פאַרט אַ מאַמע.

חיים

הויבט זיך אויף, וואַרפט די ווערטער אהין צום טיש.

היימאַט און פאַטערלאַנד—דאָס איז אַ געשעפט פאַר אײך, בורזשואַזיע.  
מיר, אַרבייטער, פּראָלעטאַריאַט, האָבען נישט קיין היימאַט, די  
גאַנצע וועלט-בורזשואַזיע איז אונזערע שונאים; אונזער פאַטערלאַנד  
איז דאָרט, וואו דער פעטער קאַפיטאַליזמוס טרינקט נישט פון  
אונזערע ביינער דעם מאַרך אויס...

יוסף

צום טאַטען.

הע, טאַטע, אַרויסגעקומען אַ צייט, די קינדער רעדען פאַר די  
עלטערן.

מש ה.

אז די עלטערן האָבען נישט אָבגערעדט פאר די קינדער, מוזען די קינדער פאר די עלטערן אָברעדען.

רב חנן

הויבט זיך אויף פון טיש, ציהט מיט זיינע צוויי זיהן באַריס'ן און יוספ'ן, דרעהט זיך איבער דעם שטוב.

עס האָט דאָרט אין דרויסען געמוזט אָן אנדער וועלט ווערען. וואָס טוט זיך דאָס אזעלכעס דאָרט, ביי אַיך אין די גרויסע שטעדט?

יוסף.

טאטע, מיך פרעג. ביי אונז אין די הינטערגעסלעך ריהרט עס שוין שטארק אָן, ביי זיי—ווייזענדיג אויף באַריס'ן—דאָרט אין די הויכע פענסטער, הויבט עס ערשט אָן צו דערגרייכען, איינציגווייז, ביז עס וועט צו זיי קומען, ווי אַ דונער אומגעריכט.

רב חנן.

עפעס שטארבט אָב, עפעס ווערט געבוירען. וואָס, ווייס איך נאָך אליין נישט.

יוסף.

אָבער, טאטע, וואָס וועט דער סוף זיין?

באַריס.

ע, אז דאָס וועט חתונה האָבען, וועלען זיי אָן אלע באַרישקייטען פערגעסען.

יוסטיןע

פאר דער צייט, ווען רב חנן רעדט מיט די קינדער, הערען זיך פון טיש אָבגעהאקטע ווערטער, ווי זי קריגט זיך מיט'ן אַנקעל קאהן.

די גאסטפריינדליכקייט פון די פוילישע קעניגען... איהר, אלס געסטע פונ'ם לאַנד...

אַנקעל קאהן.

ענטשולדיגען זי בעסטענס. בעמערקט, ווי רב חנן רעדט מיט די צוויי זיהן, בעאמרוהיגט זיך אָבער איך בין אַ גוטער בירגער... ליעבע מיין פא-



טערלאַנד... ענטשולדיגען זי בעסטענס. אין א זייט צו טאנטע בערטא.  
דער פאטער שפריכט מיט דען קינדערן, געוויס איבער די ערב-  
שאפט. צו יוסטיגען. יא, יא, וויר ווערדען נאך דאריבער שפרע-  
כען. ער געהט אהין צום שווער מיט די זיהן. זאָ, זאָ, פאטער. ווי  
בעפינדעט זיך דער ליעבער פאטער, עטוואס אָפגעצעהרט. דער  
פאטער זאָלטע צו אונז קאָמען, וויר ווירדען צוזאמען די רייזע  
אינט וואַרעמבאָד געמאַכט. עס ווערע דעם פאטער גוט געדיענט  
ניכט וואהר, מיין ענגעל?

ט א נ ט ע ב ע ר ט א.

וואהר, מיין ליעבער, וואהר, מיין גאטע.

מ ל כ ה' ל ע

געהט אָב פון טיש מיט חנה'לען.

פון איין בעט איז דאָס אַלץ אַרויסגעקומען, אונטער איין באַלקען  
זיך אויפגעכאַוועט, אין דער וועלט געגאנגען, יעדער בעזונדער  
מיט זיין חלום צוריקגעקומען...

אָ נ ק ע ל ק א ה נ

צו דער שוויגער-מוטער.

אָך, די ליעבע מוטער פערלעסט אונז שאָן. ווי בעטריבט דאָס  
מיין הערץ!

א נ ד ר ז ש יי

וואָס איז געבליבען ביים טיש, הויבט זיך אויף, קוקט זיך ארום פערוואנדערט, און  
פרעגט אלעמען.

זאָגט מיר, גוטע מענשען, וואָס בין איך? צו וועמען גע-  
הער איך? איהר, וואָס האָט מיר לעבען געגעבען, וואָס פאַר אַ  
ציל האָט איהר מיר אין לעבען געגעבען? וועמען זאָל איך ליעב  
האַבען, וועמען זאָל איך פיינט האַבען? וועמען זאָל איך געהערען?

ב נ - צ י ו נ.

דו קעהרסט דעם יודישען פאָלק אָן, דיין לאַנד איז ציון...

א נ ד ר ז ש יי.

קיינמאָל נאָך האָב איך ציון נישט געזעהן, קיינמאָל נאָך האָב  
איך נאָך ציון נישט געבענקט.

יוסט ינע.

דער ערד, וועלכע האָט דיך אויפגעצויגען—דער קעהרטט דו אָן.

א נ ד ר ז ש יי.

די ערד, וועלכע האָט מיך אויפגעצויגען, איז ניט מיין און קיין-  
מאָל נישט מיין געווען!

ח יי ם

רופט צו איהם.

די מלחמה פון אַרימען פּראָלעטאַריאַט רופט צו דיר.

א נ ד ר ז ש יי.

די מלחמה פון אַרימען פּראָלעטאַריאַט איז אַן אַלגעמיינער  
שטאַדטגאַרטען. איך דאַרף אַ שלאָף-שטוב דעם קאַפּ אַנידערצו-  
לעגען.

ח יי ם

געהט אָב, סאַרקאַסטיש שמייכלענדיג.

א נ ד ר ז ש יי

שטעהט אין מיטען שטוב און בעט זיך ביי אלעמען.

זאָגט מיר, גוטע מענשען, וואָס בין איך? צו וועמען געהער איך?  
גיט מיר אַ ציל אין לעבען! לאַזט מיך איבער עפעס ליידען,  
עפעס ליעבען! געהט צו צום זיידען. זיידע, דו פּאַהרטט אַרויס קיין  
אַרץ-ישׂראל, — צו וואָס?

ר ב ח נן.

איך וויל קומען צו קבר אָבות אין דעם לאַנד פון אונזערע  
עלטערן!

א נ ד ר ז ש יי.

און אונז דאָ וואָס לאַזט דו איבער?

ר ב ח נן.

אמונה.

א נ ד ר ז ש יי.

און וואו האָב איך זי?

ר ב ח נן.

פרעג דעם טאטען, וואָס האָט דיך אויפגעצויגען.

א נ ד ר ז ש יי

צום פאָטער.

טאטע, זאָג דו, וואָס דו האָסט מיר לעבען געגעבען, וואָס פאַר אַ  
ציל האָסטו מיר אין לעבען געגעבען?

ב אָ ר י ס.

ענדיג אויף דאָקטאָר און נעם אַ פּלּה מיט אַ סך נדן, וועסטו  
האַבען אַ ציל אין לעבען.

פאַרהאַנג פאַלט פּליינק.



## צווייטער אקט.

### ס צ ע נ ע :

אין רב חננ'ס גארטען. רעכטס צווישען בעדיכט  
בעזעצטע בויער א וועראנדע מיט האלב-אויפ-  
געשטעלטע פליגעל, דאכט זיך, א סופה. אויף  
דער וועראנדע איז געגרייט צום טיש—אויף  
מיי. אין הינטער-גרונד ווייט א הויכער וואלדי-  
גער בארג; פון צווישען די בויער זעהט מען  
ארויס צוויי הויכע שפיצען מויער פון אן אל-  
טער חורבה, וועלכע זעהען אויס, ווי אומגע-  
הייערע קרימענט, וואָס שטייגען צווישען די  
בויער. ארום בארג זעהט מען, ווי עס ציהט  
זיך א שמאלע ווייטע וועג-סטענגע, בעזעצט מיט  
הויכע, אוראלטע טאפאלען. אין מיטען גארטען  
א הויכע לינדען-אליי. גראָז-בענק אונטער די בוי-  
מער. לינקס א פלויט מיט א פארטקע. ווייטער  
לאַנגע פעלדער, וואָס ווערען פערלוירען אין א  
טאָל, דערנאָך ציהען זיי זיך באַרג-אויף.



ר ב ח נ מיט מ ל פ ה' ל ען, אָנגעטאָן אין שבת'דיגען, האַלטען צוויי גרויסע סידורים, געהען איבער דער לינדען-אַליי אין גאַרטען צו דער פּאַרטקע צו. נאָך זיי געהט נאָך אַ יונגעל פּון אַ יאָהר ניין, אין אַן אַטלעסענעם קאַפּאַטיל, מיט געגרייזעלטע פּאות'לעך, טראָגט נאָך נאָך זיי צוויי גרויסע סטעאַרין-ליכט. נאָך זיי געהט נאָך ר ח ל - ל אַ ה, ווישט זיך די אויגען מיט'ן פּאַרטן. שפּעטער די משפּחה. די אַלטע פּערלאָזען דעם גאַרטען דורך דער פּאַרטקע, נאָך זיי דער יונגעל מיט די ליכט.

ר ח ל - ל אַ ה

צוריקגעהענדיג.

געהען די אַלטע אויפ'ן בית-הקברות, געזעגענען זיך מיט די טוי-טע ביים לעבען. דעם טאַטען מיט דער מאַמען דאָ אין קבר איבערגעלאָזט. אין אַ פּרעמדער מדינה פּאָהרען זיי שטאַרבען, וואו משיח וואוינט... אָנגעהענדיג. זיי געהען, די אַלטע, אויפ'ן בית הקברות צו בעטען ביי די טויטע פאַר די לעבעדיגע.

מ ש ה

צו רחל-לאָה'ן.

וואָס רעדט איהר דאָס צו זיך, באַבעשי?

ר ח ל - ל אַ ה.

וואָס דאָס האַרץ טוט וועה, און קיין אַנדערער פּיהלט עס נישט. זעצט זיך מיט משה'ן אין אַ ווינקעל, אויף אַ גראַז-באַנק.

ט אַ נ ט ע ב ע ר ט אַ

פּערבעט די געסט אויף דער וועראַנדע.

וויר ביטען שען! ערליבען זי דאָך צום טעע!

אַלע, אויסער בן-ציון און אַנדרושיי, וועלכע זיינען עפעס פּערטאָן אין אַ שמועס, געהען צו דער וועראַנדע.

## העלענע

נעמט אן אנדרושיי פאר'ן ארבעל.

קום דאָך מיט.

אנדרושיי.

איך דאנקע, מאמא, באלד.

אלע זעצען זיך ארום טיש. אַנקעל קאהן צווישען העלענען און טאנטע בערטען. טאנטע בערטע גיסט אן בלעזער טיי. העלענע העלפט איהר צו, שטעלען ארום און בעטען צו טרינקען. די מאנספארשווינען שמועסען צווישען זיך זעהר ווצרים. די פרויען נעמען אויך אַנטייל. הנה'לע פיהלט זיך פרעמד, האָט מוראָ מיט אן אבר צו ריהרען. העלענע קוקט אויף איהר זעהר רחמנות'דיג און בעט זי גוטמוטיג.

## העלענע

דערלאנגט דעם שוואַגער קאהן אַ בלאַז טיי.

ערלויבען זי שוואַגער.

אַנקעל קאהן.

דאנקע בעסטענס. אַן 'די קינדער דערקענט מאַן די גוטע מוטער. צום שוואַגער. עס איזט קיין וואונדער, דאָס די קינדער זאָ ערצאָגען זינד, ווען מאַן זאָלכע איינע מוטער האָט. נון, נון. צום ווייב מיט אַ גע- לעכטערל. אַך, ווען דו די מעגליכקייט העטעסט דיינען אַדעל דיינען קינדערן איינצופלעסען!

## העלענע

שטופט די שוועגערין, האלב אין סוד.

זאָגן, אַז עס איז נאָך נישט פערפאלען, זאָל ער נאָר נישט זיין אַזאַ שמייגערדיגע, אַ געלעכטער.

אַנקעל קאהן

מיט'ן פינגער צו העלענען.

פערשעמען זי מיך נישט זאָ אין דער געגענווארט מיינער פרוי. האקט אַב, דערמאָנענדיג זיך. אַבער יא, וואָס איך זאָגען וואָלטע איהרער יוסטינען, וואו איז דאָס גוטע פרויליין יוסטינע? איך האָבע איהר דאָך אַ געהיימניס צו פערטרויען.



העלענע

וואָס דאָס אַזעלכעס?

אַנקעל קאהן.

איהר גור זעלבסט צו פערטרויען. רעדען צווישען זיך.

באַריס

צו חנה'לען.

פאָרוואָס טרינקט די שוועגערין דעם טיי נישט?

חנה

שאַקעלט מיט'ן קאַפּ, שמייכלענדיג.

יוסף.

לאָז זי געמאַך, אַ יודינע, זי זעהט אַזעלכע פריצים אין קאָפּעלושען,  
האַט זי דרך-ארץ.

טאַנטע בערטאַ

טראַגט איהר אונטער אַ טאַץ מיט קאַנפיטורען.

ערלויבען זי דאָך, גוטע פרוי. פּויוע.

באַריס

צו יוסף.

נו, וואָס מאַכען דאָרט דיינע בחורים?

יוסף.

זיי לערנען דאָרט תורה מיט דיין זוהן.

העלענע

האלב ברוגז'ליך.

מיין זוהן דאָרף נישט זייער תורה, זאַלען זיי זיך לייעבער לערנען  
ביי איהם, ווי מענשען צו בעהאַנדלען.

יוסף.

זיי וועלען זיך ביי איהם לערנען, ווי מענשען צו בעהאַנדלען, פאָר  
דעם אָבער וועט ער זיך ביי זיי לערנען, ווי זיך אליין צו בע-  
האַנדלען. פּויוע.

### באָרײַס.

וואָס, זיי האָבען זיך שוין אליין פּערזאָרגט, און יעצט האָבען זיי שוין גאַרנישט מעהר וואָס צו טון, נאָר די וועלט צו פּערזאָרגען?

### יױס ף.

אַז זיי וועלען נישט די וועלט פּערזאָרגען, ווער דען וועט זי פּערזאָרגען? מיר אַודאַי נישט. מיר זענען פּערטאַן מיט דאָגות פּרנסה, מיר האָבען ניט קיין צייט צו דעם, אַזוי איז עס תמיד. אַז זיי וועלען עלטער ווערען, וועלען זיי אַרבייטען אויף עולם הזה, און זייערע קינדער אויף עולם הבאָ. אַזוי איז עס. מיר לעבען היינט אין נישט קיין זיכערער צייט. די צייטען צווישען די עלטערן און די קינדער טוישען זיך, ביסט נישט בטוח, ברודער, אויב דיין פּראַצע, וואָס דו האָרעוועסט אַזוי דערויף טאָג און נאַכט, וועט נישט איבערגעגעבען ווערען אין די הענד פון דייע שונאים...

### באָרײַס

איראַניש.

אַזוי... זאָרגען זיי, הייסט עס, פאַר מיר און פאַר מיין קינד.

### יױס ף.

טאַקע אַזוי, טאַקע אַזוי.

ביים טיש ווערט שטיל. יעדער טוט זיך דאָס זייניגע, שטיל שווייבענדיג. דער אַנקעל קאַהן רוימט זיך אין אויער מיט העלענען. עס הערט זיך, ווי אַנדרושיי רעדט מיט בן-ציון'ען עפעס וועגען אַן ענין, אין דער לינדען-אַליי קעגענאייבער דער וועראַנדע. העלענע רופט אייניגע מאָל אַנדרושיי'ען טיי טרינגען. ער איז פּערטיפט אין שמועס און הערט נישט.

### בן-ציון

דורך דער צייט, ווען אויף דער וועראַנדע ווערט שטיל, הערט מען זיין שטים, ווי ער שמועסט מיט אַנדרושיי'ען.

עס איז קיין וואונדער נישט. זיי זענען תמיד פּרעמד געווען פון דעם אַלעם. מען האָט אַייך פּערשפּיעלט מיט אַזאַלכעס, וואָס קעהר אָן אַייך נישט און איז נישט אַייער. אַייערע עלטערן, אַנשטאַט צו בעשאַפען עפעס נייעס פון דעם, וואָס איז אַייער, האָבען גענומען

פארטיגס פון פרעמדע און אייך דערמיט אָנגעמאַסטען. און איהר האָט זיך געפרעהט אויף פרעמדע חתונות און מיטגעטרויערט אויף פרעמדע ליוות. עס איז קיין וואונדער נישט, וואָס זיי דאָרט האָבען געקוקט אויף אייך, ווי אויף אַ פרעמדען. איהר האָט אין דעם קאָן גאַרנישט אַריינגעשטעלט, ווען איהר וואָלט געוואָלט, האָט איהר זיך געקאָנט אויפהויבען און אוועקגעהן. אזוי לעבען קאָן מען מעהר נישט...

אַ נ ד ר ז ש יי.

איך האָב דאָס פרעמדע ליבען געוואָלט, פאַר מיינס האָב איך עס געוואָלט מאַכען. אַ מענש מוז דאָך צו וועמען געהערען, מוז דאָך עפעס האָבען, און איך האָב געזוכט, ביי אַלע געטער געזוכט; איך האָב געוואָלט ליבען, זיין צוגעבונדען צו דעם, ווייל עס איז מייין.

בן - צ י ון.

דאָס פרעמדע איז אויף אייך געפלאַצט, צעריסען זיך און פון אַלע זייטען אָבגעפאלען. אייער טאַטע, אַ יוד אַ סוחר, האָט נישט קיין צייט צו בעקלערען, וועלכע איז מייין און וועלכע איז דיין. דאָס ערשטע און בעסטע, און עס טויג צום געשעפט, — נעמט מען אַריין אין שותפות... ביז אהער האָט מען געקאָנט מיטטאָנצען מיט דער חתונה. יעצט, ברודער, איז געקומען אַ צייט, אַז מען מוז וויסען, צו וועמען מען געהערט.

אַ נ ד ר ז ש יי.

און איהר וויסט שוין, צו וואָס איהר געהערט?

בן - צ י ון.

איך געהער צו מיר אַליין. איך דאַרף קיינעם ניט איבערצייגען, אַז איך קאָן אויך פיהלען, ליבען, און נישט בלויז, ווייל איך האָב אין דעם אַן אנדער מייין, נאָר ווייל דאָס בין איך. איך ווייס, ווער מייין טאַטע איז, און דעם געדאַנק, ווער איך בין, וועל איך איבער-געבען מייין קינד, אַז ער זאָל ניט זיין אַן אומגעלייזטער חלום פאַר אנדערע, נאָר אַ ליכט פאַר זיך אַליין.

א ב ד ר ז ש יי

נאך א לאנגען נאכדענקען.

איך פערשטעה אייך נישט, יונגער מענש. האַרכט אויס: נעכטען האָב איך אייך נישט געקענט, היינט זעה איך אייך און רעד מיט אייך, מאַרגען וועלען מיר זיך ווייטער צעגעהן אין דער וועלט אריין. און אזוי ווי מיר האָבען ביז נעכטען איינער פאַר דעם אַנ-דערן נישט עקסיסטירט, אזוי וועלען מיר עס פון מאַרגען אָן ווייטער זיין. מיר לעבען איין מינוט אונטער איין שטיקעל וואַלקען, וואָס זיינע טראַפענס נעצען אונז דורך ביינאַנד... מיר זענען איי-ניקלעך פון איין זיידע, וואָס פאַהרט פון אונז מאַרגען אָב שטאַרבען אין אַ פּרעמד לאַנד... צי האָט איהר עפעס אזעלכעס, וואָס זאָל אונז, אָט די אייניקלעך פון דעם איין זיידען, צוזאַמען בעהעפטען? וואָס? זאָגט!

מ ש ה

געהט צו צו זיי און הערט זיך איין, וואָס זיי רעדען, אויף דער וועראַנדע ווערט שטיל.

ה ע ל ע נ ע

פון דער וועראַנדע צו אנדרושי'ען.

ערלויב דאָך צו אונז אַהער. פילייכט אַ טאַסע טיי?

א ב ד ר ז ש יי

מאכט מיט דער האַנד.

ה ע ל ע נ ע

דעם קאַפּ אוועקדריעהענדיג.

עס לוינט זיך טאַקע מיט די יונגען דאָס האַרץ אויסצורייסען!..

ב אַ ר י ס .

זיי ווילען דאָך איהם דורכאויס ווייזען, וואָס זיי קענען.

י ו ס ף .

שווייג, שווייג, לאַז מען ליעבער אויסהערען, וואָס דער בחור איז זיך מתודה. אויף דער וועראַנדע ווערט שטיל.

## א נ ד ר ז ש יי.

קאָנט איהר מיר געבען א ציל אין מיין לעבען? האַרכט אויס: צווי-  
שען אַנדערע האָב איך געלעבט, איך האָב געזעהן, ווי מענשען  
זענען זיך מוסר נפש פאַר דעם, וואָס איז זייערס. מענשען האָבען  
אַ שורש אין דער ערד, וועלכע האָט זיי אַרויסגעגעבען. איך האָב  
דאָס אַלץ מיטגעמאַכט מיט אַנדערע. געוויינט אויס טרויער, גע-  
רעש'ט אויס שמחה, און מיינט נישט, דאָס איז געמאַכט געווען.  
ניין, איך האָב עס געוואָלט ליעבען, נאָר איך האָב אין דעם קיין  
אמונה נישט געהאַט. נישט דערפאַר, ווייל איך בין שוין צו  
אַלט אַדער נאָך צו יונג אמונה צו האָבען. ניין, מיין האַרץ איז  
פול מיט ליעבע, איז פול מיט לעבען, און זעהענדיג, ווי אַנדערע  
גלויבען, ווי אַנדערע ליעבען דאָס, וואָס איז זייערס, האָב איך מיין  
קאָפּ צווישען די קניעהן אַיינגענאַרעט און אַליין מיין נשמה אויס  
קנאה געגעסען... און אַליין מיר אין פנים געשפיגען: אומגליקליכער!  
וועה איז צו דעם ווהן, וואָס זיין טאַטע האָט איהם קיין ירושה  
נישט איבערגעלאָזט. האַרכט אויס: מיין האַרץ איז פול מיט אמונה.  
איך בין אַ פהן, וואָס זוכט אַ בית-המקדש. גיט מיר מיין גאַט, וועל  
איך אייך וועלטען אַיינלעגען, וועלטען אויפמויערן.

## בן-ציון.

און איך וועל אייך געבען. דאָס איז אַייער פאַלק, אַייער לאַנד.  
די וויסטע מאַמע ציון, וואָס איז צוויי טויזענד יאָהר אַליין געווען,  
שטרעקט אויס איהרע הענד נאָך אַזעלכע פערשטויסענע קינדער.

## א נ ד ר ז ש יי.

ווי זעהט דאָרט אויס אַייער מאַמע ציון? צי ציהען זיך אַזעלכע גרינע  
פעלדער, ווי דאָ ביי אונז? צי בעגילדעט דאָרט די זון די זאַמדיגע  
ברעגעס פון דעם טייך? ווי הייסט ער דאָרט?

## בן-ציון.

ירדן.

## א נ ד ר ז ש יי.

ווי די ווייכסעל? צי ציהט זיך דאָרט אויס ווייט דער האַריזאָנט

און פערנעפעלט די טאָפּאַלען-בוימער, ווי דאָ ביי אונז? ווי זעהט  
דאָרט אויס די מאַמע ציון?

מ ש ה

דערנעהנטערט זיך.

שווייגט, שווייגט, — מען פערצעהלט דעם קינד פון דער מאַמען.  
וואָס האָט איהם געהאַט.

בן-ציון.

איך האָב נאָך ציון נישט געזעהן, דאָך אין מיין האַרץ פיהל איך  
עס... די פעלדער, וואָס האָבען געהערט דוד'ס געזאַנג...

מ ש ה

איבעררייסענדיג.

דער ציוניסטען-קאָנגרעס האָט אָנגענומען דעם אוגאַנדאַ-פּראָיעקט.

בן-ציון.

אויף אַ נאַכט-לעגער נאָר. מיט דעם פּאַריגען טאָן. די פעלדער, וואו  
אונזערע הייליגע אַבות...

ה י י

נאַכמאַכענדיג דעמועלביגען טאָן.

די ווילדע אַפּריקאַנער, וואָס האָבען געגעסען גרינע טאַטערקע פון  
די בוימער אַראָב...

בן-ציון.

מענשען, וואָס האָבען גאַרנישט, קאָנען סוף אלץ לאַכען. צו אנדרושייען.  
מיר ווילען גלויבען אין ציון און מיר מוזען גלויבען אין ציון. צו-  
זאַמענקניפען די שנור פון היינט און די, וועלכע איז געוואָרען  
אַבעריסען פאַר צוויי טויזענד יאָהר צוריק.

אַ נ ד ר ז ש יי

און מיט די צוויי טויזענד יאָהר וואָס וועט זיין

בן-ציון.

די צוויי טויזענד יאָהר זענען געווען לעבען פון גלות. מען מוז זיי

זיך אויסרייסען און אוועקווארפען, אויסרייסען מיט געוואלד און  
אָנהויבען לעבען אַ ניי לעבען.

מ ש ה.

דאָס קאָנען נאָר זאָגען אזעלכע, וואָס לעבען אין דער היסטאָריע  
פון דער פּערגאַנגענהייט אָדער אין דער פּאַנטאַזיע פון דער צו-  
קונפט. מיר, מענשען פון היינט, מוזען קענען יעדעס קייטעל,  
וואָס קייטעלט צוזאַמען אונזער נעכטען און מאָרגען. יעדער דור  
פּערלאַנגט דאָס זייניגע. קיין יאָהר, קיין טאָג, קיין שעה ווערט  
נישט פּערפאַלען אין לעבען. מיר, יודען פון היינט, זענען נישט  
די יודען פון פאַר צוויי טויזענד יאָהר צוריק. מיר פּערשטעהען  
זיי נישט און קענען זיי נישט. מיר זענען אויך נישט די יודען  
פון טויזענד יאָהר שפּעטער, מיר זענען מענשען פון היינט, וועל-  
כער איז געוועבט פון נעכטען און מאָרגען. איך ווייס נישט,  
ברודער, אז מאָרגען זאָל משיח קומען, צי וועט זיך נישט געפינען  
אַ שניידערל אין אַ קליין שטעדיגל, וואָס וועט זאָגען: אָהבתי את  
אשתי, און וויל נישט פּערלאַזען דאָס בוימעל, וואָס שטעהט פאַר  
זיין פּענסטער. וואָרום זעהסטו, די טראַגעדיע פון גלות איז דאָס,  
וואָס דער גלות ווערט די מאַמע פון דעם פּערטריבענעם.

ח יי ם.

די טראַגעדיע פון גלות איז דאָס, וואָס דאָס פּאַלק, וואָס האָט  
פּערלזירען זיין זעלבשטענדיגקייט, הערט אויף צו זיין אינטערנאַ-  
ציאָנאַל. עס קוקט אויף אַלעמען פון דעם ענגען שטאַנדפּונקט פון  
זיינע פּריוואַטע נאַציאָנאַלע ליידען. קלאַפט אַנדרושײַען אויפ'ן פּלייצע.  
מיט מיר רעד, ברודער. אָט וואָס מיר דאַרפען: יודען זענען אַ  
פּראָלעטאַריע-פּאַלק; אונזערע ברידער ווערען אויסגענאַגט פון די  
העכט דאָרט. ווייזט מיט'ן פינגער אויף דער וועראַנדע. קוק אָן די  
שררים, דו זאָלסט מיר לעבען—זיצען זיך ביים טיש. מאָרגען  
וועט איהר שוין ניט עסען קיין מיטאָג, איך זאָל שוין אזוי לעבען!

י ן ס ך

פון דער וועראַנדע.

פון וואַנען קומסטו דאָס, מיין זוהן?

ח יי ם.

פון דער מאַסע, טאַטע.

י ו ס ף.

וואָס האָסטו דאָס אַזעלכעס אָבגעטאַן?

ח יי ם

כ'האַב אָנגעגרייט פאַר אייך אַן אָנבייטען אויף מאָרגען, וועט  
איהר פּערגעסען אָן מיטאַג צו שפּייזען, ווי דער אָנקעל זאָגט.

י ו ס ף.

וואָס דאָס אַזעלכעס?

ח יי ם.

כ'האַב צוזאַמענגערופּען דעם בעקער-פּראָלעטאַריאַט און מען  
שטרייקט, טאַטע-ברודער! צום פעטער באַריס. דער פעטער וועט מאָר-  
גען צום בעקער-הויז געהן און צום אויווען זיך שטעלען. און די  
מומע—צו העלענען—וועט די מיירע מאַכען, כלעבען,—צום אָנקעל קאהן—  
און דער אָנקעל וועט אַזוי גוט זיין די שינדעל זיך אָנטון און  
וואַסער ברענגען.

י ו ס ף.

וואָס זאָגט איהר נישט צו איהם!

ב אָ ר י ס

אויספהויבענדיג זיך פון טיש.

געה, קלייב נחת פון דיין בחור! געהט אַרױנטער פון דער וועראַנדע מיט  
טאַנטע בערטאַ, נאָך איהם אָנקעל קאהן מיט העלענען, נאָך זיי דער איבע-  
ריגער עולם.

ח יי ם

געהט אויף דער וועראַנדע און קוקט נאָך די אָבגעהענדיגע געסט.

אַזוי, היינט זענען מיר די שררים,—צו לאַנג האָט איהר אונז גע-  
לאָזט אויסהונגערן, אַז מיר זאָלען רעדען מיט אייך רוהיג.—צו-  
לאַנג האָט איהר אונז שאַנד אָנגעטאַן—איבער אייך האָט אונז  
די וועלט פּערמיאוסט, פיינט געהאַט—איבער אייך, איבער אייך...



## בן-ציון

צו אנדרושיי.

ערלויבט נאָך... געהען אָב צוזאמען שמועסענדיג, אין הינטערגרונד, צווישען די געדיכטע בוימער, הינטער דער וועראנדע.

יוסף

געהט צו צו משה.

נו, נו, ווי געהט עס מיט יודישקייט?

משה.

מען ציהט עס, טאטע, אויף דער קאפול—א הארט שטיקעל לעדער, עס גליטשט זיך ניט אַזוי לייכט... רעדען שפאצירענדיג.

אַנקעל קאהן

מיט העלענען דרעהען זיך איבער דער לינדען-אַליי, שמועסען זעהר פּעראינטערעסירט.

זעלבסטפּערשטענדליך, איך בין אויך דער זעלבען מיינונג, גאנץ דער זעלבען מיינונג. קינדער מיסען זיין דאָס גליק דער עלטערן, עלטערן דאָס גליק דער קינדער. יא, יא.

העלענא

רייסט איבער.

שוואַגער, זיי ווייסען עס פיעל בעסער פון מיר. זי זינד דאָך אַ וועלט-מענש, וועלכער האָט פיעל געזעהן, פיעל געהערט, און וועלכער, וועלכער... פּערענדערט דעם טאָן און הויבט אָן צו רעדען פּראָסט יודיש. מילאָ, פאַרן שוואַגער דאַרף מען זיך דאָך נישט שעמען, מיר זענען דאָך היימישע מענשען. איידער מען דערלעבט דאָס אויפ-צוציהען... וויפיעל מאָל ווערט די מאַמעס מילך גערונען... עס ווייזען זיך איהר אין די אויגען טרערען. און אַז גאָט העלפט שוין יאָ, אַז עס קומט די צייט אַ שטיקעל נחת צו דערלעבען, קען דאָס קיין טא-טע, קיין מאַמע נישט. יעדער האָט זיך זיינע מאַדעס, פּערדרעהט זיך זיין קאָפּ, גאָט ווייס מיט וואָס. מען האָט דאָס לערנען גע-לאָזט—די היינטיגע וועלט פּערלאַנגט דאָס, צו אַ שדוך, צווישען מענשען... און דאָס, אַך! שוואַגער, אַ מויד פון צוויי און צוואַנציג יאָהר און קלערט נאָך גאָר נישט פון קיין תכלית.

### אַ נ ק ע ל ק א ה ן .

עס געהט פאַריבער. קינדהייט, דאָס געהט דורך. ראַט איך די שוועגערין דאָס פרויליין צו אונז צו גאָסט צו שיקען, זי ווירד דאָרט דעם יונגען מענשען קענען, לערנען, זיך אַמזירען, אינס טעאַטער געהן, ער איזט זעהר אַיין זעהר ליבענסווירדיגער יונגערמאַן.

### ה ע ל ע ב ע .

היינטיגע צייטען, — זאָל עס דעם שוואַגער נישט פערדריסען, יונגע מענשען, מען מוז גוט פאַרזיכטיג זיין, איידער מען געהט טון אַזא שריט. דאָס איז דאָך מיין איינציג קינד...

### אַ נ ק ע ל ק א ה ן .

איך קאַן שאַן די שוועגערין פערזיכערן — עס איז אַ טיכטיגער יונגער מאַן, ער איז מיין קאַזען זעלבסט אויס פאַזען. דורכגעמאַכט די רעאַל-שולע. פיין, פאַרנעם אין געזעלשאַפט, האַט אַיין גוטען פאַסטען, עקספּעדיטאָר אין איינעם גראַסען וואַרען-הויז — דריי טויזענד מאַרק יעהרליך. בעטעט מיט מיר אין אַיין טעמפעל. גוטער זאָהן זיינער עלטערן.

### ה ע ל ע ב ע .

איך פערלאַז מיר אינגאַנצען אויפן שוואַגער. צוערשט גאַט, דער-נאָך ער. וואָס קאַנען מיר זאָגען? אַז עס איז אַ זיווג פון הימעל, וועט עס ממילא ווערען אויסגעפיהרט. זאָל דער שוואַגער נישט פּערגעסען: יוסטינע איז ביי אונז די איינציגע טאַכטער, מילא ווי-פיעל דאָס האָט אַבגעקאַסט איהר בילדונג, איהר ביכער לעזען, איהר פאַרטעפּיאַן שפּיעלען, — פון דעם רעדט מען שוין נישט. מיר וועלען זי דאָך פון אונז נישט אַרויסלאַזען מיט ליידיגע הענד.

### אַ נ ק ע ל ק א ה ן .

זעלבסטפּערשטענדליך, זעלבסטפּערשטענדליך. יעדענפאַלס, יא וויפיעל זינד זי אין דער מיינונג איהרער טאַכטער מיטיפט צו געבען אום דעם יונגען וועגען איז עס יא עגאַל, פיר איהן ווירד'ס ניכט פיעל מאַכען. נור פיר זיינע עלטערן. יעדער פאַטער זאָרגט דאָך פיר דאָס גליק זיינער קינדער.

## ה ע ל ע נ ע.

מילא וואָס דער פּאָטער וועט געבען... אַודאַי נישט וועניגער, ווי זיבען, אַכט טויזענד רובעל, אין דעם וועל איך שוין זיין. דאָס איבעריגע צו צעהן וועל איך מיר שוין מווען אַן עצה געבען, פאַר דעם איז מען דאָך אַ מאַמע. אין גוטע צייטען נעמט מען אַראָב און מען בעהאַלט פאַר דאָס קינדס וועגען...

## אַ נ ק ע ל ק א ה ן

מיט אַ געלעכטערל.

די „קניפלעך“?

## ה ע ל ע נ ע.

רופט עס, ווי איהר ווילט, אַבי עס איז דאָ. און מיט אַן אויס-שטייער וועט זי זיך אויך נישט דאַרפֿען צו שעמען אַפילו אין בערלין. גלויבט מיר.

## אַ נ ק ע ל ק א ה ן.

רעכט שען, רעכט שען, וויר זינד דאָך שוין זאָ ווי זאָ פֿערוואַנדט, ניכט וואַר? זאָל אַבער דאָס פֿרויליין ניכט דאַגעגען האַבען, וואָס דער ברויטיגאַם אויס דויטשלאַנד איזט? זי איזט דאָך זאָלך איינע פּאָלין? און ביי אונז אין פּאָזען מוס מאַן יאָ גוטער דויטשע זיין, ווען מאַן אַוואַנסירען וויל.

## ה ע ל ע נ ע.

מילא פאַר פֿרנסה וועגען, איבער דעם, דאַכט זיך וועט קיין מניעה נישט זיין. מיר זענען דאָך אַלע יודען. וואָס איז דער חילוק?

## אַ נ ק ע ל ק א ה ן.

יא, וויר זענען דאָך אַלע יודען.

## ה ע ל ע נ ע.

פֿל זמן ווען עס שאַדט איהר נישט, זאָל זי זיך זיין, וואָס זי וויל. ביי אונז דאָ איז עס אַזאַ מאַדע צו זיין אַפּוילין. מיר אין איהרע יאָהרען זענען אויך אַזעלכע פּוילינס געווען. עס ווייזען זיך באַריט מיט טאַנטע בערטא, קמען אַן שפּאַצירענדיג פֿון יענער זייט אליי. אָט ווען די

שוועגערין איז אין דערהיים געווען, איז זי אויך געווען א פאלקא...  
באָריס! באָריס! זיי קימען זיך צוזאמען, רעדען צווישען זיך, שפאצירענדיג  
אינאיינעם איבער דער אליי.

באָריס.

קומט, לאָזען מיר גענוי דעריבער שפרעכען.

העלענע.

לאָזען מיר געהן אין וואַלד אַריין. דאָרט טיפער. געהען אָב און ווערען  
פערלורען אין די געדיכטע בוימער הינטער דער וועראנדע, וואו עס זענען שוין  
צווערשט בן-ציון, אנדרושיי, יוסף, חנה'לע און משה אַבגעגאַנגען. דער באַרטען  
ווערט לידיג, היים זיצט אויף דער וועראנדע און איז פערטיפט אין לעזען  
א קליין ביכעל. פון דער בעהאלטענער גראַז-באַנק דערהויבט זיך די אַלטע רחל-  
לאה, וואָס איז דורך דער גאַנצער צייט געווען בעהאַלטען אין זיך און דרעהט  
זיך איינע אליין איבער דער אליי, רייסענדיג בלימלעך.

רחל לאה

פאר זיך, רייסענדיג די בלימלעך.

זיי געהען, די אַלטע, אויפ'ן בית-הקברות געזעגענען זיך מיט די  
טויטע ביים לעבען. דעם טאַטען מיט דער מאַמען אין קבר אי-  
בערגעלאָזט. אין אַ פרעמדער מדינה פאַהרען זיי שטאַרבען, וואו  
משיח וואוינט... זיי געהען, די אַלטע, אויפ'ן בית-הקברות צו בעטען  
ביי די טויטע פאַר די לעבעדיגע...

יוסטין

פאלט אַריין אין באַרטען דורך דער פאַרטקע, די האָר צעפלאַשעט. זי האַלט אַ גרויסען  
שטעקען אין דער האַנד, רעדט ווי צו זיך.

איך בין אויבען געווען, אויף די בערג. איך האָב ווייט און ברייט  
אין דער וועלט געקוקט. די גאַנצע וועלט איז פאַר מיר, ווי אויף  
דער האַנד, געווען אויסגעשפּרייט, און אַלץ האָט גערעדט צו מיר.  
מיין נשמה האָט זיך, ווי דער פּויגעל, געבאַדען אין דער פּרייער  
לופט. איך האָב ברייט און ווייט די אַרעמס פּערשפּרייט, עס האָבען  
מיך אַרומגערינגעלט טייכען זאַנגען, קעפּ איבער קעפּ. פאַרטיג און  
גרייט איז שוין אַלץ דאָרט אויבען. די קעפּ האָבען זיי גענויגט צו

דער זון און האָבען זיך געבאָדען אין גאָלדענעם גלאַנץ פון דער  
זון אַרעגען פון גאָלד האָט דאָס אַלץ אַרום בעגאַסען מיט ליכט,  
און די וועלט לאַכט פון עשירות. דערזעהט רהל-לאה'ן. זאָגט, באַבע,  
לאַנג איז שוין, ווי איהר באַדט זיך דאָ אין דער לופט פון די  
פוילישע קיניגען?

רחל לאה.

וואָס דו פרעגסט מיך, מיין קינד, פערשטעה איך נישט. צי איך  
בין אַהיגע? דאָ האָט מיך מיין מאַמע דערצויגען. פערצעהן גילדען  
האָב איך שוין אין דער חברה-קדישא בעצאָהלט אויף אַ קבורה  
אויף נאָך הונדערט און צוואַנציג יאָהר.

יוסט ינע

ווייזט אויף די בערג.

ביסטו שוין דאָרט אויבען געווען?

רחל לאַה.

אין די יונגע יאָהרען שבת נאָכ'ן עסען, ניס שפילען.

יוסט ינע

ווי צו זיך.

איך בין אויבען געווען. נאָהענט בין איך געשטאנען צו די וואָל-  
קען. דער הימעל האָט זיך געבראַכען איבער מיין קאָפּ. די וואָל-  
קען, ווי געפליגעלטע שעפּסען, האָבען געבאָדען זייער וואָל אין  
דורכזיכטיגע וואַלען-טענער. איך בין געווען אין אסתר'קעס שלאָס,  
צו מיר האָבען גערעדט די שטיינער, די מויערן, אין מיר האָבען  
זיי בעגריסט זייער שוועסטער. פאַר מיר, צו מיינע פיס, איז גע-  
לעגען אויסגעצויגען די גאַנצע אַרימע פוילישע ערד. איך האָב  
געזעהן די אַרימע כאַטקעס מיט זייערע פערפוילטע שינדעל-  
דעכער, פערטרונקען אין די הויכע טאַפּאַלען-בוימער. און ווי  
נאָהענט איז מיר דאָס אַלץ געווען! איך האָב מיינע אַרעמס ברייט  
אויסגעצויגען: קומט, קומט צו מיין ברוסט... ארום דעם שלאָס גיסט  
זיך די אַרימע ווייכעל-סטענגע. ווי די שענע יודישע שניידערין פון  
אַפּאַלע האַלוט אַרום איהר פאַן און מאָן, דעם קיניג. איהרע וואַסער-

טאָוולען גיסען זיך צווישען די ליכטיגע, בעגאָלדעטע ברויט-  
 בייטען, באַדענדיג זיך אין דער העל גליהענדיגעו זון. צעבראָכען  
 דעם קארק אויף טויזענדער שיפען... פּויע, אימפּראַוויזירט. אויפ'ן  
 „דזשעדזשינעץ“ שטעהט די קיניגין, די „קאָכאַנקע“ די יודין. זי  
 קוקט אויס איהר „פּאַן, איהר מאַן. ער קומט צוריק פון פעלד אין  
 איהר געצעלט אַרײַן, וואָס זי האָט אָנגעגרייט פאַר איהם... איהרע  
 שוואַרצע לאַקען האָט זי איבער איהר ווייס קלייד צעלאָזט, און  
 דער געשמאַק פון די האָר געהט אין דער לופט אויף... איהרע  
 שוואַרצע אויגען שיטען פייער... אין איהר האַנד האָט זי בלומען,  
 בלומען, וואָס איהר עלטער-באָבע לאה האָט פאַר זיי געקויפט איהר  
 מאַן אויפ'ס נאַכט ביי איהר שוועסטער רחל... אויפ'ן „דזשעדזשי-  
 נעץ“ שטעהט די קיניגין, די יודין, די שניידערין—צו איהרע פיס די  
 פּוילישע אַרימע וויכסעל-בערג. דאָרט ווייט פּערנעפעלט זיך דאָס לאַנד  
 אין די האַלב-געדיכטע טוי-וואַלקען, וואָס די נאַכט און דער טאָג וועבט  
 פאַר איהם... דאָרט ווייט בלאַנדזשען די טאַפּאַלען, די אַרימע ערד-  
 קינדער, איבערן וועג אַרום, משוגע און ווילד, מיט אָבערפּליקטע  
 קעפּ... דאָרט ווייט בלאַנדזשען די ווערבעס און רייסען די צעפּ  
 פון די קעפּ, און וויינען פאַר זיך און פאַר דער גאַנצער וועלט...

ר ח ל ל אָ ה.

דו רעדסט, מיין קינד, פון היץ. וואו ביסטו געווען?

י ו ס ט י נ ע.

איך בין געווען אין דעם לאַנד פון דער נשמה... אין די בערג  
 בין איך געווען, וואו מיך האָט געקושט יעדעס ווינטעל, געבלע-  
 טערט מיר די האָר און געגלעט מיין נאַקעטען האַלז און געשעפּ-  
 טשעט מיר אין אויער סודות פון אַנדערע צייטען. אין דער קי-  
 ניגנס אסתר'קעס שלאָס בין איך געווען, וואו מיך האָבען אַרומ-  
 גערינגעלט די אַלטע מויערן, די שטיינערנע עדות, וואָס האָבען  
 געזעהן, ווי דער קיניג האָט געהאַלט די שענע יודין, וואָס האָבען  
 געהערט די תּאוה'דיגע קושען, וואָס די יודישע שניידערין האָט  
 געקושט איהר קאָכאַנעק, איהר מאַן, איהר פּאַן, דעם קיניג... און  
 מיר איז געווען, ווי איך וואַלט אין אַנדערע צייטען געלעבט,  
 דענסטמאַל, ווען דער שלאַכטשיץ איז געווען אַן אַנדערער, ווען

דער יוד איז געווען אן אנדערער. און מיר איז געווען, ווי דאָס אַלץ, וואָס האָט זיך אָבגעטאָן אין דעם פּאַלאַץ, איז צוריק לעבע-דיג אויפגעשטאַנען פאַר מיינע אויגען. מיינע אויערן האָבען נאָך פּערנומען דאָס געזאַנג פון די האַרפען, דאָס אָבקלינגען פון איהרע יודישע געזאַנגען, וואָס זענען פּערגליווערט געוואָרען אין די שפּאַלטען פון פּאַלאַץ נאָך פון דענסטמאַל, ווען זי, די יודישע שניידערין פון אָפּאַלע, האָט געזונגען פאַר איהר קעניג און קאָ-כאַנעק, וואָס איז געווען פּערוויגט אין איהר שויס, אויף איהרע שוואַרצע, צעפּלאַשטעטע האָר, פון לייעבע און פּערגעניגען.

רחל לאָה.

רעד גישט אַזוי, מיין קינד. בעמט זי אַיין און זעצט זיך מיט איהר אויף א גראַז-באַנק. געה גישט מעהר אין די בערג. זי האָט פּערפשוּפּט דעם שלאָס, מיט די אויגען, מיט איהרע צוויי שוואַרצע אויגען, וואָס דער קיניג האָט געבעטען צו זיי. נאַאיוו. יעדע נאַכט קומט זי דאָך דאָרט אַהין פּלינדערהייט און זוכט זיך די אויגען.

יוסט ינע

דערשאַקען.

פון וועמען דערצעהלסט דו דאָס, באַבעשי?

רחל לאָה.

פון דער קיניגין אסתר'קע, וואָס האָט פּערפשוּפּט דעם קיניג מיט איהרע צוויי גרויסע שוואַרצע אויגען. וואו דער קיניג איז גע-גאַנגען, זענען די אויגען איהם נאַכגעגאַנגען. נאָך איהר טויט האָט דער קיניג איהר די אויגען אַרויסגענומען און אין צוויי גאַל-דענע רינגען אַיינגעפאַסט...

יוסט ינע.

וואָס האָט דער קיניג מיט די אויגען געטאָן?

רחל לאָה.

ער האָט זיך אַ שוואַרצען זאַל געהייסען אויסמויערן, דעם זאַל מיט שוואַרצען טוך געהייסען אַרומקלאַפען, די רינגען האָט ער

אויף אן עמוד אנידערגעלעגט. יעדער נאכט, פונקט האלבער  
נאכט, קומט ער צו געהן, קנייהט פאר זיי און בעט צו זיי...

יוסט ינע.

א מענשען, ווערט פערשוויגען, וועלט, האלט דעם אָטעם איין! דער  
קיניג בעט אין איינזאמקייט...

רחל-לאָה.

זי קען דאָך צום בית-דין של מעלה נישט קומען מיט אַרויסגענו-  
מענע אויגען. דער מלאַך טרייבט זי: וואו האָסט דו די אויגען?  
וואו האָסט דו די אויגען? קומט זי צו געהן יעדע נאכט צום פא-  
לאַץ מיטן שטעקען אין דער האַנד, זוכט זי זיך בלינדערהייט  
איהרע אַרויסגענומענע אויגען, צווישען די שטיינער, צווישען די  
גראָזען.

יוסט ינע.

דו האָסט זי שוין געזעהן?

רחל-לאָה.

נישט איין מאָל און נישט צוויי מאָל. וועסט זי אויך זעהן היינט  
אויף דער נאכט, ווען מיר וועלען דעם זיידען בעגלייטען געהן.  
איהרע שוואַרצע האַר האָט זי צעפלאַשעט איבער די ווייסע  
תכריכים. אויפ'ן קאַפּ האָט זי ברענען אן אויסגעהענדיגע קרוין,  
און מיט פערשלאַסענע אויגען דרעפּשעט זי צווישען די שטיינער,  
צווישען די מויערן, און זי זוכט מיט דעם שטעקען צווישען דעם  
קאַלך און דעם ליים: האָט איהר מיינע אויגען געזעהן? האָט איהר  
מיינע אויגען געזעהן?

יוסט ינע

בעהאלט זיך דאָס פנים אין די הענט.

שווייג, באַפעשי, שווייג, באַפע לעבען! א לאנגע פּויע.

עס קומען אן העלענע, אַנקעל קעהן, באַריס און טאַנטע בערטא,  
שמועסענדיג צווישען זיך.



## העלענע

בעמערקענדיג יוסטינען, געהט צו צו איהר.

יוסטינע, וואו ביסטו געווען, מיין קינד?

## יוסטינע

האלט פערשטעלט דאס פנים אין די הענט און ענטפערט נישט.

## אַנקעל קאהן

דערנעהנטערט זיך.

וילקאמען, שענעס פרויליין, האבע זי גאנצען טאג ניכט געזעהען.

ווי בעפינדען זי זיך?

## העלענע

ווינקט צו רחל-לאהן.

זייט נאָר מוחל, באַבעשי, זיי האָבען עפעס צווישען זיך צו רעדען.

געהט אָב מיט רחל-לאַהן, איבערלאַזענדיג יוסטינען מיטן אַנקעל אליין.

## אַנקעל קאהן.

זי אַנטוואַרטען מיר ניכט. זאָל איך זי פילייכט פערלאַסען?

## יוסטינע.

דאַנקע, אַנקעל.

## אַנקעל קאהן.

זאָלטען זי נאָך איינסט די רייזע צום אַנקעל נאָך לייפציג מאַכען.

ווייר ווערדען בערלין בעזוכען. אין בערלין איזט עס גאַנץ, גאַנץ

גרויסאַרטיג.

## יוסטינע.

וואָס זאָל איך דען אין בערלין מאַכען?

## אַנקעל קאהן.

אין בערלין איזט עס זאָ שעה, הערליך. ווייר ווערדען אינס

טעאַטער געהן, געזעלשאַפט בעזוכען, מיט יונגען לויטען בעקאַנט-

שאַפט שליסען. זאָלך איין היבשעס פרויליין, ווי ניכטע...

פילייכט מאַכטע יעמאַנד איהנען דען האָף?

יוסט ינוע.

וואָס פאַר אַ געשעפטען קען איך האָבען מיט דייטשען? זיי זענען  
דאָך מיינע טיפסטע שונאים!

אַנקעל קאהן.

אַבער וויר, יודען פאָן דער גאַנצער וועלט, זינד פאָן איין פאָלק.  
דער פאָלנישע יודע, ווי אויך דער דויטשע יודע גלויבען אין איי-  
נען גאָט, האָבען איין שבת.

יוסט ינוע.

מיר קענען גלויבען אין איין גאָט, אָדער נישט גלויבען — מיר  
זענען צוויי פערשיידענארטיגע מענשען. נישט איך פערשטעה דעם  
פעטער און נישט דער פעטער פערשטעהט מיך. מיינע ליידען  
זענען אייערע שמחות, מיינע שמחות זענען אייערע ליידען. אין  
מיר לעבט די פוילישע ערד, דער פוילישער גייסט, און אין אייך  
לעבט דער גייסט פון מיין שונא. אַן אונאויפהערליכע מלחמה פון  
דור צו דור טיילט דורך צווישען אונז.

אַנקעל קאהן

מיט אַ בעלעכטער.

ווי דאָך, ווערדען וויר פילייכט שטרייטען מיט איינאַנדער, איך  
אין איין אַנדערען העערע, זי אין איינעם אַנדערן העער?

יוסט ינוע.

עס קען אַמאָל די צייט קומען אויך.

אַנקעל קאהן

לאַכט.

דאָך ווי זאָ? ווירסטו, די טאַכטער מיינעס ברודערס, מיט דיינעם  
אַנקעל שטרייטען נור דעסהאַלב, דא איך דויטשע און דו פאָלין? וויר  
זינד דאָך אַבער יודען? וויר געהערען דאָך צו איינער פאַמיליע אָן?

יוסט ינוע.

אין דער הינויכט זאָל דער זוהן מיט זיין פאָטער מלחמה האַלטען,  
און די טאַכטער מיט איהר מוטער.

## אַנקעל קאהן

אַבגעהענדיג.

דאָס איזט אַבער יאָ נישט צום פּערשטעהן! וויר זינד דאָך אַבער יודען? גלויבען אין איינען גאָט? אַבגעהענדיג צו העלענען מיט באַריסן, וועלכע שמועסען צוזאמען מיט טאַנטע בערטא. וויר זינד דאָך אַבער יודען! צו טאַנטע בערטא. זאָגע דו, פּאַלין, וויר שטרייטען? נים דען זעבעל אין האַנד. דו ביזט מיינע פּרוי נישט, איך בין דויטשער — דו ביזט פּאַלין! כאָ, כאָ, כאָ.

באַריס.

וואָס טוט זיך דאָס אַזוינס אין מיין הייז?

פון הינטער די בוימער קומען אַרויס אַנדערשײ און בן-צירן, נאָך זײ יוסף און משה.

אַנדערשײ

צום פּאַטער.

דו, וואָס דו האָסט מיר לעבען געגעבען, פאַרוואָס האָסט דו מיר נישט געגעבען קיין אינהאלט אין לעבען? זאָג! ווי אַ לערע זאַנג, שטעה איך איינער אליין אין פעלד, אין קיין שיער וועט זי נישט ווערען אויפגענומען!

באַריס.

און אויף דעם האָב איך געהאַרעוועט מיין גאַנץ לעבען? די וועלט איינגעלעגט, אייך בילדען צו לאָזען, מעשען פון אייך צו מאַכען? גליקליך אייך צו מאַכען? וואו איז אייער גליק? אייער גליק וואו איז? וואָס איז דאָס אַזוינס ביי אייך געוואָרען, וואָס לאָזט אייך נישט לעבען? וואָס איז דאָס ביי אייך אַזאַלכעס געוואָרען, וואָס לאָזט אייך נישט רוהען? וואָס זוכט איהר? וואָס ווילט איהר?

יוסף.

אזוי ברודער. ביי אייך אין די הויכע פענסטער איז עס מיט אַמאָל געקומען, ווי אַ דונער אין אַ שענעם העלען טאָג. ביי אונז אין די קעלער-שטובען האָט עס יעדער טאָג, יעדע שעה געפיי-ניגט, געבראַטען, ביי אונז איז עס אונזער טאָג-ברויט געוואָרען.

## העלענע

ברעכט זיך די הענט.

וואָס איז דאָס אַזאַלכעס געשעהן?

משה

רופט אויס.

עס איז געקומען אַ צייט פון פעסער נעמען! דאָס שותפות'דיגע לעבען אין פערנעפעלטען פאַרנאכט איז פאַר אייך, אַלטע דורות, גוט געווען—איהר האָט זיך דאָרט געקענט דורכגנבענען אומבע- מערקט. מיר, יונגע דורות, ווילען פיהרען אונזער לעבען פריי און אָפּען! אומפערשעמט ווילען מיר מענשען אין די אויגען קוקען, און אַהנ'רחמנותדיג זאָלען אַנדערע אויף אונז זייערע בליקען שי- קען. זעהט: דאָס און דאָס זענען מיר! אזוי האָט אונז גאָט בע- שאַפּען!

עס ווערט פאַרנאכט, די זון געהט אינטער גאנץ ווייט, בעגאָלדט די הויכע טאַפּאַלען- בוימער אונטערן באַרג, עס עפענט זיך אויף די פאַרטקע אין גאַרטען; עס קומען אַריין רב חנן מיט מלכה'לען מיט גרויסע סידורים אונטער די אָרעמס, מיט אויסגע- וויינטע אויגען, נאָך זיי טראָנט נאָך דער יונגעל צוויי אין דער העלפט אויסגעברענטע ליכט, אלע ווערען שטיל, וואַרטען. אַ לאַנגע פּרוּזע.

## רב חנן

נעמט דאָס טיכעל צו די אויגען צו און זאָגט שטיל, אַבער מיט אַ זיכערער שטימע.

געלויבט צו גאָט, מיט די טויטע האָבען מיר שוין אונזער רעכענונג געשלאָסען.

## אַנדרזשי

געהט צו צום זיידען, פּרעגט איהם מיט אַ רוהיגער שטים, ווייזענדיג מיטן האַנט אויפן אַרומיגען עולם.


און מיט די לעפעדיגע, זיידע, האָטו שוין דיין רעכענונג גע- שלאָסען?...

פאַרהאנג פאַלט פלינק.

# דריטער אקט.

## סצענע:

א לאנגער וועג, בעזעצט מיט הויכע טאפאלען, רינגעלט ארום א הויכען בארג. פון דעם בארג צווישען די בוימער ווייזט זיך אן אלטע האלב-איינגעפאלענע חורבה. פון דער חורבה שטארצען ארויס צוויי הויכע שפיצען, וועלכע בעהאלטען זיך אין די פיעל-בלעטערדיגע צווייגען. פון דער חורבה פערשלענגעלט זיך א לענגליך ווייס שטעגעל צום וועג צו. איבערן וועג, קענענאיבער דער חורבה, פערווארפט זיך א שלאגבוים; פון דעם הויכען קלאץ ציהט זיך א קייט אראפ, ביי וועלכער עס זיצט אין א קליין אלט איינגעפאלען הייזעל א יודיגע, איינגעהילט אין א טוך, און שלאפט, האלטענדיג אין דער האנד א לייכטענדיגען לאמטערן. אויף רעכטס אין הינטעריגרונד פערבלאנדזשעט זיך דער וועג צווישען לאנגע אובענדליכע פעלדער. צווישען די פעלדער גלאנצט אין דער לבנה-שיין דאס בלאהע צאפלען פון וואסער. ווייט אין הינטער-גרונד, אויף יענער זייט ברעג, ווערען הויכע און געדיכטע בוימער פערנעפעלט און פער-טרונקען אין א טוי-וואלקען, וואס שטייגט פון דער ערד און געהט אין הימעל אויף. א ליכ-טיגע לבנה-נאכט. אלץ ארום איז בעגאסען מיט לבנה-ליכט. די ווייסע ווענט פון דער חורבה, וואס ווערען בעלויכטען אין דעם לבנה-ליכט, קוקען העל צווישען די טונקעל-גרינע בוימער ארויס.



א גרופע יודען, אין שווארצע קאפאטעס אָנגעטאָן, שטעהען לינקס אין הינטערגרונד פון דער סצענע און זיינען מחדש די לבנה. מען זעהט זיי נישט אין באַנצען אַרויס, נאָר די בלייכע פּנימער מיט די לאַנגע שוואַרצע בערד, וועלכע ווערען בעגאַסען מיט דעם ליכט פון דער לבנה.

**איינער פון די דאווער**

צום צווייטען.

**שלום עליכם?**

**אַ צווייטער**

אַבענטפּערנדיג.

**עליכם שלום!**

איינער ווענדט זיך צום צווייטען, און די פראגע מיט דעם ענטפער חורן זיך איבער דריי מאָל.

**אַן אלטער יוד**

דאווענט הויך פאר אנדערע.

הללויה, הללו, לויבט גאָט, לויבט איהם אין די הימלען, לויבט גאָט אין דער הויך, לויבט איהם, אַלע זיינע מלאכים, לויבט איהם, אַלע זיינע חיילות, לויבט איהם, הימעל-הימלען, און דאָס וואַסער, וואָס איז איבער די הימלען, זאָלען זיי לויבען גאָטס נאָמען. ער האָט בעפוילען, און עס איז געוואָרען בעשאַפּען, ער האָט געבאָטען— און נישט צו פּערענדערן.

דורך דער צייט, ווען דער אלטער דאווענט, זאָגט איינער צום צווייטען צו דריי מאָל:

— שלום עליכם?

— עליכם שלום!

עס קומען אָן פון לינקס רב חנן מיט די זיהן. נאָך זיי נאָך מלכה'לע מיט די טעכטער און שניר.

**רב חנן**

שטעלט זיך אָב ביים שלאַגבוים.

שטעהט. גענוג מיך בעגלייט. עס איז געקומען די צייט צו געזעגען-נען זיך. דער שלאַגבוים שטעהט צווישען אונז. נאָך רעד איך מיט

איין, נאך זעה איך איין. קוים קום איך הינטער דעם שלאגבוים  
אָרונטער, קעהר איך שוין צום עבר.

### אַנקעל קאָהן.

זאָל דער פּאַטער זאָ ניכט שפרעכען. וויר ווירדען איהן אימער,  
אימער געדענקען. און בעוויליגט עס דער הער גאָט אונז איינען  
זאָהן צו שענקען, אונזער הייסער וואונש איזט עס, ער זאָל דעם  
פּאַטערס נאָמען טראַגען.

### ר ב ח נן.

איך גלויב דיר, מיין קינד, איך גלויב דיר. אָבער איך האָב פון  
עפעס אַנדערש געוואָלט זאָגען. דאָס לעצטע מאָל זעה איך איין.  
נישט די ערד, וואָס האָט מיך געבוירען, וועט מיך אין זיך בע-  
האַלטען. אַ פּרעמדער בין איך שטענדיג אין מיין היים געווען. איך  
געה אָב אין אַ לאַנד, וואָס איז זעהר ווייט און זעהר נאָהענט, איך  
לאָז איין איבער אין אַ לאַנד, וואָס איז זעהר נאָהענט; און זעהר  
ווייט. מיר האָבען אונזער וואַרצעל אין דער לופט געפלאַנצט, דאָך  
האָט קיין ווינט אונז פון שורש נישט געקאָנט אויסרייסען. איהר  
ווייסט, פּאַרוואָס?

### אַלע

שווייגען ווארטענדיג.

### ר ב ח נן.

מיר, אַלטע יודען, האָבען געהאַט אַ גרויסען, גרויסען אָנהאַלט. דאָס  
איז געווען אונזער אמונה. די אמונה אין טאַטען, וואָס האָט דאָ  
אונז אָהער געשיקט, און אז עס וועט קומען די ריכטיגע צייט, וועט  
ער אונז פון דאַנען אַרויסנעמען. די ווילדסטע שטראָמען פון די  
שטורעמדיגע ימים האָבען אונז פון אָרט נישט געקאָנט ריהרען.  
פון לאַנד צו לאַנד האָבען מיר געוואַנדערט, שפּראַך אויף שפּראַך  
האָבען מיר געביטען, אונזער „יש“ איז געבליבען דער אייגענער.  
אונזער ערד, אונזער לאַנד איז געווען אונזער אמונה. אָבער איהר,  
וואָס האָט צעביטען אונזער גרויסען גאָט אויף קליינע געטלעך,  
צי האָט איהר שוין געפונען אזא אָנהאַלט, וואָס זאָל איין זיין אַ שוין  
פאַר טעג, אין וועלכע שטורעמווינטען בלאָזען, אין וועלכע ווילדע



ימים געהען ארויס פון זייערע ברעגעס די וועלט צו פערפלייצען?..  
 קיינער ענטפערט נישט, פויזע. צו באַריס'ן. ברוך, ברוך, מײן בכור, צו  
 דיר ווענד איך זיך צום ערשט. גיט איהם די האנד, זאָג מיר, מײן  
 זוהן, פאַר מײן אוועקגעהן: צי ביסטו זיכער וועגען דעם, וואָס  
 איך האָב גערעדט יעצט? צי קענסטו נעמען אויף דיר דאָס  
 אחריות, אז די ערד וועט דיין אַלטען טאַטען פון קבר נישט  
 ארויסוואַרפען, איבער די חרפות און בושות פון די לעבעדיגע, וואָס  
 ער האָט איבערלאָזט נאָך זיך?

באַריס.

אויף מיר, טאַטע, קאָן איך נעמען דאָס אחריות—איך האָב, גאָט  
 צו דאַנקען, מײן פרנסה, אַ בעל-הבית אין שטאָדט, און אַ יוד  
 זינדיגט נישט פאַר וואויל-טאַג... מײנע קינדער אַזוי לאַנג, ווי איך  
 לעב... כאָטש אין אמת'ן, ווער האָט היינט, משטיינס געזאָגט, רשות  
 אויף קינדער? גאָט איינער ווייט, מיט וואָס פאַר אַ געשעפטען זיי  
 פערנעמען זיך. אז עס זיינען מאַדעס אַרויסגעקומען אויף דער  
 וועלט... לאָז דאָס לערנען, געלד אויף דעם זיך קאָסטען!

ד ב ח נ .

האַסט מיט זיי אַנדערע תורות געלערנט. איך וויל נישט יעצט קיין  
 מוסר, תוכחה זאָגען, היינטיגע וועלט פערלאַנגט עס... ביסטו דו נאָר  
 זיכער אין זייער אמונה אין די נייע תורות?

באַריס.

נאָך וועגען דעם זאָל איך קלערען? איך בין אַ היינט-וועלטיגער  
 קויפּמאַן, כ'האַב געטאָן דאָס, וואָס די היינטיגע וועלט פערלאַנגט.  
 קושט זיך מיטן פאַטער. דאָס איבעריגע, אַזוי ווי זיי וועלען זיך אויס-  
 בעטען, אַזוי וועלען זיי שלאָפען. געהט צו, קושט זיך מיט דער מוטער.

יוסף.

זעהסטו, טאַטע, איך האָב מיט זיי געלערנט די אַלטע תורות,  
 זאָגען זיי, אז דאָס איז שוין צו אַלט פאַר זיי, אז דאָס צעפאַלט  
 און שטאַרבט אָב, אז מען מוז אויפּפרישען דאָס אַלטע און צו-  
 שניידען עס לויט דעם היינטיגען שניט. פערשטעהסטו דו עס,  
 טאַטע?

ר ב ח נ ן .

און יעדער אין זיין בעזונדער תורה...

ח נ ה ' ל ע

געהט צו מיט דריי גרויסע ליכט, וועלכע זי גיט איבער ר ב חנ'ען.

איך האָב טאַקע דעם שוועהר געוואָלט בעטען. כ'בעט איבער טוי-  
זענדער מאָל, כ'בין נאָר אַזינדיגע יודינע. מיין האַרץ שרעקט זיך.  
איך ווייס אַליין נישט וואָס, לאָז דער שוועהר אָנצינדען די ליכט  
אויף די מאַמע רחל'ס קבר, פון זייערע נשמות וועגען... ווייזט אויף  
איהרע דריי זיהן, מיט טרערען אין די אויגען. זאָל דער שוועהר לויפען,  
מיהען זיך, גאָט זאָל העלפען, אַז זיי זאָלען דאָך... איך ווייס אַליין  
נישט וואָס... איך ווייס אַליין נישט וואָס...

ר ב ח נ ן

געמט צו די ליכט.

איך וועל לויפען, טאָכטער, איך וועל זיך מיהען, עס זאָל נאָר  
נאָך צייט זיין.

ה ע ל ע נ ע

מיט אויסגעוויינטע אויגען, וויזענדיג מיט'ן פינגער אויף יוסטינען און אנדערשיין,  
און פאַר מיינע קינדער אויכ'עט, און פאַר מיינע קינדער אויכ'עט.

ר ב ח נ ן

מיט דער האַנד צו איהר.

און פאַר דינע קינדער אויכ'עט, און פאַר דינע קינדער אויכ'עט.

י ו ס ף

מיט טרערען אין די אויגען.

פאַהרסט אַהיים, טאַטע, אין הייליגען לאַנד. גריס זיי דאָרטען, די  
אַלטע קברים, און די מאַמע רחל'ס קבר, וואָס שטעהט אויפ'ן וועג  
קיין בית-לחם. זאָג זיי דאָרט, פערצעהל זיי דאָרט, וואָס מיר שטעהען  
זיך אין גלות אויס. עס איז שוין צייט, אַז מיר זאָלען אויסגעלייזט  
ווערען, די מאָס איז שוין פול, די צרות געהען שוין איבער, זאָג  
זיי דאָרט... קינדער אין פרעמדע הענד... הפקר פאַר דער וועלט...  
ווער עס וויל, ווער עס קען... פאלט ארויף אויפן פאָטערס האַלז.

## ר ב ח נ .

כליפוט ארויס אין טרערען.

איך ווייס עס גאנץ גוט... שוין לאנג געקומען די צייט... שוין לאנג צייט... עס פעהלט נאָר די ריכטיגע מינוט... די ריכטיגע מינוט... געזעגענען זיך אין טרערען, זעהר הייס... יוסף געזעגענט זיך דערנאָך מיט דער מוטער.

## ר ב ח נ

צום אַנקעל טאָן, געבענדיג איהם די האַנד צו זעגענען.

נו, אין דיינע געגענדען, אין דיינע לענדער וואָרטען יודען אויך נאָך אויף משיח'ן?

## אַ נ ק ע ל ק א ה .

אָך, יא, לייעבער פאַטער. וויר וואָהנען אין איין קאָנסטיטוציאָנעלן לאַנד, אין איין קולטורעלן לאַנד, ביי אונז גיעבט עס קיינע בע-גרענצונג אין רעליגיאָנס-אַנגעלעגענהייטען. דאָגענען, אונזערע רע-גירונג איזט יא זעהר פיעל פיר רעליגיאָן. וויר האָבען אונזער טעמפל, אונזער שוחט, אונזער קולטוס-געמיינדע, גיעבט אויך יא נישט ביי אונז „די דאָ“. ציהט מיטן אַסעל אויף חיים, משה און בן-ציון, מיט פאַראד. און דער ערינערונגס-טאָג אונזערער עלטערן ווירד ביי אונז געפייערט מיט דער גרעסטער פייערליכקייט; „יאָהר-צייט“ איז איינע גראָסע מצוה, ווי עס פלעגט צו זאָגען דער ראַבינער אין דער זינאָגאָגע זאָנאָבענד. נישט וואָהר, מיין ענגעל?

## ט א נ ט ע ב ע ר א

זייענדיג פערנומען מיט זעגענען זיך מיט דער מוטער, וואָרפט אַרונטער דעם קאַפּ צום מאָן מיט האַלב פּערוויינטע אַריבען.

וואָהר, מיין לייעבער, וואָהר, מיין גאַטע.

## ר ב ח נ

גיט די האַנד דעם אַנקעל, געזעגענדיג זיך מיט איהם.

און וואָס בעפעהלסט דו מיט אַהיים?

## אַן קעל קא הן.

איך האבע איינע ביטע צום פאטער, איינע זעהר גרויסע ביטע. איך ווייס, דער פאטער איז אַ פראַמער יודע, זעהר אַ פראַמער יודע. זאָל דאָך דער פאטער דען הער גאָט ביטען און די הערען פראַ-פעטען: איך בין זאָ איינזאָם און ווינשע מיר איין זיינכען צו האבען, דען איך מיט דעם פאטערס נאָמען נענען זאָל, דער נאָך מיר קדיש זאָגען זאָל...

## ר ב חנן.

איך וועל מיך מיהען. געזעגענט זיך מיט'ן אַנקעל, געהט דערנאָך צו מלכה'לען. צו די אייניקלעך. און איהר, יונגע דורות, צי האָט איהר עפעס מיט-צובעפעהלען? צי וואָרט איהר אויך? צי האָפט איהר אויך? צו בן-ציון'ען. וואָס זאָל איך זיי דאָרט פון אייער נאָמען זאָגען?

## בן-ציון.

אז עס וועט זיין, און דו וועסט אַהיים קומען, אין לאַנד אַריין, זאָג זיי דאָרט, וועק זיי דאָרט, אַז עפעס וואָס איז געשעהן אין גלות, אַז עפעס וואָס האָט אויפגעלעבט צווישען אונז... וועסטו זעהן די וויסטע פעלדער פון שרון און פרמל, און די טויטע ברעגעס פון אַלטען ירדן, זיי זיי דאָרט מבשר, אַז עס קומט די צייט, און די פערוואָגעלטע פון אַלע פיר עקען קומען צו ציהען מיט אַקערס—פון וואָג און אייל, מיט שניידערס—פון מעסטעל און קוואָרט... וועק זיי דאָרט, זאָג זיי דאָרט, אַז נישט מעהר וועט זיי בעאומרוהיגען פון זייערע קברים קלאַנגעוויינען פון אַלטע גוסס'ע יודען, וואָס ברענגען צו שלעפען זייערע אַלטע ביינער פון גלות אין דעם אַלטען קאסטען שמות אַריין. אַנדערע געזאָנגען וועלען זיך איבער זייערע קברים לאָזען הערען... וועק זיי דאָרט, זאָג זיי דאָרט...

## ר ב חנן.

איך וועל זיי וועקען, איך וועל זיי זאָגען; משיח'ס צייטען, משיח'ס צייטען... גאַנץ גוט, גאַנץ שען, אָבער דאַכט זיך נישט גאַנץ יודיש-ליך. ווייס איך, וואָס אַזוינס?... סיי ווי סיי, בלייב געזונט, מיין קינד, זאָל גאָט געבען, אַז... געזעגענט זיך מיט איהם. כ'וואָלט אָבער

וועלען וויסען, ווארטען נאך דייע ברעדער אויכ'עט אזוי אויף  
משיח'ן?

ח י י ם,

אָבער ווי נאָך אזוי זיידע? אָבער נישט אויף דעם קליינעם שאַ-  
וויניסטישען משיח פון יודען-ציוניסטען. אין אונז האָט זיך דער-  
וועקט דער יוד דער מענש! פון די וואָס פערלאָזען זייער גאָרטען  
און געהען פלאַנצען אַנדערע גערטנער... די וואָס פערניכטען אַל-  
טע וועלטען און געהען בויען נייע. זאָג זיי דאָרט, אַז מיר וועבען  
דאָ די נשמה פון דעם נייעם משיח'ן פון אונזערע זיידעס, די  
נביאים, וואָס וועט קומען, ווי אַ זון אויף דער גאַנצער וועלט,  
און וועט אויפפּענען פערבונדענע הענד, און אָבווישען טרערען  
פון אומגליקליכע.

ר ב ח נ ן.

משיח'ס צייטען, משיח'ס צייטען!

ב אָ ר י ם

האקט איהם איבער.

קוקסט מיר אָן מיינע משיח'ס-מענשען?

ה ע ל ע נ ע

צו דער שוויגער.

תפילן לעגען זיי? דאוונען דאוונען זיי?

י ם ף.

נייע יודען, נייע משיחים...

ר ב ח נ ן.

איך וועל זיי זאָגען, כ'וועל זיי זאָגען. זאָלען זיי דאָרט וויסען,  
זאָלען זיי דאָרט וויסען. משיח'ס צייטען, משיח'ס צייטען... געזעגענט  
זיך מיט איהם.

מ ש ה.

יעדער דור און זיין משיח, יעדער דור און זיין משיח.

ר ב ח נ .

אין דו, וועמען הייסט דאָרט גריסען, מײן קינד?

מ.ש.ה.

אַלע גוטע און פֿרומע לײט און אַלע הײליגע קברים, וואָס מען האָט אונז פֿון זײ אין חדר מעשיות דערצעהלט, און די מאַמע רחל'ס קבר מיט דער מערת המכפלה, און דעם כּוהל מערבי מיט דעם הוּתים-באַרג. און וועסט דו אפשר אליהו הנביא טרעפֿען תּשעה באָב אויף דער נאַכט, ווען ער געהט די אַבות וועקען, און נאָך אַלטע גוטע בעקאַנטע פֿון אַמאָליגע חדר-צײטען, לאַז זײ דאָרטען האַרצליך געריסען, לאַז זײ דאָרט האַרצליך גריסען...

ר ב ח נ .

און פֿון משיח'ן דערמאַנסטו גאַרניט? אַ וואונדער עפֿעס!

מ.ש.ה.

איך בין אַ יוד, וואָס ליבט דעם גלות, אָט אַזוי ווי עס איז, מיט דעם בית-המדרש-געסעל, מיט'ן רב און דין, מיט'ן שופֿר און חליצה-שוך. דאַכט זיך, דאָס איז דאָס יודישקײט, דאָס אמת'ע, דאָס פֿראַסטע. אויף משיח'ן קאָן איך האַפֿען, וואָס וועט קומען צו רײטען אויפֿן ווייסען אייזעל, מיט'ן שופֿר אויפֿן פֿאַפּירען-בריק. בין איך אָבער שוין צו יונג, אָדער שוין צו אַלט, אַז איך זאָל נאָך קענען גלויבען אין נסים. דער משיח פֿון מײן ברודער דורך קאַלאָניאַל-באַנק און נאַציאָנאַל-פּאַנד, דורך טעריטאָריאַליסטען און אוגאַנדיסטען איז מיר פֿרעמד, איז מיר ווייט, עס איז נישט מײן, עס איז נישט דיין. און ס'דאַכט זיך גאָר מיט זײער לשון-קודש רעדען, עס איז דאָך נישט יודישליך, ניט דאָס יודיש פֿון מײן זײדען, פֿון מײן באַבען.

ר ב ח נ .

אַ יונגער בחור מיט אַ לשון פֿון אַן אַלטען מאַן.

מ.ש.ה.

איך בין יונג און אַלט. מען מוז דעם עלטער פֿעריוונגען, און דאָס יונגע מוז זײגען פֿון דעם אַלטען—האָט עס דענסטמאַל אַ קיום, האָט עס אַ בעשטאַנד. אַ פּאַלקס-גײסט קאָן מען נישט פֿון פינגער

אויסגאָגען, נישט פון צוויי טויזענט יאָהר פריהער, נישט פון צוויי  
טויזענט יאָהר שפעטער. עס מוז זיין פון דעם, וואָס עס איז, פון  
נעכטען און היינט, פון היינט און מאָרגען...

ר ב ח נ .

דיין ויכוח וועסט דו ווייטער מיט דיינע ברידער פיהרען. איך בין  
צו אַלט פאַר דעם. געזעגענט זיך מיט איהם. ברוכ'ס קינדער שטעהען  
מיר אַזוי פון דער ווייטען. צי האָבען זיי מיר גאַרנישט צו זאָגען  
פאַר מיין אַוועקגעהן?

יוסט ינע.

איך, זיידע, יאָ.

ר ב ח נ .

וואָס אַזוינס?

יוסט ינע.

געלעבט האָסט דו, זיידע, אויף דער ערד און יעצט געהסט דו  
שטאַרבען אין אן אַנדער מדינה! פון דער פרעמד ביסט דו געקו-  
מען צו ציהען צו אונז, קיינער ווייס ניט פון וואַנען, קיינער ווייס  
נישט, ווען. מיט דעם ערשטען פּאַליאַק אויף דער ערד געפינט מען  
דיך שוין, טראָגענדיג דיין פעקיל מיט'ן שטעקען אין דער האַנד  
צווישען די פּוילישע ווערבעס. וואו דו ביסט געקומען, האָסט דו  
אַ קינד איבערגעלאָזט. אונטער יעדען בוים האָסט דו דיין טאַטען,  
דיין מאַמען בערגראָבען. דיין בלוט, דיין ביין איז אין דער ערד  
געוואָרען פּערזייהט—ווי די פּוילישע איינזאַמע טאַפּאַלען, אַזוי  
האַט מען דיך בעגעגענט אויפ'ן פּוילישען וועג. יעצט געהסט דו  
וואו אַנדערש דיינע אַלטע ביינער אַוועקטראָגען—וויילסט דו דען  
נישט מיטנעמען מיט דיר אַ הויפען פון דער ערד, אויף וועלכער  
דו האָסט געלעבט, אין קבר אַריינצולעגען? זעה! זי נעמט אַ הויפען  
ערד. צעברעך די ערד!—זי טוט דאָס. טאַמער וועט פון איהרע זעמד,  
לעך בלוט רינען, וועט טריפען דיין בלוט, דיין מאַרץ, דיין ביין, וואָס  
יעדער הויפען איז מיט דיר געוואָרען צוזאַמענגעקענטען! וואו  
לאָזט דו דיין טאַטעס, דיין מאַמעס ביינער איבער?

רב חנן.

איך האָב אויסגעהערט, מיין קינד, דיין מוסר. אַז משיח וועט קומען, וועלען די ביינער פון אונזערע אָבות, וואָס זיינען בעגראָבען אין גלות, קייקלען זיך אונטער דער ערד אין ארץ ישראל אַריין און וועלען דאָרט צו תחית-המתים אויפשטעהן, אַזוי שטעהט געשריבען אין אונזערע הייליגע ספרים. פּויע. און אַהיים, צו דער אַלטער מאַמען, האָסט דו גאַרנישט מיטצובעפעהלען?

יוסטיע.

אַז איך האָב זי קיינמאָל נישט געזעהן, קיינמאָל נאָך איהר נישט געבענקט... אַז אַן אַנדער מאַמע האָט מיך געבוירען, אַן אַנדער מאַמע האָט מיך אויפגעצויגען...

רב חנן

ווענדט זיך צו אַנדרזשע'ן.

און דו שטעהסט אַזוי פון דערווייטען?

אַנדרזשיי.

איך ווייסט נישט, ווער איך איך בין, פון וואַנען איך קום, וואוהין איך אייל. אַ שפענדעלע אין ים בין איך. יעדע כּוואַליע שלעפט אין אַן אַנדער וועג. דער טאַטע האָט מיר גאַרנישט געגעבען, די מאַמע האָט מיר גאַרנישט געגעבען, איך האָב צו קיינעם גאַרנישט מיטצובעפעהלען, צו קיינעם גאַרנישט מיטצובעפעהלען...

רב חנן.

און ווי אַזוי לעבסט דו, מיין קינד?

אַנדרזשע.

ווי אַ ווינט, פון לאַנד צו לאַנד, פון שפּראַך צו שפּראַך, ווער עס וויל, ווער עס קומט, גיט די האַנד... פּויע. און עס פאַלט טיילמאָל אָן אַ שרעקליכער טרויער פון גע ונד, אַ טרויער פון קיינעם נישט צו געהערען, פון אַ הפּקר-קינד, וואָס ווייס נישט, ווער זיין טאַטע איז, ווער זיין מאַמע איז...



משיח'ס צייטען, משיח'ס צייטען... פויזע. גענוג, מיינע קינדער, גענוג, מיינע אייניקלעך. עס איז געקומען די צייט פון געזעגענען זיך!.. האַרכט מיך אויס פאַר מײן אַוועקגעהן. אין פיל לשונות האָט איהר גערעדט צו מיר, אין נעמען פון פיל געטער, פיל משיחים. יעדער און זיין משיח, יעדער און זיין משיח. איך בין דער שטאַם, פון וועלכען איהר, צווייגען, זענט אַרויסגעוואַקסען. מיר אַלע, דער גאַנצער בוים מיט אַלע זיינע צווייגען מיט זיינע וואָרצלען—דאָס איז דער יוד פון אייביג, דער יוד, וואָס איז געווען, איז און וועט זיין. דער בוים האָט זיך צעטיילט. יעדע צווייג האָט זיך גענומען איהר חלק וואָרצעל און איז זיך אַוועקגעגאַנגען פאַר זיך אַליין אַיינפלאַנצען. גאָט! דאָך שיק דעם אַיינציגען משיח, וואָס זאָל די אַלע איין בשותפות'דיגע נשמה געבען!... איך פיהל, אז עס דער-נעהנט זיך די ריכטיגע מינוט... ער וועט קומען און צעפיהרען די גרעניצען פון לאַנד און לאַנד, פון מענש און מענש.. עס קומט די ריכטיגע מינוט... משיח'ס צייטען... איהר הערט, ווי עס רופט... הערט, מען רופט... די ריכטיגע מינוט... די ריכטיגע מינוט...

עס ווערט זעהר שטיל צווישען עולם, אַלע וואַרטען און האַרען זיך אײן מיט אומגע-דולד. עס דערהערט זיך פון גאַנץ ווייט אַ קול פון אַ שופר, וואָס בלאָזט אַ לאַנגע אויס-געצויגענע תקיעה—די תקיעה חזרת זיך איבער זיך דריי מאל, צווישען איינע און די אנדערע אַ לאַנגע פויזע. דערנאָך הערט זיך אַ גערויש פון דער ווייטען, ווי אַ ווינט וואָלט געבלאָזען אין די זאָנגען...

ר ב ח נ ן

אין דער שטיל אויסגעצויגען.

די ריכטיגע מינוט... די ריכטיגע מינוט... די ריכטיגע מינוט...

<p>ווערען פערלאָרען אונטערן באַרג, נאָך אַ קליינער פויזע ווייזען זיי זיך אויף דעד טעזשקע, וואָס איז אויפ'ן באַרג, קוקענדיג ערבען וואו ווייט אין דער וועלט אַרײן.</p>	}	<p>משה בן-ציון חיים</p>
--	---	---------------------------------

אַ לאַנגע פויזע.

ח יי ם

פון בארג אראָב, ווייזענדיג דאָרט ווייט, וואו עס ווייזען זיך די פעלדער.

עפעס וואָס רייסט זיך און וועקט זיך און ברעכט זיך אין דער  
לופט... ווינטען, זיי בלאָזען פון מזרח און מערב... זיי וועקען, זיי  
בעלעבען די טויטע די בייגער. עפעס ווער קומט און געהט פון  
דער ווייטען, דעם הימעל שפאלט ער מיט זיין בליק. די ערד  
ברעכט ער מיט זיין שטים... עס הערען זיך רעשן פון טויערן—  
זיי ווערען צעבראַכען... פון שלעסער—זיי ווערען צעפלאַצט... פון  
קייטען—זיי ווערען צעריסען... עפעס ווער קומט און געהט פון דער  
ווייטענס...

בן - ציון.

זיי קומען פון אַלע פיר עקען וועלט... זיי קומען, זיי געהען...  
זיינען עס מענשען? די קברים—זיי עפענען זיך, די ערד—זי  
שפאלט זיך... עס שטייגען די טויטע פון אַלע דורות... די בייגער—  
זיי ווערען בעהויט, די גלידער—זיי ווערען בעפליישט... זיי קומען,  
זיי געהען פון אַלע פיר עקען וועלט...

משה.

שטראָמען בלוט האָבען מיינע אָדערן איבערפולט. עפעס וואָס האָט  
אויפגעלעבט אין מיין האַרץ, וואָס האָט אַמאָל ערגעץ וואו געלעבט,  
איך ווייס נישט, וואו, און געדענק נישט, ווען... עס רופען מיך  
קולות... עס וועקט מיך אַ שטים, אַ פרעמדע און בעקאנטע, אַ נאָהענטע  
און אַ ווייטע, איך האָב, דאַכט זיך, וואו זי געהערט... איך ווייס  
נישט וואו, איך געדענק נישט, ווען...

בן - ציון.

שטמען—זיי רופען פון ווייט און נאָהענט... מאַכט'ס אַ וועג אין  
גלות...

ח יי ם.

שטימען, זיי רופען פון אַלע פיר עקען: דאָס פאַלק, וואָס איז גע-  
זעסען אין דער פינסטער, זעהט אַ גרויס ליכט...

משה.

עס וועבט זיך אין מיר אַ נייע נשמה. שטראָמען בלוט, ניי בלוט

האָבען מיינע אָדערן ערפילט, און אַ ליכט איז געפאלען אויף  
מיינע אויגען. איך זעה עפעס וואָס... איך הער עפעס וואָס...

עס הור'ן זיך איבער פון דאָס ניי די לאנגע אויסגעצויגענע תקיעות פון ווייט, פון  
באנץ ווייט.

ר ב ח נ ,

וואָס איז געשטאנען די באנצע צייט פערטיפט, וועקט זיך פלוצלונג אויף.

עס איז געקומען די ריכטיגע מינוט, די ריכטיגע מינוט...

ב אַ ר י ס

רייסט זיך פון פאָטער.

וואו אַהין דאָס, טאַטע? וואו אַהין, מאַמע?

ר ב ח נ .

דאָרט, וואו עס וועקט... דאָרט, וואו עס רופט. ווייזט אויפ'ן הינטער-  
שלאַגבוים. עס איז געקומען די ריכטיגע מינוט, די ריכטיגע מינוט.

ב אַ ר י ס

רייסט זיך פון פאָטער.

איך קאָן נישט, טאַטע, איך קאָן נישט, מאַמע. איך האָב דאָך  
שטעהן דאָ מיין האָב און גוטס, אַ הויז אויף מאַריאַנסקע גאָס און  
קאַרמעליטסקע גאָס און היינט געלט אין גויישע הענט. ערשט  
מאָרגען האָט מיר דער פאָן פון מאַראָווקע צו בעצאָהלען די  
זעקסטע ראַטע.

ר ב ח נ .

לאָז דאָך איבער דאָס האָב און גוטס, ראַטעווע דיר די נשמה, די  
נשמה! עס איז געקומען די ריכטיגע מינוט, די ריכטיגע מינוט...

ב אַ ר י ס

ארויסנעריסען זיך פון פאָטער.

איך קאָן נישט, טאַטע, איך קאָן נישט, מאַמע. מיין האָב און  
גוטס, מיין האָב און גוטס... פאָהרט געזונטערהייט, געהט געזונט-  
טערהייט, איך וועל דאָך אַמאָל צו אַיך צו גאָסט אַריבערקומען,  
ווען עס וועט זיך מאַכען אַ גוטע געלעגענהייט... אַ גוטע געלעגענ-

הייט. געהט אָב מיט העלעגען, ווינקענדיג אויף די קינדער, אויף אנדרזשעין  
און יוסטיגען. קומט מיט, קומט מיט!

### אַ נ ד ר ז ש ע י .

איך האָב נישט קיין טאַטע, איך האָב נישט קיין מאַמע, איך ווייסט  
נישט, ווער איך בין, וואו אַהין איך געה, פון וואַנען איך קום...

### י ו ס ט י ב ע .

מיין טאַטע איז מיר פרעמד, מיין מאַמע איז מיר פרעמד. פון דער  
ערד בין איך געקומען, צו דער ערד געה איך צוריק. זי זעצט זיך  
אויף אַ שטיין, וואָס שטעהט אויפֿן וועג, קעגענאיבער דער חורבה.

ב א ר י ס און העלענע געהען אָב לאַנגזאָם לינקס.

עס חזרן זיך איבער די תקיעות.

### ר ב ח נ ן

כאפט זיך פאר'ן אַנקעל קאהן.

עס איז געקומען די ריכטיגע מינוט, קום דאָך מיט, קום דאָך מיט...

### אַ נ ק ע ל ק א ה ן .

דאַנקע בעסטענס, דאַנקע בעסטענס. פערשטעה עס גאַנץ גענוי,  
האַבע אַבער צו הויזע פאַבריקאַציאָן, אינדוסטריע, וויר ווערדען  
נאָך נאַכדענקען, נאָך דאַריבער שפּרעכען מיט דעם פּרעדיגער אין  
דער זינגאַגע דיזען זאָנאַבענד.

### ב ן - צ י ן ן

אַראָבעהענדיג פון באַרג.

לאָז זיי געהן, די גלות-קנעכט! אין מדבר וועט איהר שטאַרבען,  
ווי די עלטערן פאַרצייטענס, בענקענדיג נאָך די טעפּ פלייש, וואָס זיי  
האַבען אין מצרים געלאָזט. לאָזען זיי געהן, לאָזען זיי געהן... מיר, דער  
יונגער דור, מיר, דער פרייער דור, קומען מיר אין ארץ-ישראל אַריין.

### אַ נ ק ע ל ק א ה ן

אַרויסגעריסען זיך.

אין גאַטעס נאַמען, אין גאַטעס נאַמען. צו בן-ציון'ען. ווערדען זי  
פילייכט מיין אַגענט אויף פאַלעסטינע ווערדען? דאַס לאַנד האַט

קײן קולטור, קײן אינדוסטריע, קאן גראָסער אַבנעהמער ווערדען.  
דאָ היער האַבען זײ מיין פּרײז-קוראַנט. אַרױסגעענדיג פון דער טאש  
א ביכעל. ביטע, איזט זעהר אינטערעסאַנט, זעהר אינטערעסאַנט...

ח י י ם

אַראַבגעהענדיג פון באַרג.

לאָז זײ וואַנדערן, לאָז זײ וואַנדערן, לאָז זײ וואַנדערן, די אַלטע  
העכט, די פעטע העכט, און די בײכער זײך פאַשען מיט שאַנד און  
שפּאַט, אויף מיסט און קױט...

אַ נ ק ע ל ק א ה ן

אַראַבגעהענדיג מיט דער טאַנטע בערטא אונטערן אַרעם.

דאַנקע שען, דאַנקע שען. אין גאַטעס נאַמען, און גאַטעס נאַמען...

ט א נ ט ע ב ע ר ט א

האַלבלײך ברוגז.

אַך, קײנע ערצײהונג, קײנע בילדונג, ווי דאַס וואַלט אין באַרבאַ-  
רען-לאַנד געבאַרען. געהען אַב געאַרעמט נאָך באַרײס'ן מיט העלענען.

ב ן - צ י ן ן

צו פּאַטער-מוטער.

דאַרטען שײנט, דאַרטען פּלאַמט. קום דאָך, טאַטע, מיט, קום דאָך,  
מאַמע, מיט.

ר ב ח ן ן

צו יוספ'ן.

עס איז געקומען די ריכטיגע מינוט, קום דאָך מיט, קום דאָך מיט...

י ן ס ף.

עפעס גלױב איך יאָ, עפעס גלױב איך נישט. אַז איהר זאָגט, געה  
איך מיט, געה איך מיט...

מ ש ה

אַראַבגעהענדיג פון באַרג.

לאָז מען מיטנעמען פון גלות עפעס וואָס, עפעס וואָס. דאָ האָט

מען געלעבט, דאָ איז מען געשטאַרבען. און דאָס בית-המדרש-געסעל מיט דעם פלומפעל, עס איז דאָך אַזוי יודיש, אַזוי יודיש...

### יוסטיע

דערהויבט זיך פון שטיין, נעמט אַ טיכעל און פאַקט איין דערינען ערד, וועלכע זי נעמט פון הינטער אַ בוים, גיט איבער דאָס פעקעל דעם זיידען.

נעם דאָס הויפען ערד מיט, נעם דאָס מיט דיר אין קבר אַריין. אויף דער ערד ביסט דו געבוירען, געלעבט און געדאווענט, גע-האַפט און געוויינט... אין דער ערד האָסט דו דיין טאַטען מיט דיין מאַמען בעגראָבען, דייע קינדער מיט דייע אייניקלעך אי-בערגעלאָזט. נעם זי דיר מיט. עס איז אַ שטיק פון דיין לייב, פון דיין נשמה געוואָרען...

### רב חנן

נעמט פון איהר דאָס פעקעל ערד.

וויפיל מאָל אין שמונה-עשרה זי דערמאָנט, און ברכות איבער איהר געמאַכט, און לערנען זיך אָנגעהערט... צו יוסטינען. אָבער קום דאָך מיט, ביי וועמען און וואו וועסט דו איבערבלייבען?

### יוסטיע

נישט אַייער משיח איז מיין משיח, נישט אַייער לאַנד איז מיין לאַנד. מיך רופען אַנדערע שטימען, מיר זינגען אַנדערע לידער. זעהסט דו דאָרט לאַנד ברייט און ווייט? ווייזט איהם אויף די פעלדער אין הינטערגרונד רעכטס — ווי עס בעהאַלט דאָס פנים אין די הענד און עס וויינט און עס בענקט, אָט דאָס ציהט מיין נשמה... דו זעהסט די ווערזשבע מיט די לאַנגע צעפלאַשעטע צעפ, וואָס זי שטעהט איינזאַם אויפ'ן וועג און ציהט רעכטס און לינקס אויס די הענד? דאָס רופט זי מיך, דאָרט אַהין צו זיך... און די חורבה, די ווייסע—ווי אַ בלייך העלדען-געזיכט קוקט זי אַרויס צווישען גרינס, בעגאַסען מיט לבנה-ליכט. וואָרט: זי קומט, זי ווערט אַנט-פלעקט, די קיניגין, דעס שניידערס טאַכטער פון אַפּאַלע מיט קרוין און גאָלד, און זי רעדט, און זי דערצעהלט פון יאָהרען לאַנג, פון יאָהרען ווייט, וואָס האָט זיך דאָ אָבגעטאַן אין פּאַלאַץ, אין קאַזמיערזש'ס צייט, אין קאַזמיערזש'ס צייט...

ר ב ח נ

אָבעהענדיג מיט מלכה'לען, אלע נאך זיי.

בלייב געזונט, מיין אַרים קינד!

מ ל פ ה ' ל ע

מאַמע יענטעלע, מאַמע יענטעלע! וואו לאָז איך דיך איבער?

מ ש ה

צו אנדרושע'ן.

קלייב אויס געשווינד אַ גאַט און אַ משיח. דו הערסט, מען רופט!  
דו הערסט, מען בלאָזט! עט איז געקומען אַ צייט פון פעסער נעמען,  
קלייב געשווינד!

אַ נ ד ר ז ש ע י

דאָ איז מיר פרעמד, דאָרט איז מיר פרעמד... אויף דער גרעניץ  
שטעה איך פון לאַנד און לאַנד... פון פּאַלק און פּאַלק, פון שפּראַך  
און שפּראַך. וואָס איך וויל, דאָס איז מיין... אייערע שטימען רופען  
מיך נישט, אייערע שטימען וועקען מיך נישט. מיין טאַטע האָט  
מיר גאַרנישט געגעבען, מיין מאַמע האָט מיר גאַרנישט געגע-  
בען. איך ווייס נישט, וועמען צו געהערען, וועמען צו געהערען.

ר ב ח נ

בלייב געזונט, מיין אַרים קינד, מיין אַרים קינד.

מ ל פ ה ' ל ע

געה אויפ'ן טאַטענס רב אנשעלס קבר און בעט מחילה און בעט  
מחילה... דאָס איז די בעסטע סגולה... די בעסטע סגולה...

י ו ס ף

פאַרן טאַטענס זינד ליידיט דאָס קינד...

מען הערט תקיעות בלאָזען, ווינטען יאָגען.

ב ן - צ י ו ן

קומט געשווינד, קומט געשווינד. צו אנדרושען און יוסינען. בלייבט

געזונט! אלע געהען דורך דעם שלאגנבוים און ווערען פערלירען ווייט אויפ'ן  
וועג, וואָס ווייזט זיך דאָרט צווישען די פעלדער.

יוסטינע בלייבט זיצען אויפ'ן שטיין ביים וועג, און אנדרושעי שטעהט ביים שלאגנבוים.

### אַ נ ד ר ז ש ע י

שטעהענדיג ביים שלאגנבוים.

מיין מאַמע האָט מיך פּערלאָרען אויפן שייד-וועג, אויפ'ן שייד-וועג.  
איך ווייס נישט, וואו אַהין צו געהן, וועלכעס איז מיין... איך בין  
אַ מצבה אויף דעם גלות, וואָס דאָ איז געווען אַמאָל, אויף דעם  
יוד פון אַמאָל...

עס הויבט אָן טונקעל צו ווערען, די לבנה בעהאלט זיך הינטער די וואַלקען, אלץ הילט  
אַיין אַ גרויסער נאַכט-פלעק.

### י ו ס ט י נ ע

זיצענדיג אויפ'ן שטיין.

מאַמע ערד, דו הילסט דיך אַיין אין דיין נאַכט-סוד און געהסט  
אַריין אין דיר, נעם מיך מיט אין דיר, טוליע מיך אַיין אין דער  
טיפּעניש פון דיין סוד. מיין מאַמע איז מיר פרעמד, מיין טאַטע  
איז מיר פרעמד, מיין משפּחה איז אַוועקגעגאַנגען אין אַ פרעמד  
לאַנד. פּויוע. מאַמע ערד, איך בין דיין קינד, פון דיר געקומען, צו  
דיר געה איך צוריק, נעם מיך מיט, טוליע מיך אַיין צו דיין ברוסט.  
זי זעצט זיך אויף דער ערד און טוליעט אַיין אין איהר איהר געזיכט. וואָס וויינסט  
דו, מאַמע ערד? וואָס וויינסט דו אַזוי אין דיר?.. ווער איז דאָס צו  
דיין ברוסט געטוליעט, דאָרט ווייט, דאָרט ווייט, און רייסט די  
האַר פון דעם קאַפּ... און קרעכצט אין דיר און וויינט אין דיר...  
זי ווערט אַנטשוויגען.

### א ס ת ר ' ק ע

פון דער חורבה געהט זי ארויס אויף דעם ווייסען שטעגעל, וואָס פיהרט צום וועג צו.  
זי איז זעהר אַ הויכע, איהר שוואַרצע צעפּ האָר לאָזען זיך אַראָב איבער איהר גאַל-  
דענעם קלייד, וועלכעס איז מיט אַ ווייס ליילעך אַרומגעהילט. אויף דעם שטערן, אַרויפ-  
געפאַסט אויף די האָר, טראָגט זי אַ זילבערנע קרוין, פון וועלכער עס שיינט אַרויס איהר  
פינקעלדיגער שטערן, זי איז בלינד, האַלט אַ גרויסען שטעקען אין דער האַנד און זוכט  
מיט'ן שטעקען צווישען די גראַזען, רעדענדיג צו זיך מיט אַ טאַגליזער, האַלב פּערי-  
לירענער שטים.



## א ס ת ר ' ק ע .

איך בין אסתר'קע, דעם יודישען שניידערס טאכטער פון אַפּאַלע. דער יוד איז שמוציג, דער יוד איז ברודיג. די יודישע טאכטער איז שען! דער קיניג האָט מיך געזעהן, אין זיין פאלאץ מיך גע-פיהרט, דעם גאַלדענעם פּאַוואָהאר מיר אין האנד געגעבען, פאַר זיין קאָכאַנקע מיך געמאַכט. שווייגט, איהר ווענט, שווייגט, איהר בוימער! אָ, קום צו מיר, מיין מאן, קום צו מיר, מיין פאן, דורך הינטער-וועגען, דורך הינטער-שטעגען... פּוּוּע.

איך בין געשטאַרבען, דער קיניג האָט מיך די אויגען אַרויסגענו-מען, און בעט צו זיי, און קניהט צו זיי... יעצט קאָן איך צו בית דין של מעלה נישט קומען, מוז איך מיר די אויגען זוכען, די אויגען זוכען. זי זוכט מיט'ן שטעקעל צווישען די גראָזען. נישט דאָ, נישט דאָרט... ווייט אין הינטערגרונד א ווייטע תקיעה קוים צו הערען... ווער וועקט, ווער רופט?.. וואָס ברענט דאָס מיין געזיכט? וואָס ציהט מיין האַרץ? פאַר חרָפה, צי פאַר גליק? ווער וועט מיך ביי דער האַנד אָננעמען און מיך צו מיין מאַמעס קבר פיהרען?.. פאַר דער צייט, וואָס זי רעדט, געהט זי איבער'ן שטעגעל, צום וועג צו.

## י ו ס ט י נ ע .

קום, שוועטער לעבען, קום... איך וועל דיך ביי דער האַנד אָנ-נעמען און צו דיין מאַמעס קבר פיהרען... זי נעמט זי אן ביי דער האַנד און פיהרט זי. ביידע געהען אָב ווייט אין דער נאַכט און ווערען פערנעפעלט אין דעם טוי-וואַלקען, וואָס שטייגט פון דער ערד און געהט אין הימעל אויף.

## אַ נ ד ר ז ש ע י

שטעהענדיג ביים שלאַגבוים, רעדט צו זיך.

מיין מאַמע האָט מיך אויפ'ן שייד-וועג פערלאָרען, אויפ'ן שייד-וועג פערלאָרען. איך ווייס נישט, וואו איך זאָל מיך ווענדען, צי רעכטס, צי לינקס? שטעה איך ביי דעם שלאַגבוים און ווייס נישט, ווער איך בין, פון וואָנען איך קום, וואָס איז דיין, וואָס איז מיין. עס איז מיר אַלץ איינס... אַלץ איינס...

דער פּאַרהאַנג פאַלט זעהר לאַנגזאַם.

ש. א. ש. — שלמה נגיה, פרי, ברי, 60 ק. געב. 90 ק.  
 ה. ד. נאָמבערג. — די משפחה, פרי, 40 ק.  
 ה. האַכבערג. — די ניע, שול, פרי, 50 ק.  
 ד. האַכבערג און ק. זשיטומירסקי. — מעטאָדישע  
 אַוויגונגען, פרי, 75 ק.

ל. ה. יפה. — דער שול-הנהל, לערנ-בוק פאר 2-טען און 3-טען  
 שול-יאָהר פרי, געב. 75 ק.  
 י. ל. פרי. — דער קונצן-מאכער, פרי, 3 ק.  
 מ. ספעקטער. — קינדער, פרי, 5 ק.  
 ש. פרי. — דאָס שטיקל, פרי, 5 ק.  
 בן-עמי. — מיוועל דער קלינער און פיוועל דער ברויטער,  
 פרי, 5 קאָפּ.

דאָס יודישע האַרט ברעטגאַטעטע 1 ט. 75 ק. II—III—125 ק.  
 א. ה. ייטער-אין פייער פרי, 35 ק.  
 פאר טאָג פרי, 25 ק.  
 אַלע אויטאָבאָן פון „קונסט-פערלאַנג“ קיעוו.  
 שריפטען פערלאַנג „אַמקיקא“ ב. I פרי, 120 ר. ב. II פרי, 2 ר.  
 ש. אַנ-אָסקי. שריפטען ב. I בראַזשערס-1 ר. געב. 130 ר.  
 ה. זשיטאָווסקי. שריפטען 4 געב. בראַזש. — 7 ר.  
 ש. א. ש. — דראַמט ב. I בראַזש. 1 ר. געב. 130 ר.  
 יפתח'ס מאַכער פרי, 40 ק.  
 די יורשים (דראַמע) ברי, 60 ק.  
 אברהם רייזען אָוועג-קלאַנגען (נייע לידער) ברי, 80 —  
 געב. 110 ר.

ב. אַרשאַסקי אונג (דראַמע) 40 ק.  
 ח. נ. ביאליק — מאַרינקא 30 ק.  
 ב. שאַפיר — אַבראַמל דער שוטער 15 ק.  
 ז. נייאָר — בראַזש און לידער 15 קאָפּ.  
 אַלע אויטאָבאָן פון „ליטעראַטישען פערלאַנג“ ניו-יאָרק.

**ווידער פערלאַנג פון ב. א. קלעבן.**  
 סעריע-ווידענער 1913.

ש. א. ש. — מעטה'לעך פון חומש ה. בערגלעסאָן. — נאָך געב. I	אלעמען
ברי, 75 ק. געב. I ר.	ברי, 160 ר. געב. 180 ר.
ש. א. ש. — מערי	ה. בערגלעסאָן. — ארום
ברי, 125 ר. געב. 155 ר.	האָקאָל, 3-טע אויפלאַגע
ש. א. ש. — ארץ ישראל	ברי, 50 ק. געב. 75 ק.
ברי, 60 ק. געב. 85 ק.	ז. אינהאַרן-מינע ליעדער
מ. ר. ב. י. ו. — דער וועלזשער	ברי, 50 ק. געב. 75 ק.
בלוט-בלומל	פראָוויץ
ברי, 125 ר. געב. 165 ר.	ברי, 60 ק. געב. 85 ק.
א. ה. י. ט. ע. ר. — דער שטומער	ה. קיפּל-נגיל-דאָס בוך פון דושענגל
ברי, 40 ק.	געב. 2 ר. אין 8 אייגעלעך
ע. שירער-געשיכטע פון	העפטען צו 20-30 ק.
ווידענער פאָלק אין צייט פון	בעל-חמשה-בית — שריפטען
בית שני (2 בענדער)	געב. III
ברי, 260 ר. געב. 3 ר.	ברי, 1 ר. געב. 130 ר.

רי גאנצע סעריע: ברי, 10 ר. געב. 18 ר. (אויסער פארטעג).  
 פאר אַנזעכט פון די ווידענער וועלט  
 ברי, 9 ר. געב. 12 ר. ( )